

جلوہ ہائے جمال

تفاخر محمود گوندل

جلوہ پائے جمال

(سفرنامہ حجاز و نعتیہ مجموعہ)

تفاخر محمود گوندل



بازوق لوگوں کے لیے
ہماری کتابیں
خوبصورت کتابیں
ترکین و اہتمام اشاعت

خالد شریف

All rights reserved with the author.
Permission may be taken from writer/ publisher
to reproduce anything contained in this book.



۲۹۷۶۹۹۱
ت ۶۳۲ ج
۱۱۸۵۱۹

تفاح محمود کوذیل

ضابطہ

ک ۱

اشاعت : 2013
ناشر : ماورا پبلشرز، لاہور
کمپوزر : طارق محمود (0345-4690652)
طابع : شرکت پرنٹنگ پریس، لاہور
قیمت : 500/- روپے

خوبصورت کتب کی اشاعت کے لیے رابطہ

MAVRA BOOKS

60-The Mall, Lahore.

Ph: 92 42 36303390 - 36304063

Mob: 0300-4020955

e-mail: mavrabooks@yahoo.com

نذرانہ وجدان

میں اپنی اس حقیر کاوش ”جلوہ ہائے جمال“ (سفر نامہ حجاز و مجموعہ نعت) کو صاحبِ لوح و قلم، سیدِ عرب و عجم، صاحبِ جود و کرم، موجبِ نازِ عارفان، باعثِ فخرِ صادقان، راحتِ قلوبِ عاشقان، سر و خراماں، حارسِ گہیاں، مونسِ دل شکستگان، صورتِ صبحِ درختاں، نیرِ تاباں، ماہِ فروزاں، انتہائے کمال، منتہائے جمال، روحِ ارض و سما، شارعِ لا الہ، جانِ صبح و مساء، چشمِ امواجِ بقاء، مطلعِ دل کشا، مقطعِ جاں فزا، شمعِ غارِ حرا، قبلہٴ اغنیا، کعبہٴ اصفیا، ابرِ لطف و عطا، جلوہٴ حق نما، تقسیم و جسم، تسنیم و وسیم، شہرِ یارِ حرم، سحابِ کرم، گنجِ نعم، نورِ مبیں، آبروئے زمیں، اولادِ آدم کی فتحِ مبیں، مورثِ کمالاتِ اولین و آخرین، طرحِ دارِ عرب، نگاہِ شریعت، قائدِ فوجِ اسلام، دافعِ جیوشِ اصنام، سرورِ وسعتِ کائنات، نازشِ جملہ موجودات، صدرِ حسنِ کمالات، ہم سفرِ جبرائیل، فخرِ ذبیح و خلیل، رشکِ مسیح و کلیم، اخترِ برجِ دلبری، خورشیدِ سما سروری، مہرِ سکوتِ ہفت اختران، غلغلہٴ کون و مکاں، رمزِ کن فکاں، آبیاریِ جوئے لطافت، نیسانِ گہر بارِ عنایت، سراجِ سالکاں، شبِ چراغِ رہ نورداں، فداہِ اُبی و اُمی حضرت محمد رسول اللہ ﷺ کے جمالِ جہاں آرا کی نذر کرتا ہوں جس کی تابش سے رخسارِ شمس و قمر، نجوم و کہکشاں عالمِ امکان میں روشنی بکھیرتے ہیں۔

س در بیاں ناید جمالِ حالیِ اُو
 ہر دو عالم چہست؟ عکسِ حالیِ اُو
 (مولانا روم)

خاکِ رہِ حجاز

انتساب

والدہ محترمہ، معظّمہ، مکرمہ

کے نام

جن کی سحر خیزیوں اور پُر خلوص دعاؤں نے

مجھے مصائب و آلام کی جگر و گار آندھیوں سے محفوظ رکھا ہے

تیری اُلفت کی قسم، تیری محبت کی قسم

ابرِ رحمت سے بھی بڑھ کر ہیں دعائیں تیری

دریں وادی زمانی جاودانی
زخاکش بے صور روید معانی
حکیمان با کلیمان دوش بر دوش
کہ این جاکس نگوید 'لن ترانی'
(اقبال)

ترجمہ: بطحا پہنچنے والا اس کے فیض سے فانی اور جاودانی بن
جاتا ہے۔ یہاں کی خاک سے صورت کے بغیر معنی
پیدا ہوتے ہیں۔ یہاں کوئی فلسفی ہو یا ولی اللہ سب
برابر ہو جاتے ہیں کہ اس جگہ پر لن ترانی کی کوئی
آواز نہیں ہوتی۔

فہرست

صفحہ نمبر	تأثرات	نمبر شمار
۱۳	(تفاخر محمود گوندل)	۱- ”صد شکر کہ ہستیم میان دو کریم“
۱۸	(ڈاکٹر عبدالقدیر خان)	۲- بے خود کر دینے والی تحریر
۲۱	(خواجہ غلام قطب الدین فریدی)	۳- جن دنوں طلبی رہی
۲۳	(جسٹس ڈاکٹر جاوید اقبال)	۴- خوش قسمت عاشق
۲۴	(عطا الحق قاسمی)	۵- تفاخر کا توشہ آخرت
۲۶	(ڈاکٹر اعجاز حسن قریشی)	۶- زورِ قلم اور ادب کا بحر بے کراں
۲۸	(سید سلمان گیلانی)	۷- ذکرِ شہرِ جمال کیا کہنے

ابواب

۳۱	تخیل کی اڑان	۱-
۴۲	وصلِ حبیب سے ذرا پہلے	۲-
۵۸	تو فرمودی رہ بٹھا گرفتہ	۳-
۷۳	مکتہ المکرمہ مظہرِ جلالِ کبریا	۴-
۱۳۷	مدینہ منورہ مظہرِ جمالِ مصطفیٰ	۵-
۲۰۰	متاعِ گراں مایہ	۶-
۲۱۵	نذرانہ عقیدت (نعتیہ کلام)	۷-

۱۱
۱۲
۱۳

”صد شکر کہ ہستیم میانِ دو کریم“

تفاخر محمود گوندل

یہ اللہ رب العزت کا لطفِ بے پایاں ہے کہ اس نے اپنے ایک اسفل و عاجز بندے کو اپنے اور اپنے محبوب ﷺ کے گھر کی زیارت کا شرفِ عظیم بخشا۔ ایک ایسی لامثال زیارت جس کے بعد ایک مسلمان ایسے احساسِ تفاخر سے سرشار رہتا ہے جس پر لاکھوں اور جِ قیصر و داریائی نثار کیے جاسکتے ہیں۔ ایک ایسی باکمال نعمتِ عظمیٰ جس کے سامنے نعائمِ خلدِ بریں کی لطافتیں بھی قزبان ہونے کو تیار رہتی ہیں۔ ایسی وجد آفرین زیارت جو انسان کی رگ رگ میں برگِ گل کی نزاکت و مہرکار بھر دے۔ بیت اللہ شریف اور روضہ سرکار رسالت مآب ﷺ کی لمعہ افشانیوں کا تذکرہ کارِ پغلاں نہیں ہوتا۔ اس کے لیے ہوش و حواس اور تاب و توان کی پائندگی کے ساتھ ساتھ اللہ اور رسول اللہ ﷺ کے ساتھ بے کراں محبت کا ٹھاٹھیں مارتا ہوا سمندر قلبِ انسانی میں موجزن ہونا چاہیے۔ اور پھر یہ جذبہ ہدائی صورت میں موجود رہے۔

کیوں عمر شرحِ زلفِ بتاں میں گنوائی جائے

کوئے نبیٰ میں کیوں نہ یہ دولت لٹائی جائے

حاضری کے وقت ہیبتِ خداوندی اور جمالِ مصطفیٰ ﷺ کے سامنے بڑے بڑے ارسطوئے زماں اپنی عقل و خرد کی دھجیاں فضائے بسیط میں اڑا بیٹھتے ہیں۔ جنید و بایزید اپنے دامنِ تفخر کی پونجیاں لٹا بیٹھتے ہیں۔ آمنہؓ کے دُرِ یتیم کے جمالِ جہاں آرا کے سامنے حسینانِ زمن گردنیں کٹوا بیٹھتے ہیں وہاں مجھ ایسا رقیقِ القلبی کا شکار اور کائناتِ رنگ و بو میں

سب سے زیادہ خطا کار انسان پورے حواسِ خمسہ کے ساتھ ان نظارہ سوز تجلیوں کا مشاہدہ کرنے کی تاب رکھ سکتا ہے؟

اس کو صرف عطاءِ للہی کے علاوہ اور کوئی نام نہیں دیا جاسکتا۔ اگر خلاقِ دو عالم کا فضل و کرم اور حضور سرورِ کائنات ﷺ کی کرم گستری کی انتہا اس عاجز کے شامل حال نہ ہوتی تو یہ سب سے ارفع آرزو پایہ تکمیل تک نہ پہنچ سکتی۔ دیارِ حرم کی زیارت کی داستانیں رقم کرنے والوں میں بڑے بڑے قد آور صاحبانِ فکر و فن شامل ہیں۔ ایسے ایسے طرح دار ادیب، اقلیمِ زبان و بیان جن کے ہاتھ کی چھڑی اور جیب کی گھڑی ہوتی ہے۔ ان اصحابِ بصیرت و دانش کی فہرست بڑی طویل ہے۔ ہر ادیب کا اندازِ بیاں اور اسلوبِ تحریر الگ ذوقِ مشاہدہ رکھتا ہے۔ کوئی بالکل سادہ اور سلیس پیرائے میں اپنے مشاہداتِ قلم بند کرنے کو کمالِ فن سمجھتا ہے اور کوئی ادق نگاری کو ادب کی معراج خیال کرتا ہے۔ اگرچہ موجودہ دور میں سادہ حسنِ بیان ہی عوام الناس میں قبولیت کی سند خیال کیا جاتا ہے بلکہ اسی فی صد پڑھا لکھا طبقہ اسی رائے کا حامی ہے اور اس کی ایک بنیادی وجہ یہ بھی ہے کہ اب اردو اور فارسی ادب کا مطالعہ کرنے والوں کا مبلغِ علم اور ادبی پایہ فرو سے فرو تر ہوتا چلا گیا ہے۔ دبستانِ لکھنؤ اور دبستانِ دہلی کے علمی جراثیم رکھنے والا طبقہ اس سماج سے عنقا ہو گیا ہے۔ اس بدیہہ حقیقت کے باوجود مجھ ایسا کم فہم ابھی تک ادق نگاری کے پُر پیچ دامنِ تخیل میں پناہ لیے ہوئے ہے۔۔۔ کیوں کہ میری ذاتی رائے میں منظر کشی کے لیے طلاقتِ لسانی کا اظہار اور زورِ بیاں ہی کام آ سکتا ہے بشرطیکہ کہ توفیقِ ایزدی شامل حال ہو۔ اس ضمن میں نثر نگاری کے میدان میں علامہ شبلی نعمانی، محمد حسین آزاد، رجب علی بیگ سرور، ابوالکلام آزاد، مولانا ظفر علی خاں، شورش کاشمیری، رفیق احمد باجوہ اور پیر محمد کرم شاہ الازہری کی مثالیں دی جاسکتی ہیں۔ اور شعر گوئی کے میدان میں میر انیس، مولینا احمد رضا خان بریلوی

شامل ہیں۔

میرے بہت سے کرم فرماؤں کا خیال ہے کہ شاید میں ثقیل زبان استعمال کر کے اپنے اسلوبِ تحریر کی دھاک بٹھانا چاہتا ہوں اور اپنے فصیح القلم ہونے کا تاثر دینا چاہتا ہوں۔ اس رائے کا حقیقت سے دور کا بھی تعلق نہیں۔ میں ایک طویل عرصہ سے مشکل اردو پڑھ اور لکھ رہا ہوں۔ اب میرے لیے اُس معیار سے نیچے آنا ایک مسئلہ بنا ہوا ہے۔۔۔ اور مجھے خود بھی سلیس اردو لکھنے میں لطف نہیں آتا۔ میں بار بار عرض کر چکا ہوں کہ میں اردو زبان و ادب کا ایک ادنیٰ خوشہ چین ہوں اور نثر اور شاعری کے حوالے سے اصلاح کو بلا تامل قبول کر لیتا ہوں۔ ”جلوہ ہائے جمال“ کے متعلق میرا وجدان، ایمان و ایقان یہ ہے کہ (تحدیثِ نعمت کے طور پر عرض کر رہا ہوں نہ کہ فخر و ریا کے طور پر) اس تخلیق میں عنایتِ پروردگار اور حضور ﷺ کی خاص چشمِ التفات شامل ہے۔ اس کی دلیل یہ ہے کہ ایک تو نامور فصحاءِ پاکستان نے اپنے تاثرات کی خیرات عطا کرنے میں کسی پس و پیش کا اظہار نہیں کیا، دوسرے یہ کہ مجھ سخن ناشناس کے بارے میں زبان و ادب کے حوالے سے جو اسنادِ قبولیت مرحمت فرمائیں وہ سراسر تائیدِ خداوندی ہے۔ یہ تاثرات پڑھ کر بار بار آنکھیں اشک بار ہو جاتی ہیں کہ ایک حرفِ ناشناس کو کس قدر نوازاجا رہا ہے۔ محسنِ پاکستان محترم ڈاکٹر عبدالقدیر خان صاحب کا بطور خاص ممنونِ کرم ہوں کہ انھوں نے بے پناہ مصروفیات کے باوجود رشحاتِ قلم سے نوازا۔ محورِ عقیدت قبلہ خواجہ غلام قطب الدین فریدی صاحب مدظلہ، محترم ڈاکٹر جسٹس جاوید اقبال صاحب (فرزندِ ارجمند حضرت علامہ اقبال) قابلِ صدا احترام ڈاکٹر اعجاز حسن قریشی صاحب، راحتِ جاں جناب عطا الحق قاسمی صاحب اور خانوادہ سادات کے عظیم فرزند معروف نعت گو شاعر قبلہ سید سلمان گیلانی صاحب کی خوئے دل نوازی مدتوں تڑپاتی رہے گی۔ جلوہ ہائے جمال کی کمپوزنگ اور

نعتیہ کلام کی اصلاح کے سلسلہ میں برادرِ مکرم پروفیسر سید غلام مجتبیٰ شاہ کی روایتی شانِ فیاضی و قرینہ استغناحقِ رفاقت ادا کرتا رہا۔ میں شکرِ یے کے رسمی الفاظ کے ساتھ خلوص کے اس رشتے کو آلودہ تصنع نہیں کرنا چاہتا۔ اللہ انھیں اجرِ جزیل عطا کرے۔

عزیز مکرم محمد فاروق سپرا صاحب کے توسل سے روزنامہ جنگ کے ”اقرا“ ایڈیشن کے انچارج برادرِ عبدالمجید ساجد صاحب سے شرفِ شناسائی حاصل ہوا۔ انھوں نے خصوصی دلچسپی سے جلوہ ہائے جمال سے اقتباسات ترجیماً پہلے صفحے پر شائع کیے۔ نجانے کب تک ان کی شفقتوں اور محبتوں کا قرض اپنے ناتواں کندھوں پر لیے پھرتا رہوں گا۔ ان کے لیے دل سے دعا نکلتی ہے۔

ذوقِ جمالیات کے حوالے سے بعض ادبی شخصیات لطافت کا بلوغ استعارہ بن جاتی ہیں انھیں نفیس ہستیوں میں ملک کے ممتاز و موثر اشاعتی ادارے ”ماورا“ کے مہتمم اعلیٰ جناب خالد شریف کا شمار ہوتا ہے۔ میں اسے اپنی خوش بختی تصور کرتا ہوں کہ میرا ذوقِ جستجو، میرے رخصتِ تخیل کو کشاں کشاں جناب خالد شریف کے پاس لے گیا۔ جہاں اُس نے تسکین و طمانیت اور فرحت و انبساط کی ایسی خوشبو محسوس کی جس سے مشامِ جاں معطر ہوتے چلے گئے۔ میں موصوف کا دل کی گہرائیوں سے شکر گزار ہوں کہ انہوں نے ”جلوہ ہائے جمال“ کی تزئین و آرائش اور اشاعت کو خوب سے خوب تر بنا کر باذوق قارئین کے ذوقِ مطالعہ کو جلا بخشی۔ اس کرمِ فرمائی کے لیے میں جناب خالد شریف کا از حد شکر گزار ہوں۔

اس مقدس و محترم سفرنامہ حجاز کی اشاعت میں تعاون کے سلسلہ میں بہت سے بلاکشانِ محبت کے نام شامل ہیں۔ ان میں کئی میرے شاگردانِ رشید بھی شامل ہیں۔ ان سب کے تابناک مستقبل کے لیے دعا گو ہوں۔

سفر نامے کی اشاعت کے حوالے سے ابھی خوب سے خوب تر کے لیے ذوق جستجو میں سفر کا ارتقا جاری تھا کہ اس اثنا میں ملک کے معروف شاعر و آرٹسٹ جناب عارف وحید یاسر (جن کے کلامِ بلاغت نظام کا میں بڑا معترف ہوں) سے رابطہ ہو گیا۔ انھوں نے اپنی فیاضانہ تمنا کا اظہار فرمایا کہ کتاب کا ٹائٹل اور تزئین میں خود اپنی نگرانی میں کرواؤں گا۔ چنانچہ انھوں نے اس کتاب کو اپنی مصورانہ فنِ کمال کی انتہاؤں سے روشناس کرا دیا ہے۔ ایک شعر ان کی نذر کرتا ہوں۔

چلی ہیں اتنی نزاکت سے انگلیاں ان کی

کہ دل پہ آج بھی نقشِ عمل ابھرتا ہے

میری دعا ہے اللہ رب العزت اپنے محبوب ﷺ کے صدقے میں اس سفر نامے

کو میرے اور میرے احباب کے لیے توشہٴ آخرت بنا دے اور میدانِ حشر میں حضور ﷺ کے غلاموں کے ساتھ جگہ عطا فرمائے۔ (آمین)

غرض ادائے نیاز است ورنہ حاجت نیست

کمالِ حشمتِ محمود را بجز ایاز

خاکِ رہِ حجاز

تفاخرِ محمود گوندل

جھیور انوالی

0346-6815083

053-3571311

بے خود کر دینے والی تحریر

از خامہ نفیس رقم: نازش ملت اسلامیہ، محسن پاکستان

جناب ڈاکٹر عبدالقدیر خان صاحب

نشان امتیاز، ہلال امتیاز (دوبار)

فقید المثال مرزا اسد اللہ خان غالب نے ایک شعر اپنی بے ساختہ شاعری کے

بارے میں کہا تھا: —

آتے ہیں غیب سے یہ مضامیں خیال میں

غالب صریح خامہ نوائے سروش ہے

پروفیسر تقاخر محمود گوندل کی زیر مطالعہ کتاب ”جلوہ ہائے جمال“ سفرنامہ حجاز و نعتیہ مجموعہ

یہی تاثر دیتی ہے۔ ایسا محسوس ہوتا ہے کہ تقاخر صاحب بس کاغذ و قلم لے کر بیٹھ گئے اور روحانی

طور پر یہ تمام مضمون ان کے قلم سے نکلتا رہا۔ کسی بھی روح افزا کلام و شاعری کے لیے

روحانی رہنمائی کی ضرورت ہے۔ ایسا لگتا ہے کہ جس طرح رب العزت نے علامہ اقبالؒ کی

شکوہ اور جواب شکوہ لکھنے میں رہنمائی فرمائی اسی طرح اللہ رب العزت نے اس کتاب اور

نعتیہ مجموعہ ترتیب کرنے میں رہنمائی فرمائی ہے۔ ان کے ہر لفظ، ہر جملہ سے ان کی

اللہ تعالیٰ سے اور اس کے پیارے نبی ﷺ سے والہانہ محبت اور عقیدت کا اظہار ہوتا ہے جس تفصیل، محبت اور خلوص سے آپ نے اپنے سفر نامہ کو تحریر کیا ہے وہ پڑھنے والے کو بھی مدہوش اور بے خود کر دیتا ہے۔ حقیقت یہ ہے کہ انسان جس نیک کام کی بھی خواہش کرے اور اللہ رب العزت سے دعا مانگے وہ یقیناً قبول ہو جاتی ہے۔ پروفیسر تفاعر کی داستان پڑھ کر ایسا لگتا ہے کہ اللہ تعالیٰ نے آہستہ آہستہ ان کے لیے راہ ہموار کر دی اور اس سعادت سے نواز دیا۔ اللہ تعالیٰ ان پر اور ان کے تمام عزیز و اقارب پر اپنا رحم و کرم قائم رکھے۔ آمین۔ تم آمین۔

احقر

ڈاکٹر عبدالقدیر خان

بِسْمِ اللّٰهِ الرَّحْمٰنِ الرَّحِیْمِ

DR. A. Q. KHAN
NI & BAR, HI

"Mountain View"
207, Hillside Road,
E-7, Islamabad,
Pakistan

Date: ۲۰۱۳

"جلوہ ہائے جمال - سفر نامہ حجاز و لغتہ مجموعہ"
تصنیف پروفیسر تقاضیہ محمد کونسل
شعبہ -

فقید المثال مزا اسد اللہ خان غالب نے ایک شعر آئی بے ساختہ
شاعری سے بارے میں کہا تھا:

آئے ہیں غیب سے یہ مفاہین خیال میں
غالب فریر خامہ نوائے سروش ہے

پروفیسر تقاضیہ محمد کونسل کی زیر مطالعہ کتاب جلوہ ہائے جمال سفر نامہ
حجاز و لغتہ مجموعہ میں تاثر دہی ہے ایسا محسوس ہوتا ہے کہ تقاضیہ صاحب لیس
کاغذ و قلم لے کر بیٹھ گئے اور روحانی طور پر یہ تمام معنوں ان کے قلم سے نکلتا رہا۔
کسی میں روح افزا کلام، شاعری کے لیے روحانی رہنمائی کی ضرورت ہے ایسا لگتا ہے کہ
حسن علیہ رب العزت نے علامہ اقبالؒ کی مشکوہ جواب مشکوہ لکھی ہیں رہنمائی
زیادہ اسی لہجہ اللہ رب العزت نے اس کتاب اور لغتہ مجموعہ شریب کرنے
میں رہنمائی فرمائی ہے۔ ان کے سر پر لفظ بربر جملہ کے ان لہجہ لعلی ہے اور اس
کے پیارے بیٹے کے والدینہ محبت اور عقیدت کا اظہار ہوتا ہے۔ حسن تغزل، محبت
اور خلوص کے آداب سے اسے سفر نامہ کو تحریر کیا ہے وہ ڈیڑھ گھنٹے والے کوئی مدعویش
بے خود کر دیتا ہے۔ حسیت سے کہ انسان حسن نیک کام کی ہی خواہش کرے
اور اللہ رب العزت سے دُعا مانگے وہ یقیناً قبول ہو جائے پروفیسر تقاضیہ نے یہاں
ڈیڑھ گھنٹے لکھا ہے کہ اللہ تعالیٰ نے آہستہ آہستہ ان کے لیے راہ عیوار کر دی
اور اس سعادت سے لوازہ دیا۔ اللہ تعالیٰ ان پر اور ان کے تمام عزیز و اقارب پر
اپنا رحم کرے۔ آمین، تم آمین۔

احقر - ڈاکٹر عبدالعزیز خان -

”جن دنوں طلبی رہی“

از: کشافِ معصلاتِ معارف، حلالِ نکات و عوارف، مطرز بہ طرازِ علم و فن، سلطانِ اقلیمِ الفاظ و معانی،
فرحت و انبساطِ قلبِ تقاخر، فصیحِ القلم جناب محترم خواجہ غلام قطب الدین فریدی صاحب دامت
برکاتہم مسند آرائے آستانہ عالیہ گڑھی شریف تحصیل خان پور ضلع رحیم یار خان،
صدر آل پاکستان مشائخ کونسل

کہتے ہیں کہ اسم کی معنویت مسلمی پر اثرات مرتب کرتی ہے مگر میرے دوست
پروفیسر تقاخر محمود گوندل صاحب اپنے نام کی دست برد سے مکمل طور پر محفوظ رہے ہیں۔ تقاخر
نام کے باوجود ان میں پایا جانے والا عجز و انکسار ان کے مزاج کا طرہ امتیاز ہے۔ بے پناہ
علمی صلاحیتوں کے باوجود ان کی ذات میں عجب اور تقاخر نام کی کوئی چیز کبھی نہیں دیکھی گئی۔
ہاں اگر مالک کے کرم پہ ناز ہو، تو تقاخر بھی محمود ہو جاتا ہے۔ عشقِ رسول ﷺ
سے سرشار یہ لوگ کرم کی بدولت حضوری سے باریاب ہوتے ہیں بلکہ یہی لوگ ہیں جو دور
رہ کر بھی حضوری کے مزے اٹھاتے ہیں اور اگر اس کے ساتھ ساتھ ان کے ہاں ان حسین
لحاحات و واقعات کو قلم بند کرنے کی صلاحیت بھی موجود ہو تو وہ انھیں محفوظ کر کے نہ صرف اپنے
لیے راحتِ جاں بلکہ دوسروں کے لیے بھی مشعلِ راہ بنا دیتے ہیں۔

وہ سرزمین جس کا ذرہ ذرہ رشکِ آفتاب و ماہتاب ہے اور جہاں کی ہوائیں
ادب آموز اور فضا معطر معطر ہے قدسی جہاں قطار در قطار سلامی کے منتظر ہوں وہاں
آدابِ حضوری سے آگاہی ضروری ہے۔ اس بارگاہِ ناز میں لسان الغیب حافظ شیرازیؒ

بادِ صبا کو پاسِ ادب کا درس دیتے ہوئے کہتے ہیں: —

مکن اے صبا مشوش سرِ زلف آں پری را
کہ ہزار جانِ حافظ بہ فدائے تار موئے

جس سر زمین پہ گزرا ہوا ہر لمحہ تجلیات سے عبارت ہے کہ چرا کے چاند نے جہاں
جہاں قدم رکھے وہاں کا گوشہ گوشہ ایک بقعہ نور ہے۔ پروفیسر تقاخر صاحب نے ان
جلووں کو سمیٹ کر جلوہ ہائے جمال ترتیب دیا۔ ان کی یہ کاوش اگرچہ شستہ الفاظ سے
آراستہ و پیراستہ ہے مگر یہ الفاظ کی بازیگری نہیں آوازِ دل ہے جو دل سے اٹھتی ہے اور
دل میں اتر جاتی ہے۔ عمدہ الفاظ کا چناؤ، عبارت کی روانی اور اشعار کے بر محل استعمال نے
کتاب کے حسن کو دو بالا کر دیا ہے۔ جلوہ ہائے جمال میں ایسے واقعتاً بھی درج ہیں جو
مصنف کے روحانی ارتقا کا منہ بولتا ثبوت ہیں۔ پروفیسر تقاخر صاحب ہمیشہ علمی و ادبی
سلسلہ جاری رکھتے ہیں اور یوں ان کا چراغِ فکر و فن ہمیشہ روشن رہتا ہے۔ لیکن اس مجموعہ
”جلوہ ہائے جمال“ نے اسے اور زیادہ جلا بخش بنا دیا ہے۔ مجھے کامل توقع ہے کہ یہ مجموعہ
اپنے محاسن کی بنا پر جہاں قارئین کی دلچسپی کا باعث ہوگا وہاں ذوقِ حضوری اور ادب
آموزی کا موجب بھی بنے گا۔

از

خواجہ غلام قطب الدین فریدی

سجادہ نشین آستانہ عالیہ لڑسی شریف

”خوش قسمت عاشق“

از: کلک گہر بار، جناب جسٹس ڈاکٹر جاوید اقبال صاحب، فرزند ارجمند
حکیم الامت، شاعر مشرق حضرت علامہ ڈاکٹر محمد اقبالؒ

ایک ایسی تصنیف جو الفاظ کے لبادے میں عشقیہ جذبات کا اظہار کرے، پر الفاظ ہی کے انداز میں اظہار خیال کرنا مشکل ہوتا ہے۔ عشق کی دنیا کا تعلق ”روح“ سے ہے اور زبان یا الفاظ کا ”مادہ“ سے۔ اس معاملے میں اظہار خیال کی کتنی ہی کوشش کروں کامیابی ممکن نہیں۔

میں آپ کو اپنا تجربہ بتاتا ہوں۔ میں قرطبہ سے مدینہ پہنچا۔ وہاں تاریکی تھی اور مدینہ روشن تھا۔ میں نے گلہ کیا کہ مسجد قرطبہ تاریک کیوں ہے؟ خاموشی طاری رہی۔ میں نے کہا: میرے ”والد“ یہاں تک پہنچنے کے لیے ترستے رہے انھیں نہیں بلایا۔ میں یہاں کیوں پہنچ گیا؟ کوئی جواب نہیں۔ میں نے اس تجربہ کا ذکر آغا شورش کاشمیری مرحوم سے کیا، جواب دیا: ”عاشقوں کو نہیں بلاتے“۔

گو نندل صاحب! آپ تو بڑے خوش قسمت ہیں بلکہ ”خوش قسمت عاشق“ ہیں جو بلوائے گئے تاکہ آپ ”جلوہ ہائے جمال“ قلم بند کر سکیں۔

خیر اندیش

جاوید اقبال

تقریظ۔۔ تفاخر کا توشہ آخرت

از: نازش صحافت، پاسبانِ حرمتِ لسان و قلم، گرامی قدر جناب عطا الحق قاسمی صاحب،
معروف کالم نگار، روزنامہ جنگ۔ لاہور

میں تفاخر محمود گوندل سے ذاتی طور پر متعارف نہیں تھا۔ یہ تعارف کسی اور کی معرفت یا کسی اور حوالے سے ہوتا تو اس کی دل پذیری میں شاید کچھ کمی رہ جاتی۔ یہ میری خوش قسمتی ہے کہ ان سے میرا تعارف ان کے سفرنامہ حجاز ”جلوہ ہائے جمال“ کی وساطت سے ہوا۔ انھوں نے اپنے سفرنامے کا مسودہ مجھے ارسال کیا تو میں نے یہ مسودہ بھی ان دوسرے مسودوں کے ساتھ اپنی میز پر رکھ لیا جن پر میں نے رائے دینا تھی لیکن حیرت کی بات ہے کہ اگلے ہی روز میں نے سب مسودوں کے نیچے سے یہ مسودہ نکالا اور پڑھنا شروع کر دیا۔ ایسا کیوں کر ہوا؟ مجھے نہیں معلوم! البتہ دورانِ مطالعہ میں نے محسوس کیا کہ عشق و مستی میں ڈوبی ہوئی اس تحریر نے شاید مجھے خود پکارا تھا۔ تفاخر محمود شاعر بھی ہیں اور منفرد مقرر بھی اور اپنے یہ دونوں ہنر محفلوں کو گرمانے کے ضمن میں بھی کام میں لاتے ہیں۔ چنانچہ ان کے سفرنامہ حجاز میں یہ دونوں ہنر قاری کو اپنے ساتھ رکھنے میں مدد و معاون ثابت ہوئے۔

خانہ کعبہ کے طواف اور حضور سرورِ کائنات ﷺ کے روضہ مبارک پر حاضری کے دوران ایک مسلمان جس جذباتی کیفیت سے گزرتا ہے اس کے بیان کی ضرورت نہیں لیکن

اس کیفیت کو جس خوبصورت پیرائے میں تقاخر نے بیان کیا ہے اس کے ”صدقے“ میں یہ سفر نامہ ”ادب“ کی صنف میں شامل ہو گیا ہے۔ کوئی بھی صنف نہ ادب ہے اور نہ غیر ادب۔ اسے ”دائرہ ادب“ میں وہ ”لوازمات“ شامل کرتے ہیں جو ادب کے ”پکوان“ کے لیے ضروری ہیں۔۔۔ تقاخر محمود کے پاس یہ سب کچھ تھا۔۔۔ اور یوں ان کا یہ سفر نامہ جہاں ان کے لیے ”توشہ آخرت“ ثابت ہوگا وہاں وہ اس کی برکت سے ایک خوبصورت نثر نگار کے طور پر بھی سامنے آئے ہیں۔ میں انھیں اس کامیابی پر مبارکباد پیش کرتا ہوں۔

عطا الحق قاسمی

”جلوہ ہائے جمال“

(زورِ قلم اور ادب کا بحرِ بے کراں)

از: شناور بحر زبان و ادب، جناب ڈاکٹر اعجاز حسن قریشی صاحب، مدیر اعلیٰ اردو ڈائجسٹ
جنرل سیکرٹری کاروانِ علم فاؤنڈیشن، لاہور

یہ بات تو درست ہے کہ جب تک حضورِ حق سے اذنِ بازیابی نہ ملے آدمی اس دیارِ پاک میں حاضر نہیں ہو سکتا۔ لیکن اس شخص کی خوش قسمتی کا کیا ٹھکانہ ہے جسے بلاوے کا سند یہ بھی آجائے، خواہ وہ رویائے صادقہ سے ہو یا کسی اور ذریعہ سے۔ پہلے تفاعل محمود کے والد محترم کو ”رویاء“ ہوا کہ ان کے بیٹے سفید لباس پہنے حضور سید دو عالم ﷺ کے روضہ اطہر پر جا رو بکشی کا فریضہ انجام دے رہے ہیں۔ دوسرا خود مصنف نے خواب میں دیکھا کہ وہ آقائے دو جہاں ﷺ کے دربار میں حاضر ہیں اور با چشم نم گنبدِ خضریٰ کے سامنے کھڑے ہیں۔

معلوم ہوا کہ جو مقررین خاص ہوں ان کو سند ایسے بھی آتے ہیں جب کہ مجھ گنہگار کے ساتھ معاملہ کچھ الگ قسم کا تھا۔ میں 1976ء میں روضہ اطہر کے باہر پہنچا مگر مسجدِ نبوی ﷺ میں داخل ہونے کے بعد جیسے ہی میں نے روضہ انور کے قریب پہنچنے کے لیے چلنا شروع کیا میری حالت غیر ہوتی گئی۔ چند قدم چل کر یوں لگا کہ میں ابھی گر کر ختم ہو جاؤں گا۔ اس وارداتِ قلبی یا ذہنی کی میں کوئی توجیہ نہیں کر سکتا۔

تفاعل صاحب کے ادبی ذوق نے مجھے گھیر لیا ہے۔ سوچتا ہوں کہ میں بھلا ان کی

تعریف کیسے کروں؟ وہ ادب کا ایک بحرِ بے کراں ہیں (وہ ذخیرۃ الفاظ کہاں سے لاؤں) قارئین کو ان کی بات سمجھنے کے لیے لغت دیکھنی پڑے گی۔ دورانِ تذکرہ انھوں نے جا بجا جو اشعار جڑے ہیں وہ یوں ہیں جیسے زیورِ ادب میں نگینے۔ مثلاً علامہ اقبالؒ کی یہ رباعی ملاحظہ کریں۔

مے از مے خانہ مغرب چشیدم

بجانِ من کہ دردِ سر خریدم
نشستم با نکویانِ فرنگی

ازاں بے سود تر روزے ندیدم

تفاخرِ محمود گوندل کے ہاں جذبوں کی فراوانی، زورِ قلم اور زورِ بیاں کی جولانی بے پناہ ہے۔ انھوں نے ”جلوہ ہائے جمال“ کے نام سے سفرِ حجاز کیا لکھا، پڑھنے والے کو لفظوں کے جمال آفریں چکا چونند سے سنبھلنے کا موقع نہیں دیا۔ وہ اس کہکشاں رنگ سیلابِ عظیم کے ریلوں میں بہتا چلا جاتا ہے۔ مصنف نے مکہ مدینہ کے راستوں، اس کی گلیوں، بازاروں اور اس کے ذرے ذرے سے جس والہانہ انداز سے پیار کیا وہ پڑھنے والے کے دل میں عشق کی ایسی جوت جگاتا ہے جو دنیا کے سارے دھندے چھوڑ کر ایک ہی در کو تھام لینے اور زندگی وہیں تمام کر دینے کی تحریک دے دے۔ اللہ انھیں اس کا اجر عطا فرمائے۔ (آمین)

اعجاز حسن قریشی

۱۰۔ اپریل ۲۰۱۳ء

ذکرِ شہرِ جمال کیا کہنے

از حاملِ لحنِ داؤدی، شاعرِ عظمتِ مرام، جناب سید سلیمان گیلانی صاحب

سرپرستِ اعلیٰ بزمِ حسانِ پاکستان، لاہور

جلوہ ہائے جمال کیا کہنے
ذکرِ لطفِ وصال کیا کہنے
یہ تفاخر کا ہے سفر نامہ
کس قدر باکمال کیا کہنے
طرزِ تحریر ہے ادیبانہ
رنگِ فکر و خیال کیا کہنے
عشق کی چاشنی سے ہے لبریز
اس کا ہر قیل و قال کیا کہنے
ایک اک لفظ میں ہے پوشیدہ
لذتِ وجد و حال کیا کہنے
لکھ سکے اُن کی شان لفظوں میں
کس میں اتنی مجال کیا کہنے

اُن کا لطف و کرم ہوا ورنہ
کام تھا یہ محال کیا کہنے
اے تقاخر! خدا نے دی ہے تجھے
دولتِ لازوال کیا کہنے
ہو گئی پڑھ کے یہ سفر نامہ
روح میری نہال کیا کہنے
حرمِ مکہ کا وہ ذکرِ حسین
عظمتِ ذوالجلال کیا کہنے
تذکرہ ارضِ پاکِ طیبہ کا
ذکرِ شہرِ جمال کیا کہنے
واہ جس جس سے اُن کی نسبت ہے
اُن کے اصحاب و آل کیا کہنے
الغرض یہ کتاب ہے سلمان
واقعی بے مثال کیا کہنے

تخیل کی اڑان

آج سے تقریباً نو برس قبل، قبلہ والد صاحب (اللہ ان کا سایہ عافیت اس عاجز پر مدام سلامت رکھے) حج بیت اللہ کی سعادت کے لیے حرمین شریفین تشریف لے گئے۔ مدینہ منورہ میں اپنے قیام کے دوران انہوں نے مجھے فون پر بتایا کہ تمہارے لیے ایک خوش خبری لے کر آ رہا ہوں لیکن تفصیلات فون پر نہیں بتا سکتا۔ یہ خوش خبری کیا تھی؟

اسرار و رموز میں ڈھلے اس پیغام نے اضطراب و اشتیاق کی آگ تیز تر کر دی۔ محترم ابا جان کی آمد تک زندگی کا ایک لمحہ انتظار میں گراں گزرنے لگا۔ حیاتِ تفاخر اپنے شب و روز طے کرتی رہی۔ ستارے ڈوب ڈوب کر طلوع ہوتے رہے۔ سورج اپنی راہیں بدل بدل کر طلوع و غروب ہوتا رہا۔ چاند اپنی منزلیں طے کرتا رہا۔ والد صاحب کی آمد کے انتظار میں چند دنوں کے فاصلے بھی صدیوں پر محیط ہوتے نظر آنے لگے۔ دل و دماغ پر درد و اضطراب کی بدلیاں چھائی رہنے لگیں۔ اقلیم معرفت کے تاجدار حضرت مصلح الدین سعدیؒ نے اس کیفیت کا بڑا خوب صورت نقشہ کھینچا۔

دلے کہ عاشق و صابر بود مگر سنگ است

ز عشق تا بہ صبوری ہزار فرسنگ است

ترجمہ: ”جس دل میں عشق ہو اور وہ صبر سے کام لینے کا دعویٰ بھی کرے تو سمجھ لینا چاہیے کہ وہ دل نہیں پتھر ہے۔ عشق اور صبر کے درمیان ہزار میل کا فاصلہ ہے۔“

بالآخر زندگی کا وہ خوب صورت لمحہ بھی آ پہنچا جب محترم ابا جان اعصابی کمزوری کے باوجود بخیریت تمام مناسک حج ادا کرنے کے بعد گھر تشریف لائے۔ جب میں نے ان سے بغل گیر ہونے کی سعادت حاصل کی تو ان کا چہرہ خوشی سے متمار ہا تھا۔ ان کے ہونٹوں پر میرے لیے تبسم کی ایک ہلکی سی لکیر بنی ہوئی تھی۔ ہوائی اڈے پر ان کے استقبال سے لے کر گھر واپس پہنچنے تک میں گرم گرم مگر مضطرب کیفیت میں بیٹھا رہا۔ میں ان کے راستے کی تکان اُترنے کا انتظار کرتا رہا کہ ان کے رفقا اور عزیز واقارب سے ملاقاتوں کے بعد ان کی زبان گوہر نشاں سے مذکورہ خوش خبری سنوں گا۔

چنانچہ تھکاوٹ دور ہونے کے بعد ایک رات جب انھیں فرحت آمیز ماحول میں دیکھا تو میں نے استفسار کیا کہ مجھے وہ فون والی دل خوش کن بات بتائیں کیوں کہ اب ضبط کے بندھن ٹوٹنے لگے ہیں۔ والد صاحب مسکرائے، ان کی آنکھوں میں مسرت و ابہتاج کے اشکوں کی نمی در آئی۔ کہنے لگے: مناسک حج کے بعد مدینہ منورہ پہنچا تو رات کو آقائے دو جہاں کے مزار پر انوار پر حاضری دینے کے بعد واپس ہوٹل آ کر بستر پر دراز ہوا اور آنکھ لگ گئی۔ میں نے خواب دیکھا کہ تم نے سفید لباس زیب تن کر رکھا ہے اور حضور سید دو عالم ﷺ کے روضہ اطہر پر جا رو بکشی کا فریضہ انجام دے رہے ہو۔ اللہ اللہ:

ابا جان کی زبان گوہر نشاں سے یہ خواب سنتے ہی دل رقصِ بسمل کا منظر پیش کرنے لگا۔ بار بار ذہن میں یہ سوال ابھرنے لگا کہ اکثر خواب، محض خواب ہی رہتے ہیں یا کبھی حقیقت کا روپ بھی دھار لیتے ہیں مگر یہ سوچ کر دل طمانیت کی دولت سے بہرہ یاب ہو جاتا کہ جس مقدس سر زمین پر قبلہ والد صاحب نے یہ خواب دیکھا ہے وہ انشا اللہ ضرور حقائق کی صورت میں سامنے آئے گا۔ اس کے بعد عقل اور عشق میں جنگ شروع ہو گئی۔

عقل کی مجبوری اور دلیل یہ کہ ابھی معاشی استحکام کا معاملہ درپیش ہے اس لیے یہ تمنا پوری ہونا مشکل نظر آ رہی ہے جبکہ عشق ہوا کے دوش پر سوار ہو کر صدیوں کے فاصلے لمحوں میں طے کرنے کے لیے بے قرار تھا۔ لیکن میرا وجدان یہ کہتا تھا کہ تاریخ عالم شاہد ہے کہ سمنہ وقت کی بے کرائیوں کے باوجود عشق کی ایک جست قصے تمام کر دیتی ہے۔ بیم ورجا کے اس عالم میں وقت مٹھی میں بندریت کی طرح پھسلتا رہا۔ گزرتے وقت میں مجھے کبھی کبھی اقلیمِ محبت کے کارپردازان یہ نوید جاں فزا ضرور سنا دیتے۔

مری زندگی جو کشاکشِ غمِ زندگی میں بسر ہوئی

تو کہا یہ عشق نے آدھرتری زندگی کو سنوار دوں

اس دوران جب کوئی دوست حج یا عمرے کی سعادت حاصل کرنے کے لیے

سوئے بطحاروانہ ہوتا تو ولولے بے چین ہو جاتے۔ یہ بے قرار تمنائیں میں انگڑائیاں لینے لگتی

کہ ایک بھٹکے ہوئے آہو کو کب سوئے حرمِ روانہ ہونے کے لیے اذنِ باریابی عطا ہوتا ہے۔

کب ہنگامہِ زمانہ گراں باری کی حدوں کو چھوئے گا کب زحمتِ سفر باندھوں گا اور اس

ہیچمدان کو کب بارگاہِ رسالت سے فیضِ یابی کا موقع ملے گا۔ مگر دل اس حقیقت سے آشنا تھا

کہ تمام تر اضطراب کے باوجود یہ سعادت زورِ بازو سے تو حاصل نہیں ہو سکتی۔

ایں سعادت بہ زورِ بازو نیست

تا نہ بخشد خدائے بخشندہ

2005ء میں میرے مخلص اور جاں نثار چھوٹے بھائی محمد اصغر ایڈووکیٹ (جو

اس وقت پاک نیوی میں ایم سی پی او کے طور پر خدمات انجام دے رہے تھے) کا عمرے کی

سعادت حاصل کرنے کا پروگرام بن گیا۔ وہ محترمہ والدہ صاحبہ کو بھی ساتھ لے جانا چاہتے

تھے کہ اس مقدس سفر کا لطف دو بالا ہو جائے۔ انھوں نے بڑی فیاضی سے مجھے پیشکش کی کہ اگر آپ والدہ محترمہ کے ساتھ جانے کی حامی بھر لیں تو میں بسر و چشم آپ کے حق میں اس ارادے سے دستبردار ہونے کو تیار ہوں..... اگرچہ یہ حیات بخش پیشکش بڑی پرکشش تھی اور پھر سب سے بڑھ کر یہ کہ والدہ صاحبہ کی سعید اور بابر کت رفاقت میسر ہو تو کیا کہنے: اس رفاقت کو تو لوگ ترستے ہیں مگر میں نے از حد اظہارِ تشکر کے ساتھ بھائی کی یہ فراخ دلانہ خوئے دل نوازی لوٹا دی کہ آپ ہی والدہ صاحبہ کے ساتھ جانے کی سعادت حاصل کریں۔ ویسے بھی ابھی کاتبِ تقدیر نے میرے جانے کے وقت کا ابھی تعین نہیں کیا تھا۔ شاید وہ چاہتا تھا کہ ابھی میں بیکراں جذبوں کو قابو میں رکھوں؛ ابھی بادبان کو تہہ رکھوں۔ چنانچہ بھائی اصغرائیڈ و وکیٹ امی جان کی خوب صورت معیت میں سرزمینِ حجاز روانہ ہو گئے۔ اس اثنا میں دیگر قافلے بھی روانہ ہوتے رہے۔ ہر مرتبہ یہ حسرت دل میں ہنگامہ پیا کرتی رہی کہ

کاش میں بھی کبھی دربارِ نبیؐ تک پہنچوں

ہر برس قافلہ شوق رواں ہوتا ہے

ستمبر 2005ء میں مجھے ہسپتال میں جیسے موذی مرض نے آن گھیرا۔ اس خوفناک اور دہشت آفریں مرض کا حملہ اتنا شدید تھا کہ میں نفسیاتی طور پر لڑکھڑا کر رہ گیا۔ چاروں طرف رقصِ قضا ہوتا نظر آنے لگا کیوں کہ میں نے سن رکھا تھا کہ میڈیکل سائنس کی تمام تر جدید تخلیقی مہارتوں کے باوجود بھی، ابھی تک اس دلدوز بیماری کا کوئی شافی علاج دریافت نہیں ہو سکا، اگرچہ میدانِ طب کے تینوں شعبوں یعنی ایلوپیتھک، ہومیو پیتھک اور دیسی طریقہ علاج کے میدان میں کسی حد تک پیش رفت ضرور ہوئی ہے لیکن تا حال حتمی علاج

دریافت نہیں ہو سکا۔ ان حقائق کے پیش نظر ناز و نعم میں پلا ہوا ایک نازک اندام شاعر بھلا اس بیماری کے حملے کی روک تھام کے لیے اپنے اندر کیسے قوتِ مدافعت پیدا کر سکتا تھا۔ لے دے کے تشفی و تسکین کے لیے والدین کی دعاؤں کا سہارا ایسا تھا جس کے بل بوتے پر بحرِ علالت میں ہچکولے کھاتی ہوئی کشتی حیات ساحلِ مرادِ زندگی کی جانب رواں دواں تھی۔

تری دعا کے تو سئل سے بچ گیا ورنہ

تلا ہوا تھا مجھے نوچنے پہ دستِ سموم

طویل غور و فکر کے بعد اپنے عزیز دوست ڈاکٹر محمد عارف مسعود صاحب کے مشورے پر انجکشن تھراپی شروع کر دی۔ ان ٹیکوں کے اثرات اتنے اذیت ناک تھے کہ نقاہت تشویش ناک حد تک زیادہ ہو گئی۔ دو قدم چلتے ہوئے بھی سانس پھولنے لگتا۔ والدہ صاحبہ تمام رات اللہ رب العزت کی بارگاہِ فیاض میں میری زندگی کی خیرات مانگتے گزار دیتیں۔ مجھے آج بھی ان کی یہ بے پایاں شفقت یاد آتی ہے تو سوچتا ہوں کہ اس شفیق ہستی کی عنایات سے کبھی سبکدوش نہیں ہو سکتا۔

فروری 2006ء کی ایک شام کو جب مایوسی و قنوطیت اپنی انتہا کو پہنچی ہوئی تھی میں عشا کی نماز کے بعد نم ناک آنکھوں کے ساتھ سو گیا..... رات کو رب رحمن کی رحمت بے پیدا کنار جوش میں آ گئی۔ میرے تسکین قلب کا سامان ہو گیا..... میں نے زندگی میں پہلا حسین و لطیف خواب دیکھا کہ میں آقائے دو جہاں حضور سرور کائنات ﷺ کے دربار میں حاضر ہوں اور با چشمِ گریاں سبز گنبد کے سامنے کھڑا ہوں..... یہ تھا چشمِ تصور میں حاضری کا ابتدائیہ۔ میرا وجدان اس خواب کو محترم والد صاحب کے خواب کا تسلسل قرار

دینے لگا۔

اسی شدید علالت میں تقریباً ایک ماہ بعد میں نے بالکل اسی نوعیت کا ایک اور خواب دیکھا۔ اب کے مجھے عالمِ رویاً میں آقائے نامدار حضور سید دو عالم ﷺ کے روضہ اطہر کے اندر حاضری کی سعادت نصیب ہوئی اور بڑے عرصے تک آقا ﷺ کے پائیں مبارک کی جانب کھڑا رہا۔ اللہ اللہ

تنہائی کے سب دن ہیں تنہائی کی سب راتیں

اب ہونے لگیں اُن سے خلوت میں ملاقاتیں

صبح اٹھا تو دل عالم تصور میں ہی سہی لیکن لذتِ وصل سے سرشار تھا۔ میں نے یہ

خواب محترمہ والدہ صاحبہ کو سنایا تو فرمانے لگیں، ”ایک تو تمہارے لیے خوش خبری ہے کہ

جلد یا بدیر تمہیں ضرور حاضری نصیب ہوگی لیکن اس کے لیے وقت کا تعین کرنا مشکل ہوگا۔

دوسرے یہ کہ تم غزلیات کے بجائے صرف نعت کہا کرو“۔ میں نے اسی روز نمازِ ظہر کے

بعد خواب کی کیفیات کو سامنے رکھتے ہوئے ایک نعت کہی جو میرے نعتیہ مجموعے

”نکبتِ نور“ کی اولین نعتوں میں شامل ہے۔ اس نعت کا یہ شعر گزشتہ شب کے خواب کی

عکاسی کرتا ہے۔

کل رات فاصلوں کو تکلف نہیں رہا

چھپکی جو میں نے آنکھ تو دیدار ہو گیا

اور پھر مقطع میں بحرِ غمِ زندگی میں ڈوبی ہوئی شہنائی کا بھی ذکر کیا۔

یا رسولِ آئی تفاخر کو تھامنے

جب یہ غموں کے بوجھ سے ناچار ہو گیا

اب شب و روز کچھ اس طرح بسر ہو رہے تھے کہ بیماری کی شدت اپنا کام دکھا رہی تھی؛ ساتھ ساتھ علاج بھی چل رہا تھا اور جانبِ دربارِ خدا و مصطفیٰ ﷺ دل بھی کھینچ رہا تھا۔ کبھی علاج بیماری پر غالب آ جاتا اور کبھی بیماری علاج کو فتح کر لیتی۔ اس کشاکشِ علاج و علالت میں جب کبھی آرزوئے وصلِ حبیب کی اشتہا حدوں کو چھونے لگتی تو مجھ پر ایک عالمِ بے خودی طاری ہو جاتا۔ جب سے میں نے دو دفعہ خود کو مدینے شریف میں دیکھا تو آہستہ آہستہ ذہن سے موت کا خوف جاتا رہا اور دل میں یہ ایقان پختہ ہونے لگا کہ ایک روز مقدر ضرور مہربان ہوگا۔ اب کسی حد تک صحت بھی بحال ہونے لگی۔ گھر والے مجبور کرنے لگے کہ تنخواہ سے کچھ رقم بچالیا کرو اور کمیٹی ڈال کر عمرے کی تیاری کرو۔ جب ان کا اصرار حد سے بڑھ جاتا تو میں انھیں ایک ہی جواب دیتا کہ حجاز مقدس کے سفر کے لیے میں رقم کا بندوبست از خود نہیں کروں گا۔ جو مالکِ کونین مجھے اس قسم کے مقدس خواب دکھا رہا ہے بندوبست بھی وہی فرمائے گا۔ میں نے اللہ رب العزت کے حضور اس نفسِ مضمون کے ساتھ یہ درخواست پیش کر رکھی ہے کہ اے قاضی الحاجات وہاں جانے کے لیے پردہ غیب سے میرے لیے سامانِ راحت پیدا فرما۔

قارئینِ کرام! جتنا کسی کو کل کے طلوعِ آفتاب کا یقین ہوتا ہے، مجھے بھی اس درخواست کی قبولیت کا اتنا ہی محکم یقین تھا کہ میری تمام تر لغزشوں، کوتاہیوں، خطا کاریوں اور معاصی کے باوجود قادرِ مطلق ضرور اپنی عنایات سے بہرہ اندوز کریں گے اور حاضری کا سامان خود بخود ہو جائے گا۔

میرے عصیاں دیکھ کر میری ندامت دیکھ کر
کیسے ممکن ہے تری رحمت نہ آئے جوش میں

ایک بار پھر چند لمحوں کے لیے آپ کو ماضی کی طرف لیے چلتا ہوں۔ پہلی مرتبہ خواب میں رسول اللہ ﷺ کے دربارِ اقدس میں حاضری کے بعد والدہ صاحب نے تلقین کی تھی کہ اب تم نعت کہا کرو۔ میں روزانہ نمازِ ظہر کے بعد قرطاس و قلم میں ربط پیدا کرتے ہوئے بیٹھ جاتا اور بجمہ اللہ ایک نعت روزِ مکمل ہو جاتی۔ یوں اللہ کے کرم اور حضور ﷺ کی خصوصی توجہ سے یہ نعتیہ گلدستہ ”نکبتِ نور“ کی صورت میں سامنے آ گیا۔ اسی میں یہ معروف نعت بھی زیبِ قرطاس ہے۔

فقط میں تو مدینہ چاہتا ہوں

وہیں پہ مرنا جینا چاہتا ہوں

جو لے جائے مجھے سیدھا مدینے

کوئی ایسا سفینہ چاہتا ہوں

اس نعتیہ مجموعے کی تقریبِ رونمائی میرے اپنے ادارے انٹر کالج باگڑیاں والا میں ہوئی۔ اس وقت میرے شفیق عم محترم اور پرنسپل صاحب زادہ عبدالملک نور اللہ مرقدہ بقیدِ حیات تھے۔ انھوں نے بڑے زبردست جوش و جذبے سے اس تقریب کا اہتمام فرمایا۔ حضرت عبدالملک نے اس عاجز کے بارے میں جن گراں قدر خیالات کا اظہار فرمایا انھیں دہرا کر میں کسی خود ستائی کا پہلو نمایاں نہیں کرنا چاہتا۔ یقیناً یہ ان کا حسنِ ظن تھا۔ خدائے عز و جل ان کی مغفرت فرمائے اور ان کی لحد کو بقعہٴ نور بنا دے۔ (آمین) اس محفل کے مقررین میں زمیندار ہائی سکول کے پرنسپل ظفر اقبال بٹ بھی شامل تھے۔ انھوں نے اظہارِ خیال کے دوران ایک بڑی عجیب و غریب اور میرے لیے بڑی بابرکت بات کہی۔ میں تحدیثِ نعمت کے طور پر ان کے الفاظ رقم کرتا ہوں۔ فرمانے لگے، ”نفاخر کو پپا ٹائٹس کی

بیماری نہیں ہے، اسے عشقِ رسول ﷺ کے مرض نے گھیرا ہوا ہے جس کا علاج صرف اور صرف دربارِ حبیبِ کبریاء ﷺ پر حاضری ہے۔ 2007ء میں کہے گئے ان کے یہ الفاظ مجھے دربارِ نبوی ﷺ میں حاضری دیتے وقت یاد آ رہے ہیں۔ دراصل میں اپنے اس نذرانہ عقیدت ”نکبتِ نور“ کو بجا طور پر اس مقدس سفر کی جانب روانہ ہونے کا دیباچہ سمجھتا ہوں۔

اس ضمن میں ایک اور حیرت انگیز بات کا تذکرہ کرنا ضروری سمجھتا ہوں کہ جب صاحب زادہ عبدالملک صاحب حج بیت اللہ کی سعادت کے لیے تشریف لے گئے تو انھوں نے بیت اللہ شریف پہ پہلی نظر ڈالتے ہی یہ دعا مانگی کہ اے بارِ الہا! اگلے برس میرے عزیز دوست سید افتخار حسین حاضری کے لیے ضرور آئیں۔ خلوص کے اس بندے کے لبوں سے نکلی ہوئی یہ دعا فوراً قبول ہوئی اور اگلے برس ہمارے موجودہ سربراہ ادارہ برادر م سید افتخار حسین عمرے کی ادائیگی کے لیے روانہ ہو گئے۔ میں اور صاحب زادہ عبدالملک ان کے استقبال کے لیے اسلام آباد ایئر پورٹ پر پہنچ گئے۔ حسن اتفاق دیکھیے کہ برادر م سید افتخار حسین نے ایئر پورٹ پر ہی مجھے کان میں بتایا کہ میں نے بھی بیت اللہ شریف پر پہلی نظر ڈالتے ہی تمھاری شفایابی کے علاوہ یہ دعا بھی مانگی تھی کہ اے ذاتِ کبریا! اب تقاخر بھی یہاں آئے۔ خانوادہ سادات کے اس ایثار پیشہ فرزند کی دعا کو بھی خالق کائنات نے شرفِ قبولیت بخشا۔ دیر صرف اس کی حکمت کے تحت ہو رہی تھی؛ دعا بہر حال قبول ہو چکی تھی۔

جنوری 2010ء میں ہم کالج کولیک، سٹاف روم میں اکٹھے ہوئے تو ہمارے ایجوکیشن کے استاد پروفیسر عرفان انجم صاحب اور اکنامکس کے استاد پروفیسر امیر الدین ملک صاحب نے تجویز پیش کی کہ اس مرتبہ گرمیوں کی چھٹیوں میں اپنے اپنے گھر والوں کو بھی ساتھ لے کر

عمرے کی سعادت حاصل کریں۔ اس خوب صورت تجویز کو سب نے بنظر استحسان دیکھا۔ میں نے بھی اس مبارک خیال سے اتفاق کر لیا لیکن مالی مشکلات کا وہی عالم کیوں کہ میں نے مکان کی تعمیر کے سلسلہ میں بینک سے قرض لے رکھا تھا۔ قسطوں کی بھاری ادائیگی کی وجہ سے میرے لیے فی الفور اس تجویز پر عمل کرنا ممکن نہیں تھا۔ میں دل ہی دل میں چارہ ساز بے کساں کے حضور دعا مانگتا رہتا کہ

حضور ایسا کوئی انتظام ہو جائے

سلام کے لیے حاضر غلام ہو جائے

سب لوگ ذہنی طور پر تیار نظر آنے لگے۔ مجھے یہ احساس محرومی کھائے جا رہا تھا کہ اگر میرے رفقاءے کار روانہ ہو گئے اور میں رہ گیا تو آرزو مندی میں کہیں دم ہی نہ نکل جائے۔ میرے اس اظہار محرومی پر تقدیر ایزدی مسکرا رہی تھی کہ اے پیکرِ خطا! لا تقنطو من رحمت اللہ۔ اے محرومیوں کے سمندر میں غوطہ زنی کرنے والے تقاخر! تم اپنے دوستوں میں گھر والوں کے ساتھ سب سے پہلے روانہ ہو گے۔ رحمتِ تمام نے اس رُوسیاہ کی ہر خطا سے صرف نظر کرتے ہوئے اسے اپنی آغوش میں لے لیا۔

زاہد کو اپنے زہد و عبادت پہ ہے غرور

مجھ کو ترے کرم تری رحمت پہ ناز ہے

قارئین ذی احترام! میں پہلے ہی عرض کر چکا ہوں کہ دربارِ مصطفیٰ میں حاضری کے لیے میرا سارا دار و مدار اللہ کی رحمت اور چشمِ عنایت پر تھا۔ میں نے ایک پائی بھی جمع کرنے کا اہتمام نہیں کیا تھا البتہ اہلیہ سلمیٰ تقاخر نے اپنی تنخواہ میں سے پس انداز کیا ہوا تھا لیکن اس نے مجھے اس کی بھنک تک بھی نہ پڑنے دی۔ میں اپنے اللہ سے لو لگا کر دعا کی قبولیت کا انتظار کر رہا تھا۔

یہ غالباً ستمبر 2011ء کی بات ہے۔ میں سہ پہر کو مکان کی چھت پر بیٹھا علامہ اقبال اوپن یونیورسٹی کی طرف سے بھیجا ہوا مشقوں کا کام کر رہا تھا کہ مجھے سپین سے ایک فون موصول ہوا۔ یہ فون میرے ایک دیرینہ شاگرد راشد محمود آف چکوڑا کا تھا۔ (میں نے مصلحتاً راشد کی رضامندی سے اس سفر کی روانگی تک اس کا نام ظاہر نہیں کیا تھا) اس نے کہا، سر! میں نے ڈنگہ کے UBL میں آپ کے نام ایک لاکھ روپیہ ارسال کیا ہے۔ وہ وصول کر لیں اور عمرے کی سعادت حاصل کریں۔ کچھ مزید گفتگو بھی ہوئی جو انتہائی ذاتی نوعیت کی تھی۔ میں صرف اپنے قارئین کو اللہ رب العزت کی شانِ بندہ نوازی سے آگاہ کرنا چاہتا ہوں کہ وہ کس طرح اور کس انداز سے خلوص کے ساتھ مانگی ہوئی دعاؤں کو اپنی جناب میں قبولیت کا شرف بخشا ہے۔ میں اپنی خوش نصیبی پر جس قدر بھی ناز کروں، کم ہے کہ اس نے مجھے اس رفیع الشان محبوب ﷺ کی بارگاہِ اقدس پناہ میں حاضری کا شرف بخشا جس کا ظہورِ قدسی عالمِ انسانیت کی معراجِ کبریٰ کا مظہر ہے..... جس کی عظمت کے سامنے ساتوں آسمانوں کی رفعتیں سرنگوں ہیں..... ملائکہ سما جس پر ہمہ وقت درود بھیج رہے ہیں۔ اللہم صلی علیٰ محمد و علیٰ آلِ محمد۔

عزیزم راشد آج کل سپین ہی میں مقیم ہے۔ بہت نیک سیرت نوجوان ہے۔ بحمد اللہ اپنے کاروبار میں ارتقا کی جانب گامزن ہے۔ سرزمینِ حجاز میں قیام کے دوران وہ متواتر رابطے میں رہا اور میری صحت کے بارے میں دریافت کرتا رہا۔ میرا دستِ دعا جب بھی اٹھتا تو اس کی درازی عمر اور کاروبارِ حیات میں ترقی کے لیے قاضی الحاجات سے ضرور سوال کرتا ہے۔ اللہ سے اپنی عنایات سے بہرہ یاب کرتا رہے۔ (آمین)۔

مری دعا ہے کہ تو بن کے ماہتاب رہے

خدا کرے کہ سلامت ترا شباب رہے

وصلِ حبیب ﷺ سے ذرا پہلے

کوئے نبیؐ میں اس طرح جانا نہ چاہیے

اک اک قدم پہ سجدہ شکرانہ چاہیے

اس مقدس و معتبر اور حیات بخش سفر پر روانگی سے قبل اپنے بازوق قارئین کو اگر اپنی مصروفیات سے آگاہ نہ کروں اور پھر اس پاکیزہ داستان کو ضبطِ تحریر میں لانے کی وجوہات سے آگاہ نہ کروں تو مقصد ادھورا رہے گا اور ایک ایسی تشنگی باقی رہے گی جو مجھے اور ادب شناسوں کو بے قرار رکھے گی۔ جب مجھے آقا ﷺ کے دربارِ دربار میں حاضری کے آثار واضح طور پر نظر آنے لگے تو میں نے ذہنی بالیدگی اور قلبی فرحت کے لیے خود کو تیار کرنا شروع کر دیا تاکہ اس وقت تک شعوری سوتے پوری تو انائیوں سے بیدار ہو جائیں..... میرے قوی جلالِ کبریا کی ہیبت اور جمالِ مصطفیٰ ﷺ کی رعنائی سے متمتع ہونے کے لیے کسی حد تک تیار ہو جائیں۔

(اگرچہ ایک نحیف و نزار انسان ان ہر دو ہستیوں کے انوار کا سامنا کرنے کی سکت نہیں رکھتا بلکہ بڑی بڑی صاحبِ سطوت ہستیاں بھی حاضری کے تصور سے ہی لڑکھڑا جاتی ہیں)

چنانچہ میں نے اپنے ایک فیاض دوست چودھری فیاض احمد فیضی سے محفلِ نعت کے انعقاد کا مشورہ و تقاضا کیا۔ انھوں نے حسبِ روایت فوری طور پر میری تجویز سے بھرپور

اتفاق کرتے ہوئے پروگرام کو حتمی شکل دینے کا عندیہ دے دیا۔ میرے عزیز دوست چودھری فیاض احمد فیضی میرے ادبی ذوق کو توانائی عطا کرنے کے لیے اپنی خوبصورت کاوشیں برائے کار لاتے ہیں۔ اللہ انھیں اجرِ جزیل سے نوازے (آمین)۔ اس ضمن میں طویل صلاح مشورے کے بعد خطاب کے لیے ادب نواز شخصیت اور رموزِ خطابت سے شناسا علامہ صاحب زادہ غلام بشیر صاحب مدظلہ کا انتخاب کیا گیا..... صاحب زادہ صاحب کو مبداءِ فیاض نے زبردست طلاقتِ لسانی سے نواز رکھا ہے۔ ان کا سفینہ بیان آبشار کے بہاؤ کی طرح رکنے کا نام نہیں لیتا۔ بلاشبہ وہ موجودہ دور میں فنِ خطابت کے شہسوار کہے جاسکتے ہیں۔ ان کے قلبی نیاز مند چودھری اعجاز احمد آف بولے کے توسط سے تاریخ کا تعین کر لیا گیا۔ توصیف و ثنائے مصطفیٰ ﷺ کے لیے محمد سرور نقشبندی کو میری فرمائش پر بطور خاص دعوت دی گئی۔ اللہ نے انھیں لحنِ داؤدی سے نواز رکھا ہے اور نعت کے مزاج سے بھی اچھی طرح واقف ہیں۔ اس بزمِ تحریم کی صدارت مجددِ نعت پروفیسر حفیظ تائب صاحب کے برادرِ اصغر اور میرے شفیق دوست فدائے رسالت مآب ﷺ جناب عبدالمجید منہاس نے فرمائی۔ وہ اس ناچیز کے ساتھ بڑی شفقت فرماتے ہیں اور گاہے گاہے غریب خانے کو قدمِ میمنت لزوم سے سرفراز فرماتے رہتے ہیں۔ اللہ تعالیٰ اس خوب صورت ربطِ والہانہ کو مداومت بخشے اور ان کی عنایات میں تسلسل برقرار رہے۔ ع

قربان یک نگاہ تو عمرِ دراز ما

اس روحانی وجدان کی تجدید اور تسلسل کے طور پر دوسری محفلِ نعت 13 فروری (روانگی کے دن) سے دو یوم قبل گیارہ فروری بروز ہفتہ سکا لرز کالج بھلوال میں منعقد ہوئی۔ اہل بھلوال اس عاجز سے بہت عقیدت رکھتے ہیں۔ جب بھی کسی ادبی محفل کا انعقاد ہوتا ہے تو اس کی نظامت اس عاجز کے ذمہ ہوتی ہے۔ مجھے بھلوال اور مضافات میں متعارف

کروانے کا سہرا فقیر عزلت نشین پروفیسر ارشد جبار پراچہ صاحب کے سر ہے۔ پروفیسر پراچہ صاحب صاحب حوصلہ اور صاحب استقامت انسان ہیں۔ ان کی دونوں ٹانگوں سے معذوری مجھ ایسے کمزور اعصاب کے مالک اور کئی دیگر لوگوں کے حوصلوں کو نیا ولولہ اور عزائم کو تسخیر کے نئے افق عطا کرتی ہے۔ اس متوکل، وضع دار، ایثار پیشہ اور غیور انسان سے جو کچھ میں نے سیکھا اس کے اظہار کے لیے ایک الگ کتب مدون کرنے کی ضرورت ہے۔ بھلوال شہر کے باذوق باسیوں میں جن سلیم الفطرت لوگوں سے میرا تعلق قائم ہو چکا ہے ان میں ممتاز ادبی و سماجی کارکن جناب ملک محمد آصف، جناب بختیار بخاری ایڈووکیٹ، چیف ایڈیٹر ہفت روزہ ”روشن“ سوز دروں سے آشنا جناب رضوان سدید، جناب الطاف نوید صاحب، جناب پروفیسر مبشر حسن ڈائریکٹر سکا لریج اور کئی دوست داران ملت شامل ہیں۔

حسب روایت اس محفل کی نقابت بھی اس کم فہم کے سپرد تھی۔ محفل کی صدارت جناب قبلہ پیر غلام حمید الدین احمد ^{معظمی} مدظلہ نے کی۔ آپ نے حضور سرور کونین ﷺ کی عظمت کے موضوع پر بڑی فاضلانہ گفتگو فرمائی۔ مہمان خصوصی معروف عوامی شاعر جناب سید امین گیلانی مغفور کے فرزند ارجمند سید سلمان گیلانی تھے وہ اپنے فاضل باپ کی طرح بڑے وسیع المطالعہ اور کہنہ مشق شاعر ہیں شعر کہنے اور پڑھنے کا منفرد انداز رکھتے ہیں۔ اس کے علاوہ وزیر اعلیٰ پنجاب کے خصوصی معاون بھی آئے ہوئے تھے۔ یہ محض عطائے خدائے لایزال تھی کہ سامعین اس عاجز کے فنِ خطابت سے طویل عرصہ تک محظوظ ہوتے رہے۔

زمانہ مجھ کو بھلائے گا کس طرح یارو
نفس نفس میں سمودی ہے نغمگی میں نے

اس سے پہلے میرے اپنے گاؤں جھیوراں والی کے ایک معروف دینی ادارے ”سراج منیر“ کے مہتمم اعلیٰ اور ان کے کریم النفس رفقا جن میں جناب شبیر خیالی پیش پیش تھے نے میری تخلیقی کاوشوں کو خراج پیش کرنے کے لیے میرے اعزاز میں ایک زبردست باوقار تقریب کا اہتمام کیا۔ یہ ادارہ ”سراج منیر“ کے مہتمم اعلیٰ پروفیسر ندیم بن صدیق کی نظروں کا حسن تھا کہ انھوں نے بھرے جہان میں حرفِ تحسین کے لیے میرا انتخاب کیا۔ میری دعا ہے کہ مالکِ ارض و سما اس موقر ادارے کو ارتقا بخشنے، اس میں زیرِ تعلیم نوجوانوں کو ملک و ملت کا مفید شہری بننے کی توفیق ارزانی کرے اور پروفیسر ندیم بن صدیق دام فیوضکم کو عنایاتِ خسروانہ سے بہرہ اندوز کرے۔ (آمین)

بھلوال میں منعقدہ تقریب سے قبل میں ابا جان کے دیرینہ دوست چودھری نصر اللہ خاں وڑانچ ایڈووکیٹ سپریم کورٹ، کی فاتحہ خوانی کے لیے ان کے صاحب زادوں کے پاس لاہور بھی گیا۔ ان کے برادرِ اصغر سرتا پاشفتت و مروت چودھری محمد اکرم وڑانچ صاحب سابق چیف مینجر سٹیٹ بینک آف پاکستان کی خدمت میں بھی حاضر ہوا۔ وہ بڑے متواضع، منکسر المزاج اور خلیق انسان ہیں۔ دیر تک کچھ نجی اور کچھ حریم شریفین کی زیارت کے موضوع پر گفتگو ہوتی رہی۔ واپسی پر اقلیم تصوف کے تاج دار حضرت سید علی ہجویریؒ کی روح پر فتوح کو ایصالِ ثواب کی صورت میں نذرانہ پیش کیا اور اس آبروئے ملتِ بیضا کے پاسبان کی خدمت میں حرفِ نیاز پیش کیا جس کے دم سے لاہور عروس البلاد کا درجہ رکھتا ہے۔

12 فروری بروز جمعۃ المبارک میں نے کالج سٹاف سے اجازت چاہی۔ ان شفیق بندوں نے بڑی پُر تکلف ضیافت کا اہتمام کر رکھا تھا۔ اللہ انھیں اجرِ جزیل عطا کرے (آمین) کھانے کے بعد تمام دوستوں نے بڑی محبت اور نمناک آنکھوں سے رخصت کیا۔

ہمارے سکول حصہ کے اساتذہ جن کی رہنمائی جناب چودھری مستنصر حسین صاحب اور چودھری منیر صاحب کر رہے تھے بڑے والہانہ انداز میں الوداع کہا۔ اللہ ان سب کو سلامت رکھے۔ (آمین)

اسی روز علی الصباح میں داغِ مفارقت دے جانے والی دو عظیم اور نادر الوجود ہستیوں چودھری اعجاز احمد ساہی صاحب اور محترم صاحب زادہ عبدالملک کے مزارات پر حاضری کے لیے گیا۔ ان کے مزارات پر اس روز دل کی عجیب حالت تھی۔ میں اتنا رویا کہ حالت غیر ہونے لگی۔ بار بار خیال آتا کہ اگر یہ لامثال ہستیاں بقید حیات ہوتیں تو مجھے الوداع کہنے کا منظر اور ہوتا۔ ان کے چہروں پر مسرت و شادمانی کی کیفیات الگ رنگ دکھاتیں۔ بہر حال رضائے خداوندی پر صابر و شاکر رہنا پڑتا ہے۔ اپنے حقیقی ماموں درویش خدا مست، فارسی، اردو اور عربی زبان و ادب کے بے تاج بادشاہ حضرت مولینا قاری الحافظ عبداللہ بیگوی کی تربیت پر نور پر بھی حاضری دی جو بیگہ کے قدیمی قبرستان میں آسودہ خاک ہیں۔ قبلہ بیگوی صاحب کی تربیت پر انوار پر حاضری دیتے وقت ایک بار پھر آنسوؤں کا سیلاب اُٹا آیا۔ یوں محسوس ہوا جیسے مجھے فرما رہے ہوں تقاخر! سبز گنبد کے مکین کی خدمت میں جا کر عاشقِ رسول ﷺ معروف نعت گو شاعر حضرت ماہر القادری کا یہ مشہور زمانہ ”سلام“ پڑھنا جس کا پہلا شعر یہ ہے

سلام اس پر کہ جس نے بے کسوں کی دستگیری کی

سلام اس پر کہ جس نے بادشاہی میں فقیری کی

یاد رہے کہ قبلہ حافظ صاحب کو یہ سلام بہت پسند تھا۔

ٹھیکریاں شریف سے رخصت ہوتے وقت اپنے پھوپھا اور خاندان بھر کی ہر

دل عزیز شخصیت قبلہ صاحب زادہ محمد افضل صاحب دامت برکاتہم سے خصوصی دعا کروائی۔ انھوں نے پشت پر اپنا دستِ شفقت پھیر کر رخصت کیا۔ 12 فروری بروز اتوار دوپہر کے کھانے پر میں نے اپنے قریبی عزیزوں کو مدعو کیا۔ اس چھوٹے سے اجتماع کا مقصد محض خدا کی رضا کا حصول اور اعزہ سے اپنی کردہ و نا کردہ خطاؤں کی معافی چاہنا تھا کیوں کہ میں دربارِ خداوندی میں حاضر ہونے سے پہلے دوستوں اور عزیزوں کی کسی بھی قسم کی ناراضی کا بوجھ اپنے ناتواں کندھوں پر لے جانا نہیں چاہتا تھا اور اس مقصد کے لیے میں نے اپنے دیرینہ دوست ملک امیر الدین صاحب کے دولت کدے پر بھی منڈی بہاؤ الدین میں حاضری دی۔ الحمد للہ تمام رفقا اور دوستوں نے کمال شفقت سے رخصت کیا۔۔۔ اور میرا دل تسکین و طمانیت کی دولت سے بہرہ یاب ہو گیا۔

اب ایک دو معروضات سفر نامہ حجاز کی اشاعت کے سلسلہ میں پیش کرنا چاہوں گا۔ میں گزشتہ ایک سال سے نعت کے دوسرے مجموعے کی اشاعت کی تیاریوں میں مصروف تھا۔ جب نعتوں کی مطلوبہ تعداد تیار ہو گئی تو میرا ذاتی طور پر خیال یہ تھا کہ یہ مجموعہ نعت جس کا نام ادبی کرم فرماؤں کے مشورے سے ”جلوہ ہائے جمال“ تجویز ہو چکا تھا ضرور شائع ہو جائے تاکہ یہ نذرانہ عقیدت آقائے دو جہاں ﷺ کی بارگاہِ اقدس پناہ میں پیش کر سکوں اور اس سلسلہ میں کہنہ مشق شاعر و ادیب پروفیسر سید غلام مجتبیٰ (جو میرے انتہائی قریبی دوستوں میں شمار ہوتے ہیں) مذکورہ مسودہ نعت کی کمپوزنگ اور تصحیح وغیرہ کر چکے تھے۔ میں برادر م سید افتخار حسین شاہ صاحب کی معیت میں سید غلام مجتبیٰ شاہ صاحب کے پاس پروف ریڈنگ کے لیے مسودہ حاصل کرنے گیا تو میں نے ”جلوہ ہائے جمال“ کی جلدی اشاعت کے حوالہ سے تبادلہ خیال کیا۔ برادر م سید افتخار صاحب نے وقت کی مناسبت اور

نزاکت کے پیش نظر ایک بہت خوب صورت مشورہ دیا (یہ مخلصانہ کرم فرمائی سید صاحب عرصہ انیس سال سے کر رہے ہیں۔ ایسے جاں نثار رفیق کی رفاقت بجا طور پر میرے لیے باعث فخر و مباہات ہے) پروفیسر سید افتخار صاحب کا مؤقف تھا کہ تمہیں فی الوقت اس مجموعہ نعت کی اشاعت کا ارادہ ملتوی کر کے عمرے کی سعادت حاصل کرنے کے بعد اس کا اہتمام کرنا چاہیے۔ انہوں نے مزید کہا کہ تم بفصلِ تعالیٰ اردو نثر لکھنے کا ملکہ بھی رکھتے ہو (حالاں کہ یہ سید افتخار صاحب کا محض حسن ظن ہے ورنہ میں تو خود کو اردو زبان و ادب کا ادنیٰ طالب علم سمجھتا ہوں کجا کہ ملکہ رکھنے کا دعویٰ کیا جائے) اس لیے زیاراتِ مقدسہ کے ساتھ ساتھ اسے ایک تاریخی مطالعاتی سفر بھی سمجھتے ہوئے سفر نامہ حجاز مرتب کرنے کا اہتمام کر لینا۔

نتیجے کے طور پر ”جلوہ ہائے جمال“ کے دو حصے بن جائیں گے۔ پہلا حصہ تاثرات و محسوسات پر جب کہ دوسرا حصہ نعتیہ کلام پر مشتمل ہوگا۔ اس بہت ہی خوب صورت اور گراں قدر مشورے کو میرے علاوہ پروفیسر غلام مجتبیٰ شاہ صاحب نے بھی بہت پسند کیا۔ یوں اسی دن اس ارادے کی بنیاد رکھ دی گئی۔ میں نے اسے توشہٴ آخرت سمجھتے ہوئے کتابی شکل دینے کا مصمم ارادہ کر لیا۔

مری جبینِ محبت کو ناز ہے اس پر
وہ سجدہ جس کو ترے آستان نے لوٹ لیا

سفر نامہ حجاز مرتب کرنے کی جانب پیش رفت ایک اور وجہ سے بھی ہوئی۔ میرے ایک قابل و فاضل دوست (نام مصلحتاً درج نہیں کرنا چاہتا) جنہیں اردو زبان و ادب پر گہرا عبور حال ہے؛ انہیں بندشِ الفاظ اور ثقیل الفاظ و زبان استعمال کرنے پر کمال حاصل

ہے؛ میں انھیں بجا طور پر آبروئے قرطاس و قلم حضرت شورش کاشمیری کا مزاج شناس کہہ سکتا ہوں۔ یہ صاحب آج سے دس برس قبل حج کی سعادت حاصل کرنے کے بعد واپس لوٹے تو دورانِ ملاقات انھوں نے یہ مژدہ جاں فزا سنایا کہ میں سفر نامہ حجاز تحریر کرنے کا ارادہ کر چکا ہوں۔ اس ضمن میں کچھ ابتدائی امور پر کام بھی ہو چکا ہے بلکہ ایک مرتبہ انھوں نے مجھے اپنی دلکش تحریر کے کچھ نمونے بھی دکھائے۔ میں بہت خوش ہوا اور انھیں رائے دی کہ جلد از جلد اس بابرکت کام کو انجام دینے کی کوشش کریں کیوں کہ زندگی تو ہمسائے سے مانگے ہوئے زیور کی طرح ہے، دھڑکا سا لگا رہتا ہے کہ کہیں کھونہ جائے پھر کہیں مشتاقانِ علم و فن ایک جذباتی و وجدانی تحریر پڑھنے سے محروم نہ رہ جائیں۔ انھوں نے میری رائے سے اتفاق تو کر لیا پھر نجانے لاہور جا کر ان کے اس نیک ارادے کو کس کی نظر لگ گئی یا پھر حکمتِ خداوندی یہی تھی۔ وہ آہستہ آہستہ کوئے نبی ﷺ کے احوال تحریر کرنے کے بجائے فرقہ وارانہ مسائل کو موضوعِ بحث بنانے کی طرف مائل ہو گئے۔ پھر وہ اختلافی مسائل کی دلدل میں اتنے پھنسے کہ ان سے رابطہ تک منقطع ہو گیا حالاں کہ یہ موضوعات اتنے گہبیر قسم کے ہیں کہ صدیوں ان پر اکابرینِ اُمت مناظرے کرتے رہے ہیں؛ تفسیحِ اوقات کے علاوہ ان کا کوئی نتیجہ نہیں نکل سکا۔ مجھے افسوس صرف اس بات کا تھا کہ ایک فاضل اور مفیض ادیب نے سارا زورِ قلم دو مسلمان گروہوں کے مسائل پر بحث کرنے پر صرف کر دیا۔ مجھے اس بات کا الگ صدمہ ہوا اور ادبی اذہان الگ ایک اچھوتے شاہکار کے مطالعہ سے محروم رہ گئے۔ میرا ایمان ہے کہ اگر وہ ادب پرور شخصیت اپنے پہلے ارادے پر قائم رہتی تو یقیناً سفر ناموں میں ایک گراں قدر پاکیزہ داستان کا اضافہ ہوتا اور بعید نہیں تھا کہ وہ کسی ادبی ایوارڈ سے نوازا جاتا۔ چنانچہ میں نے اس روز سے مصمم ارادہ کر لیا تھا کہ اگر زندگی نے وفا

کی اور خدا کا بے پایاں لطف و کرم مجھے اس ارضِ قرآن میں لے گیا تو میں خود یہ سعادت حاصل کرنے کی کوشش کروں گا۔ ع

قرعہ فال بنام من دیوانہ زدند

میں نے اس پاک سرزمین پر روانگی سے پہلے حجازِ مقدس کے جن سفر ناموں کا بالاستیعاب مطالعہ کیا ان میں ممتاز مفتی کی شہرہ آفاق کتاب ”لبیک“، نسیم حجازی کا ”سفرنامہ حجاز“ اور بے مثال ادیب و شاعر اور شعلہ نوا مقرر شورش کا شمیری کی کتاب ”شب جائیکہ من بودم“ شامل ہے۔ جہاں تک ممتاز مفتی کی کتاب ”لبیک“ کا تعلق ہے وہ باذوق قارئین کے معتد بہ حصے کی پسندیدہ ہونے کے باوجود مجھے قطعاً متاثر نہیں کر سکی (اپنے اس اظہارِ اختلاف کے لیے میں ممتاز مفتی کے مداحین سے معافی کا خواستگار ہوں) اگرچہ اس میں بعض بڑے نادر اور اچھوتے فقرات قاری کے ذہن کو اپنی گرفت میں لے لیتے ہیں..... لیکن مجموعی طور پر مجھے ان کی تحریر بے رونق سی لگی۔ میں نے دوستوں کے بے حد اصرار پر ”لبیک“ بازار سے خرید کر پڑھی اور اس کے لیے انتہائی پرسکون وقت کی تلاش کر کے مطالعہ کرتا رہا تا کہ خوابیدہ جذبوں کو ہمیز مل سکے، مگر افسوس میری آرزو تشنہ تکمیل ہی رہی۔ ”لبیک“ کو اپنی پسندیدہ کتاب قرار دینے والے قارئین سے دل کی گہرائیوں سے معذرت چاہتے ہوئے اس کی توجیہ پیش کرنا چاہوں گا۔ میرے اس موقف کا ابطال کرنے کا آپ پورا حق رکھتے ہیں۔

گلوہائے رنگا رنگ سے ہے زینتِ چمن

اے ذوق! اس جہاں کو ہے زیبِ اختلاف سے

میری رائے کے مطابق بیت اللہ شریف اور گنبدِ خضریٰ کے سامنے حاضری دینے

کا احوال تحریر کرنے والے ادیب کے دل میں سوز اور تڑپ درجہ کمال پر ہونی چاہیے

اور اس کے سینے میں آقا و مولیٰ حضرت محمد رسول اللہ ﷺ کی ذاتِ گرامی کے ساتھ عقیدت و محبت کا ٹھاٹھیں مارتا ہوا سمندر موجزن ہونا چاہیے۔ بد قسمتی سے مجھے صاحبِ لبیک کی تحریر میں یہ دولتِ نایاب عنقا نظر آئی۔ ہو سکتا ہے ایسے نام و رصاحبِ قلم کے دل میں مجھ حقیر و ناچیز سے زیادہ جذبہ حب رسول ﷺ چھپا ہوا ہو لیکن کم از کم اس کی کوئی جھلک مجھے ان کے اندازِ تحریر میں نظر نہیں آئی۔

دوسرا سفر نامہ اسلامی تاریخ کے موضوعات پر ناول نگاری کے تاج دار صاحبِ طرز ادیب نسیم حجازی کا پڑھا۔ اگرچہ مبداءِ فیاض نے انھیں جذبوں اور قلم میں اتنی توانائی عطا کی ہوئی ہے موجودہ دور میں جس کی مثال ملنی مشکل ہے۔ فطری طور پر ان کا میلان بھی مذہب کی طرف تھا۔ اگر وہ چاہتے تو الفاظ میں حاضری کا ایسا نقشہ کھینچ سکتے تھے کہ ایسا نظارا ہمارے تخیل سے فزوں تر ہوتا اور ایسی منظر کشی کر سکتے تھے جو ناول نگاری کے میدان میں ان کا طرہ امتیاز ہے..... مگر نجانے اپنے تاریخی ناولوں میں نو جوان نسل کو اپنے زورِ قلم سے ہلا دینے والا قرطاس و قلم کا یہ بادشاہ سفر نامہ حجاز میں یہ جولانیاں کیوں نہیں دکھا سکا۔ میں آج تک اس راز کو سمجھنے سے قاصر ہوں حالاں کہ میں نے بڑے اشتیاق سے کتاب لاہور سے منگوا کر پڑھی تھی مگر یا تو قلم ان کے جذبات کا ساتھ نہیں دے سکا یا پھر جذبات ان کے قلم کی رفاقت سے انکار کرتے رہے۔ یوں میرے جذبوں کو ابھارنے میں یہ کتاب بھی ساتھ نہ دے سکی۔

البتہ وحید العصر لسانِ زمان حضرت شورش کاشمیری کی تخلیق ”شب جائیکہ من بودم“ نے کما حقہ میرے جذبات کی آبیاری کی۔ ان کے ایک ایک لفظ سے حضور ﷺ کے ساتھ عقیدت چھلک چھلک اٹھتی ہے۔ حاضری کے تاثرات کو بھرپور انداز میں رقم کرنے کا

جو ملکہ انھیں ودیعت ہوا ہے وہ اول الذکر دونوں صاحبانِ فن کے حصے میں نہیں آیا۔ ان کے الفاظ اور احساسات دونوں مل کر اوجِ ثریا کی جانب مائل پرواز نظر آتے ہیں۔ بالخصوص حرمِ کعبہ اور روضۃ النبی ﷺ کے سامنے حاضری کے وقت ان کے الفاظ میں وہ بجلیاں کوندتی نظر آتی ہیں کہ قاری تڑپ تڑپ جاتا ہے۔ ان کے اس کمالِ فن سے متاثر ہو کر میں نے کم از کم پانچ مرتبہ ”شب جائیکہ من بودم“ کا مطالعہ کیا۔ میں روحانی طور پر انھیں اپنا ادبی مرشد بھی تسلیم کرتا ہوں۔ میں نے بھی ان کے چمنستانِ تخیل کا ایک ادنیٰ خوشہ چین ہونے کے ناتے ایک چھوٹی سی کاوش کی جسارت کی ہے (اگرچہ مجھے اپنی کم مائیگی کا شدت سے احساس ہے مگر پرودگارِ عالم یہ فن عطا کر دے اس سے بعید نہیں) شورشِ کاشمیری کا یہ شہرہ آفاق سفر نامہ لاہور سے مجھے بھجوانے پر بطورِ خاص اپنے عزیزِ مکرم برادرِ محمد فاروق سپرا صاحب (نیوز ایڈیٹر دنیا نیوز چینل) کا ممنونِ احسان ہوں کہ وہ اکثر میری ادبی فرمائشیں پوری کرتے رہتے ہیں۔

میرے جو رفقا و احباب کسی نہ کسی حوالے سے میرے ساتھ انتظام و انصرام میں شریک رہے یا اپنے خوب صورت مشوروں سے نوازتے رہے ان کی یہ دلی خواہش تھی کہ سفر کے واقعات ضبطِ تحریر میں لاتے وقت ان کا ذکر خیر بھی آ جائے۔ سو عرض کرتا ہوں کہ مکہ مکرمہ اور مدینہ منورہ میں قیام کے دوران دو امور میری ترجیحات میں سر فہرست تھے۔ ایک تو دونوں مقامات پر رہائشِ قریب ترین ہوتا کہ نمازِ جماعت ادا کرنے میں فاصلہ رکاوٹ نہ بن سکے، دوسرے یہ کہ رہائش بالکل علیحدہ ملے کیوں کہ میں اور اہلیہ عرصہ پانچ سال سے مختلف بیماریوں میں گھرے ہوئے تھے۔ ویسے بھی میں ابتدا سے ہی نیند کے معاملے میں بہت حساس واقع ہوا ہوں۔ کمرے میں دیوار پر لگے کلاک کی ٹک ٹک بھی

میری نیند میں رکاوٹ بنتی ہے۔ ان دونوں شرائط کو مد نظر رکھتے ہوئے چھوٹے بھائی محمد اصغر گوندل ایڈووکیٹ نے بہت سی ایجنسیوں سے رابطہ کیا مگر ان شرائط پر کوئی ٹریول ایجنٹ نوے، پچانوے ہزار سے کم پر آمادہ نہیں تھا۔ اسی سلسلہ میں اپنے ایک مخلص دوست جناب محمد افضل راز، چیف ایڈیٹر ”روزن“ سے بھی طویل صلاح مشورہ ہوا مگر کسی حتمی نتیجہ پر نہ پہنچ سکے۔ میں اسی کشمکش میں ایک دن ڈنگہ سے شائع ہونے والے ہفت روزہ دیہات ٹائمز (جو میرے ادبی دوست الطاف حسن طاہر کی زیر ادارت شائع ہوتا ہے) پر حاجی ٹریول والوں کا اشتہار دیکھا۔ عوام الناس کا ان پر بھرپور اعتماد اور دیانت داری کا چرچا پہلے سے سن رکھتا تھا۔ میں نے ایک دیرینہ کرم فرما فاطمہ جناح سکول کے ڈائریکٹر چودھری خضر حیات صاحب سے فون پر رابطہ کیا۔ چودھری خضر صاحب دوستوں کے دوست اور بڑے مخلص انسان ہیں۔ میرا عمرے کا پروگرام سن کر بہت خوش ہوئے۔ انھوں نے فوراً حاجی ٹریول ایجنسی کے منتظم اعلیٰ شاہد بٹ صاحب سے رابطہ کر کے پیسج کے حوالے سے مثبت پیش رفت سے آگاہ کیا۔ میں نے ابتدائی تفصیلات برادر م سید افتخار صاحب کو بتائیں تو وہ بھی آمادہ نظر آئے۔ ہم اسی وقت شاہ صاحب کی گاڑی میں ڈنگہ میں حاجی ٹریول ایجنسی واقع میلاد چوک پہنچ گئے۔ وہاں دفتر میں حج و عمرہ کرنے والوں کے ساتھ معاملات طے کرنے میں مصروف ملازمین میں کئی شناسا چہرے نظر آئے۔ ان میں ایک باریش چہرہ حافظ امجد محمود کا بھی تھا۔ وہ بڑے احترام سے پیش آئے۔ ہم نے انچارج ٹریول ایجنسی شاہد بٹ صاحب کے بارے میں استفسار کیا۔ انھوں نے ساتھ والے کمرے کی طرف اشارا کیا۔ شاہد بٹ صاحب ہمیں دیکھتے ہی احتراماً کھڑے ہو گئے؛ بڑے عقیدت و مروت کا اظہار کرنے لگے۔ دوران گفتگو میں اس حسین انکشاف پر حیرت و استعجاب

میں کھو گیا کہ شاہد بٹ ہمارے پاس 1994 میں انٹرمیڈیٹ کلاسز میں زیرِ تعلیم رہے ہیں۔ اگرچہ ان کے حصولِ تعلیم کا دورانیہ بڑا مختصر تھا لیکن ایک استاد شاگرد کا تعلق بہر حال قائم رہا تھا۔ میرے ذہن سے ان کے حصولِ تعلیم کا دورانیہ محو ہو چکا تھا۔ لیکن سید افتخار صاحب اور ملک امیر الدین صاحب ابھی تک وہ یادیں دل میں بسائے ہوئے تھے۔

یاد ہیں ہم کو، وہ روز و شب ابھی تک یاد ہیں

آج تک جن کے اثر سے دیدہ و دل شاد ہیں

المختصر ہم نے شاہد بٹ صاحب کو اپنا مدعا اپنی ترجیحات کے ساتھ بتایا۔ انہوں نے خوب صورت تعاون کے ساتھ پاسپورٹ اور نصف رقم بھی ہم سے وصول کر لی۔ ساتھ ہی انہوں نے یہ عندیہ بھی دیا کہ آپ بارہ سے پندرہ فروری کے لگ بھگ ذہنی طور پر تیار رہیں۔ اس دوران میں اپنے سربراہ ادارہ سید افتخار صاحب کی ہدایت و رہنمائی میں چھٹی منظور کروانے کی تگ و دو میں مصروف ہو گیا اور ذاتی طور پر اپنے ای ڈی اور ایجوکیشن ڈاکٹر جواد حیدر شیرازی صاحب سے بھی ملا۔ میرے ایک بے تکلف دوست طاہر ضیا گھمن کے توسط سے انہیں میری علمی و ادبی سرگرمیوں کے حوالے سے آگاہی ہو چکی تھی۔ ڈاکٹر شیرازی صاحب بڑے ملنسار، مرنجان مرنج اور شفیق آفیسر ہیں؛ بڑی شفقت سے پیش آئے؛ دیر تک گلے لگا کر سفر کے بخیریت تمام ہونے کی دعائیں دیتے رہے اور پھر دروازے تک چھوڑنے آئے۔ الحمد للہ ایجوکیشن آفس کے تمام ملازمین، بطور سٹیج سیکرٹری اس عاجز کی بہت تعظیم کرتے ہیں۔ یہ محض اللہ کا فضل و کرم اور بزرگوں کی دعاؤں کا نتیجہ ہے۔ چھٹی منظور کروانے کے سلسلہ میں ہمارے ادارے کے مخلص کلرک محمد عرفان صاحب کی گراں قدر کاوشوں کا بڑا دخل ہے۔ اللہ ہمیشہ انہیں اپنی عنایات سے بہرہ اندوز کرتا

رہے۔

گیارہ فروری کو شاہد بٹ صاحب نے ہمیں مطلع کیا کہ 13 فروری بروز سوموار دس بجے شب اسلام آباد سے جدہ کے لیے تمھاری سیٹ o.k ہو چکی ہے لہذا آ کر اپنا پاسپورٹ وغیرہ وصول کر لیں۔ میں نے اور برادر م سید افتخار صاحب نے عزیزم شاہد صاحب سے سفری دستاویزات وصول کیں۔ ہمارے استفسار پر انھوں نے بتایا کہ مکہ شریف میں ہمارے معاملات کے رابطہ کار چودھری عجائب خاں صاحب ہوں گے اور قیام شربت علی ہوٹل میں ہوگا جب کہ مدینہ منورہ میں انھی امور کے نگران خوش حال خاں ہوں گے اور میں انھیں فون پر بھی آگاہ کر دوں گا کہ میرے استاد آ رہے ہیں ان کا خاص خیال رکھا جائے۔

ڈنگہ سے واپس آتے ہوئے میں نے وڑائچاں والہ کے قریب شاہ صاحب سے مشورہ کیا کہ کیوں نہ صاحب دل شخصیت سید ظہور حسین شاہ صاحب آف وڑائچاں والہ کی خدمت میں حاضری دے جائے۔ انھوں نے اتفاق کیا۔ ہم قبلہ ظہور شاہ صاحب کے آستانے پر پہنچ گئے۔ آپ بڑے فیاض اور خلیق انسان ہیں؛ بڑی محبت سے معانقہ کیا۔ جب میں نے انھیں بتایا کہ میں دو دن بعد عمرے کی سعادت کے لیے جا رہا ہوں تو سرزمینِ بطحا کے لیے ان کے چہرے کا رنگ متغیر سا ہو گیا۔ دیر تک مبارک باد دیتے رہے۔ اس وقت ان کے پاس دانائے معرفت حضرت حافظ شیرازیؒ کی نادر الوجود تصنیف دیوانِ حافظ پڑی ہوئی تھی۔ فرمانے لگے: اس میں کوئی ایک غزل مترنم صورت میں سنا جائیں۔ میں نے انھیں حافظ کی یہ غزل سنائی تو جھوم جھوم اٹھے۔

چوں با حبیب نشینی و بادہ پیمائی

بیاد آر حریفانِ بادہ پیمارا

بہر حال سفری دستاویزات حاصل کرنے کے بعد میری رگ رگ میں مسرت و انبساط کی لہر دوڑ گئی کہ 13 فروری بروز سوموار 2012ء ماہ ربیع الاول میری زندگی کا وہ حسین ترین دن ہو گا جب ایک معصیت آلودہ انسان کو حاضری کے لیے نوازا جا رہا ہے اور پھر سب سے بڑھ کر یہ کہ اس مقدس مہینے میں یہ شرف و توقیر حاصل ہو رہی ہے جس میں نازش قدسیاں، رہنمائے خاکیاں حضور سید دو عالم ﷺ عالمِ بالا سے عالمِ امکان میں جلوہ گر ہوئے۔

آنکھ جب روضہ اقدس کی جھلک دیکھے گی
یا خدا کیسا مبارک وہ مہینا ہو گا
میری آنکھوں میں سمٹ آئے گا حسنِ کونین
جس طرف آنکھ اٹھاؤں گا مدینہ ہو گا

میں نے جب اس پاکیزہ سفر کی داستان رقم کرنے کا ارادہ کیا تو میرے ایک عزیز دوست (جو پنجابی زبان و ادب کے معروف شاعر بھی ہیں) جناب لیاقت گڈ گور صاحب نے یہ مشورہ دیا کہ صرف حریم شریفین میں گزرے ہوئے لمحات کو ضبطِ تحریر میں لانا ضروری نہیں بلکہ وہ تمام ابتدائی تفصیلات بھی تحریر کرنا ضروری ہیں جو اس سفر کا محرک بنیں۔ مجھے ان کی یہ تجویز بڑی پسند آئی سو میں نے پہلے دو ابواب (یعنی تخیل کی اڑان اور وصلِ حبیب سے ذرا پہلے) جناب گڈ گور صاحب کی رائے کو مقدم سمجھتے ہوئے رقم کیے ہیں۔

”جلوہ ہائے جمال“ کی اشاعت کے سلسلہ میں مفخر عرفا اعصار قبلہ سید یوسف بخاری صاحب مدظلہ کے فرزند ارجمند سرتاپا ایشار و مزوت پروفیسر سید ہارون بخاری دام فیوضکم کا خصوصی تعاون حاصل رہا ہے۔ مالی معاونت کے علاوہ وہ ہر قدم پر میرا حوصلہ

بڑھاتے رہے۔ قبلہ بخاری صاحب اپنی ذات میں ایک انجمن کی حیثیت رکھتے ہیں؛ علمی، ادبی اور تدریسی میدان میں بڑی فاضلانہ تحقیق کے حامل ہیں۔ میں ان کا خصوصی زیر بار احسان ہوں۔ آفتابِ عشق جب اپنی تابانیت سے جلوہ گر ہوتا ہے تو دنیا کے گوشے گوشے سے لاکھوں فرزندانِ توحید اور غلامانِ مصطفیٰ ﷺ کے قلوب و اذہان کو منور کرتا ہے پھر وہ کشاں کشاں حاضری کے لیے سرزمینِ بطحا کا رخ کرتے ہیں۔ اس پُرز عصیاں پر بھی اس کی کرنیں پڑیں تو بے قرار ولولوں نے چین سے بیٹھنے نہ دیا۔ میرا ایمان یہ ہے کہ کعبۃ اللہ میں حاضری کے لیے انسان کے دل و دماغ تازہ اور روح شعور زندہ ہونی چاہیے۔

جب پی لیا ہے بادۂ حُبِ نبی کا جام
پھر اس کے بعد ہوش میں آنا نہ چاہیے

”تو فرمودی رہِ بطحا گرفتہ“

13 فروری 2012ء بروز سوموار بمطابق 20 ربیع الاول کی صبح، وہ صبح جاں فزا تھی جب ایک فدائے نعلین رسالت مآب ﷺ اہلیہ (سلمیٰ تقاخر) کے ساتھ، تسکین قلب و نظر کا اہتمام کرنے ارضِ قرآن کی جانب جا رہا تھا۔ تمام رات بے تابی سے کروٹیں بدلتے گزری۔ شبِ غم کی تلخیاں لذتِ سحر میں بدل چکی تھیں۔ بادۂ شبانہ کی سرمستیاں سرشاری مئے توحید کا روپ دھار چکی تھیں۔ اس رات کو ہونے والی موسلا دھار بارش سے سردی کی شدت میں بے پناہ اضافہ ہو چکا تھا مگر اندر سے آتشِ حبِ رسول ﷺ دل کو گرما رہی تھی اور اس کی حدت میں ہر لحظہ اضافہ ہوتا جا رہا تھا۔ ظہر تک دور و نزدیک سے اعزہ اور رفقا ملنے کے لیے آتے رہے۔ ساڑھے دس بجے شب پی آئی اے کی فلائٹ نمبر 741 نے اسلام آباد سے جدہ کے لیے اڑان بھرنا تھی۔ اس مقررہ وقت کو پیش نظر رکھتے ہوئے گھر سے الوداع ہونے کی تیاری شروع کر دی گئی تھی۔ قبلہ والد صاحب کی ہدایت کے پیش نظر ظہر سے پہلے میں ان کے انتہائی عزیز دوست شفیق مکرم سید الطاف حسین گیلانی صاحب مدظلہ کی خدمت میں سلام عرض کرنے ان کے آستانہ کی طرف چلا گیا۔ راستے میں ہی ان سے ملاقات ہو گئی۔ وہ کمال شفقت سے مجھے الوداع کہنے کے لیے غریب خانے پر تشریف لارہے تھے۔ مجھ سے معانقہ کرتے ہوئے ان کے گوشہائے چشم سے ٹپ ٹپ آنسو بہنے لگے۔ اس عاجز سے ان کی شفقت ایک گراں قدر اور قابلِ فخر اثاثہ ہے۔ ان کی صحت کاملہ کے لیے دل سے دعا نکلتی

ہے (اگرچہ وہ خانوادہ سادات کے قابلِ تکریم فرزند ہیں اس اعتبار سے میں ان کی دعاؤں کا محتاج ہوں) اب گھر کے دروہام کو الوداع کہنے کا وقت بھی قریب آ رہا تھا اس لیے بے تابی دو آتشہ ہوتی جا رہی تھی۔ فخر و انبساط سے لبریز آنسو بار بار نوک مڑگاں پر رقص کرتے رہے اور حضرت شورش کاشمیری کی ایک نعت کے یہ اشعار زبان پر آ جاتے۔

جس سرزمین پہ نقشِ قدم ہیں حضورؐ کے

لے کر جبین شوق وہاں جا رہا ہوں میں

اپنے کرم سے یاد کیا ہے حضورؐ نے

وہ مرتبہ ملا ہے کہ اتر رہا ہوں میں

روانگی کے پروگرام کو کافی حد تک پوشیدہ رکھنے کے باوجود بھی کثیر تعداد میں اہل محلہ اکٹھے ہو گئے۔ بالخصوص خواتین نے بلند آواز میں درود و سلام کا ورد کرنا شروع کر دیا۔ میں چاہتا یہ تھا کہ ایک ایسا خوب صورت سفر جو محض رضائے ایزدی کے لیے اختیار کیا جا رہا ہو اس میں کسی صورت بھی ریا کاری کی آمیزش نہ ہونے پائے۔ میری رائے میں اتنے عظیم مقصد کے حصول کے لیے تصنع کا شائبہ تک بھی شامل ہو جائے تو خدائے عزوجل کی عنایات کے دریچے بند ہونا شروع ہو جاتے ہیں۔ بہر حال اب اس انبوہ عقیدت کو روکا نہیں جاسکتا تھا۔ گھر سے ایئر پورٹ جانے کے لیے عزیزم محمد اصغر ایڈووکیٹ کے عزیز دوست چودھری حیدر شیر کی گاڑی سوزو کی کلئس کا انتخاب ہو چکا تھا۔ حیدر شیر اپنی گاڑی اسلام آباد تک جانے کے لیے عقیدتاً بھی پیش کرنا چاہتے تھے۔ یہ وجیہ و شکیل اور سجیلا نوجوان مجھے اپنا بڑی بھائی سمجھتا ہے۔ جب بھی ملتا ہے مروتا گھٹنوں تک جھک کر ملتا ہے۔ گھر سے الوداع ہونے کا لمحہ آ گیا۔ قبلہ والد صاحب کے ہاتھوں کو بوسہ دیا، وہ بھی

فرطِ جذبات سے رو پڑے کہ ان کے خواب کی تعبیر عملاً پوری ہو رہی ہے۔ میری شدید علالت سے لے کر مکانات کی تعمیر اور عمرے کی سعادت حاصل کرنے تک ابا جان کی شفیقانہ مالی معاونت کی داستان اتنی طویل ہے کہ میرے ناتواں کندھے محبت کے اس بارگراں کے متحمل نہیں ہو سکتے۔ اللہ ان کا سایہ تادیر سلامت رکھے (آمین) بعد ازاں حفظِ مراتب کے اعتبار سے اپنی سرتاپا شفقت و رافت والدہ (جن کا وجود مسعود اور رشتہ حیات کی ضمانت ہے) سے پہلے گلے ملا۔ پھر حسبِ روایت ان کا دایاں دستِ شفقت اپنے جگر پر رکھا کہ جب سے عارضہ جگر لاحق ہوا ہے ان کے دستِ شفا کے لمس سے جگر کو ٹھنڈک حاصل ہوتی ہے۔

میری ماں کی دعا شاملِ حال تھی

راستہ مشکلوں میں نکلتا گیا

پھر ذوقِ عقیدت سے مجبور اپنی گنہگار جبین کو اللہ اور اس کے رسول ﷺ کے بعد سب سے عظیم ہستی (ماں) کے قدموں میں رکھ دیا اور جی بھر کر آنسوؤں کی صورت میں دل کا غبار نکالا۔ قبل اس کے کہ بے چینی صبر و شکیبائی کے لوازم پر غالب آجاتی والدہ محترمہ نے فوراً پشت پر دستِ شفقت پھیرتے ہوئے اوپر اٹھا لیا اور دعاؤں سے سرفراز کیا۔ تمام ہمیشہ گان سے ملنے کے بعد اپنی معذور بہن بشریٰ خانم کو سلام کیا جس کی مخلصانہ دعاؤں سے گھر کے در و دیوار جگمگا رہے ہیں۔ پھر عزیزم اصغر کی اہلیہ اور میرے لیے چھوٹی بہن کا درجہ رکھنے والی آسیہ اصغر کو خصوصی طور پر پیار کیا جو ابھی تک تیرہ سال سے اولاد جیسی نعمتِ غیر مترقبہ سے محروم ہے۔ اس کے آنسو تھے کہ احساسِ محرومی سے تھمنے کا نام نہیں لیتے تھے۔ بڑی مشکل سے اسے دلاسا دیا کہ بیت اللہ شریف میں دعاؤں میں سرفہرست

تمہارے لیے اولاد کی تمنا کا اظہار ہے۔ اپنے بچوں اُسامہ، فہامہ اور حذیفہ کو پیار کیا۔ سب سے چھوٹا بیٹا حذیفہ اس دردناک طریقے سے رو رہا تھا کہ میں بھی جذبات پر قابو نہ رکھ سکا۔ وہ روزانہ ناشتا میرے ساتھ کیا کرتا تھا۔ اب اسے انیس دن بڑے بھاری نظر آ رہے تھے۔ سب سے آخر میں دوسری اہلیہ (اُسامہ، فہامہ، حذیفہ کی والدہ) حافظہ قاریہ آمنہ سے ہاتھ ملایا۔ اس نے حسرت و ارمان کے ساتھ اور جذبہ محبت سے مغلوب روتے ہوئے میرا ہاتھ چوم لیا۔ میں نے اسے یقین دلایا کہ اگر زندگی نے وفا کی اور مقدر مہربان ہوئے تو اب عمرے کی سعادت کی باری اس کی ہوگی۔ بھائی نعیم ارشد راز صاحب، الحاج بھائی احمد سعید صاحب اور مقبول احمد صاحب نے منظوم اظہار عقیدت کیا تھا۔ چلتے چلتے ان کے خوب صورت اشعار بھی سنے۔

سامان گاڑی میں رکھا جا چکا تھا۔ میں درودِ پاک کا ورد کرتے ہوئے جلدی سے گھر سے باہر نکلا۔ درود یوار پر ایک طائرانہ نظر ڈالی اور دل ہی دل میں فارسی کے یہ اشعار پڑھتے ہوئے گاڑی کی طرف چل پڑا۔

اے نشاط آرائے ماہ و سالِ ما

از تو روشن خاورِ اقبالِ ما

سنگ و خشت و بام و در با ہم نشد

تا نشد لطفِ شریکِ حالِ ما

تسلسل سے درودِ پاک کا ورد کرتے ہوئے میں اہلیہ کے ساتھ گاڑی کی پچھلی

نشست پر بیٹھ گیا۔ ڈرائیونگ کا فریضہ چھوٹے بھائی محمد اصغر ایڈووکیٹ انجام دینے لگے۔

جہلم کے قریب ایک سی این جی سٹیشن پر گاڑی روک کر نمازِ مغرب ادا کی اور پھر

ثنائے ربّ جلیل کرتے ہوئے دوبارہ سفر کا آغاز کیا۔ ایئرپورٹ پر پہنچنے سے پہلے ہمیں الوداع کہنے والوں میں ماموں چودھری مختار احمد صاحب، ورکس مینجر پی او ایف واہ کینٹ، محترمہ ممانی صاحبہ اور کزن چوہدری افتخار احسن کے علاوہ میرے عزیز شاگرد سید امیر علی شاہ موجود تھے۔ ایئرپورٹ کے حوالے سے میں اپنے ایک ایثار پیشہ بے تکلف دوست طلعت محمود کھوکھر کا خصوصی طور پر تذکرہ کرنا چاہوں گا۔ طلعت محمود کھوکھر معروف ماہر تعلیم محمد شریف کھوکھر مغفور (جن کا حال ہی میں انتقال ہوا گیا ہے) کے فرزندِ ارجمند ہیں۔ محمد شریف کھوکھر صاحب آبائی طور پر سرزمینِ غنیمت کنجاہ سے تعلق رکھتے ہیں۔ بعد ازاں حصولِ تعلیم کے سلسلہ میں راولپنڈی چلے گئے اور پھر وہیں کے ہو گئے۔ چوں کہ انھیں درس و تدریس سے بے پناہ لگاؤ تھا اس لیے انھوں نے اپنے والد گرامی جناب برکت علی مغفور کے نام سے تعلیمی ادارے کی بنیاد رکھی۔ اس ادارے کو عوام الناس میں بے پناہ مقبولیت ملی۔ اس پذیرائی کو دیکھتے ہوئے انھوں نے مزید کئی شاخیں کھولیں۔ والد صاحب کے انتقال کے بعد برادرِ طلعت محمود کھوکھر کو نیابت کا فریضہ انجام دینا پڑا جسے وہ کمال حسن انصرام سے نبھا رہے ہیں۔ طلعت محمود صاحب بڑی مہمان نواز شخصیت ہیں۔ آج سے دس برس قبل جب ابا جان حج پر تشریف لے گئے تو حجازِ مقدس جاتے اور آتے ہوئے انھوں نے بڑا شفیقانہ تعاون کیا۔ میری روانگی کے موقع پر بھی ان کا یہی خلوص شامل حال رہا۔ اگرچہ وہ شدید علالت کے پیش نظر خود تو ایئرپورٹ نہ آسکے مگر انھوں نے سیکیورٹی پر مامور ڈی ایس پی سید امان اللہ شاہ صاحب سے مسلسل رابطہ کیے رکھا۔ سید امان اللہ شاہ بڑے ہنس مکھ اور ملنسار انسان ہیں۔ وہ شدت سے ہمارا انتظار کر رہے تھے۔ ایئرپورٹ پر پہنچتے ہی تمام عزیزوں سے الوداعی معانقہ کیا اور سیکیورٹی معاملات اور سفری دستاویزات کی کلیئرنس کے لیے اندر چلے گئے۔ قبلہ شاہ صاحب کے تو سل سے پانچ دس منٹ میں تمام معاملات سے

فراغت کے بعد ہم لاؤنج میں داخل ہو گئے۔ شاہ صاحب کے خصوصی تعاون سے ہمیں جہاز کے بالکل اگلے حصے میں نشستیں الاٹ ہو گئیں۔ انھوں نے لاؤنج کی سیڑھیوں پر ہمیں الوداع کہتے ہوئے بورڈنگ کارڈ ہمارے ہاتھوں میں دے دیے۔ شاہ صاحب کا چہرہ ہمہ وقت گل خنداں کی طرح رہتا ہے اور لبوں پر تبسم کی ایک ہلکی سی لکیر رقصاں رہتی ہے جو ان کی فطری شادابی کا پتہ دیتی ہے۔ ہم نے بیت اللہ شریف میں ان کے لیے خصوصی دعائیں کیں۔ پرواز کی روانگی میں ابھی ڈیڑھ گھنٹہ باقی تھا۔ ہم لاؤنج کی مسجد کے قریب نصب بچوں پر بیٹھ گئے۔ اب دو سفید چادروں پر مشتمل ایک ایسا لباس زیب تن کرنے کا وقت آ گیا جسے منٹائے ایزدی نے اپنے دربار اقدس میں حاضری کے لیے پسندیدہ ترین قرار دیا ہے۔ یہ لباس (احرام) اس بات کی علامت ہے کہ ایک عاجز اور خطا کار بندہ اپنے خالق و مالک کے حضور موت کو یاد کر کے نالہ و شیون اور آہ و زاری کرے کہ میں اسی لباس تجھیز و تکفین میں حاضر ہوں۔ احرام پہنتے ہی انسان کے دماغ سے ہوائے کبر و غرور نکل جاتی ہے اور اس کی جگہ خود بخود مسکنت و انکسار لے لیتے ہیں؛ رؤف الرحیم آقا سے اپنی پناہ میں لے لیتا ہے۔

دریائے معصیت میں نہ ڈوبوں گا میں کبھی

کشتی مری شکستہ سہی ناخدا تو ہے

میں نے بھی وہ تولیہ نما چادریں جو برادر عزیز وکیل صاحب نے بڑی محبت سے خرید کر دی تھیں بیگ سے نکالیں اور غسل کر کے زیب تن کر لیں۔ احرام باندھنے کے بعد دل و دماغ میں ایک تحیر آمیز تبدیلی محسوس ہونے لگی۔ معاً ایک رقت سی طاری ہو گئی۔ اب اپنے خطا پوش آقا کے حضور حاضر ہونے میں تقریباً چھ گھنٹے کا وقت رہ گیا تھا۔ اہلیہ نے بھی احرام باندھ لیا اور PK741 کی روانگی کا انتظار ہونے لگا۔ دیگر کئی مسافر ان رہ جہاز بھی

تیزی کے ساتھ احرام باندھنے میں مصروف تھے۔ ٹھیک دس بجے ہم تسبیح و تہلیل کرتے ہوئے جہاز میں سوار ہو گئے۔ پی۔ آئی۔ اے کا مستعد بااخلاق اور چاق چوبند عملہ ہمارے استقبال کے لیے سیڑھیوں پر موجود تھا اور بورڈنگ کارڈ دیکھ کر نشستوں کے لیے رہنمائی میں مصروف تھا۔ ہماری نشستوں کا نمبر 21, 22 تھا۔ ساڑھے دس بجے جہاز رن وے پر اڑان بھرنے کے لیے ریگنڈے لگا۔ سپیکر پر پکتان کی آواز گونجی: اسلام آباد سے جدہ جانے والے PK741 کے مؤقر مسافروں سے التماس ہے کہ سیٹ بیلٹ باندھ لیں۔ چند لمحوں بعد جہاز ایک جھٹکے سے زمین کی پستیوں سے جدا ہوتے ہوئے آسمان کی رفعتوں کی جانب پرواز کرنے لگا۔ ہم چونکہ پہلی بار جہاز سے سفر کر رہے تھے اس لیے تحیر و تجسس سے فضا کی وسعتوں سے لطف اندوز ہونے لگے۔ کچھ بزرگ لوگ ان لطافتوں سے بے نیاز نیند کی آغوش میں چلے گئے۔ آدھ گھنٹے بعد فضائی میزبانوں نے لطیف و نازک اندام ہاتھوں سے نشستوں کے ساتھ لگے ہوئے ٹرے نما میز کھولنے شروع کر دیے۔ چونکہ ہم نے رات کا کھانا ابھی نہیں کھایا تھا اس لیے شدید اشتہا نے بے تاب کر رکھا تھا۔ چھوٹے چھوٹے ٹرے انواع و اقسام کی اشیائے خورد و نوش سے بھرے ہوئے تھے۔

لذتِ کام و دہن سے فارغ ہونے کے بعد ایک بار پھر میں چشمِ تصور میں بطحا کی حیاتِ بخش وادیوں کی سیر کرنے لگا۔ اب لمحہ بہ لمحہ حجاز کا سب سے بڑا تجارتی مرکز جدہ قریب تر آتا جا رہا تھا۔ اپنے معصیت آلودہ جسم پر احرامِ سا متبرک و محترم لباس دیکھ کر تشکر و امتنان سے میری آنکھیں بھیگ جاتی تھیں۔ ان دو چادروں کے جسم پر اوڑھتے ہی ایک مسلمان اللہ رب العزت کی طرف سے عائد کردہ مخصوص پابندیوں اور ضوابط کا اسیر ہو جاتا ہے۔ ہر طرح کی دنیاوی آلائشوں سے منزہ ہو کر جذبات و خیالات کو آبِ تطہیر میں

بار بار غسل دینا پڑتا ہے۔ ناخن کاٹنا، بال کاٹنا، سر ڈھانپنا یا جسم پر اس انداز سے خارش کرنا کہ جسم پر نشان پڑ جائے سخت منع ہے۔ ان ضوابط کی خلاف ورزی پر دم پڑنے کا خطرہ ہوتا ہے جس کا کفارہ بہت مہنگا پڑ سکتا ہے اس لیے عمرے کی ادائیگی تک ان لوازم کی سخت پابندی کرنا پڑتی ہے۔ میں احرام کی فیوض و برکات کے متعلق سوچتے سوچتے وصلِ سرزمینِ حبیب کی لذت سے بہرہ یاب ہونے کی بے تابی دل میں لیے کچھ عرصے کے لیے نیند کی آغوش میں چلا گیا۔ دو بجے کے قریب آنکھ کھلی تو جہاز کا کپتان اعلان کر رہا تھا کہ چند ثانیوں بعد ہم جدہ انٹرنیشنل ایئر پورٹ پر پہنچنے والے ہیں۔ میں نے دنیا و مافیہا سے بے خبر نیند سے لطف اندوز ہونے والی اہلیہ کو جگایا کہ خود کو سنبھالو اور اپنا سامان سمیٹ لو اب ہم عالمِ انسانیت کے والدین حضرت خا اور حضرت آدم کے مؤلد جدہ پہنچ چکے ہیں۔ میں نے جہاز کی کھڑکی سے نیچے جھانک کر دیکھا تو جدہ شہر رنگ برنگی روشنیوں سے جگمگا رہا تھا۔

اللہ کے مقبول ترین بندوں یعنی پیغمبران علیہم السلام کی اس بابرکت سرزمین پر لوڈ شیڈنگ کا تصور تک نہیں۔ بھلا رب ذوالجلال کی قدرت یہ امر کس طرح گوارا کر سکتی ہے کہ جہاں دلوں کی ظلمت دور کرنے کے لیے آفتابِ ہدایت ضو فلگن رہے ہوں وہاں کے درود یوار پر کیسے تاریکی چھا سکتی ہے۔

نہ شہم نہ شب پرستم کہ حدیثِ خواب گویم

چوں غلامِ آفتابم ہمہ ز آفتاب گویم

جہاز بڑے دلکش انداز میں خلا کی وسعتوں کو چیرتا ہوا جدہ ایئر پورٹ کے گرد چکر لگا رہا تھا۔ میں نیچے تاحد نگاہ پھیلے ہوئے رنگ و نور کے سیلاب سے حظ اٹھا رہا تھا۔ محسوس

ہو رہا تھا ہم زمین پر نہیں بلکہ روشنیوں کے سیل بے کراں میں اترنے والے ہیں۔ ہوائی جہازوں پر کثرت سے سفر کرنے والے لوگ بتاتے ہیں کہ زمین پر اترتے وقت اور اڑان بھرتے وقت جو خوب صورت تیکنیک پی آئی اے کے پائلٹ استعمال کرتے ہیں وہ دنیا بھر کی ہوائی کمپنیوں کے پائلٹ نہیں کر سکتے۔ میں بھی اس کا مشاہدہ کر رہا تھا۔ جدہ شہر کو خلا سے بھی اور بعد ازاں اس کے کوچہ و بازار میں خوب گھوم پھر کر دیکھنے کا بھی اتفاق ہوا۔ یہ شہر اب صرف عربوں کا شہر نہیں رہا۔ دنیا بھر کے باشندے یہاں طویل عرصے سے روزگار کے سلسلہ میں کھینچے چلے آتے ہیں اور اسے اپنا مستقل مسکن بنا رہے ہیں۔

یہاں سب سے زیادہ تعداد ایشیائی باشندوں کی ہے جن میں انڈین، بنگالی اور پھر پاکستانی زیادہ پائے جاتے ہیں مگر پاکستانی بھائیوں کے لیے اس سرزمین کی کشادگی فیاضانہ اور لامحدود ہو گئی ہے۔ میرے نزدیک اس وسعتِ اعتماد کی دو وجوہ ہیں: ایک وہی فطری اسلامی نسبت جس کے سامنے خون کے رشتے بھی ہیچ ہیں، دوسری وجہ پاکستان کا ایٹمی قوت بن کر دنیا کے نقشے پر ایک نئے روشن باب کا اضافہ کرنا ہے۔ لامحالہ عرب باشندے ہمارے ایٹمی اثاثوں کو دشمنانِ دیں (یہود و ہنود) کے مقابلے میں اپنی قوتِ مدافعت کا مظہر سمجھتے ہیں۔ جدہ شہر کی فضا میں گھومنے پھرنے سے ایک تبدیلی واضح طور پر محسوس کی جاسکتی ہے کہ عربی اب وہ عربی نہیں لگتے جنہیں دیکھ کر اونٹوں کی وہ لمبی قطاریں یاد آ جاتیں جن کی مہار ایک چھوٹے سے عربی بچے کے ہاتھ میں ہوتی اور وہ لقمہ و دق صحرا میں انھیں چرانے کے بعد شام کو واپس اپنے صحرائی مسکن میں یہ کہتا ہوا لے جائے۔

حدی را تیز ترمی خواں چوں محمل را گراں بنی

نوا را تلخ ترمی زن چو ذوقِ نغمہ کمیابی

بلکہ عربی لباس میں کلیں شیوساکنانِ یورپ نظر آتے ہیں۔ میں جس بو باس اور تہذیب کی رعنائی دیکھنے کا متمنی تھا وہ جدہ میں نظر نہیں آئی البتہ ایک چیز جسے وہ آج بھی باعثِ فخر و مباہات سمجھتے ہیں اور خود کو دوسری قوموں سے ممیز خیال کرتے ہیں وہ ان کی زبان ہے اور میں ذاتی طور پر اس وجہ امتیاز کو برا اس لیے نہیں سمجھتا کہ جس زبان کو خود خالق کائنات نے پسند فرمایا ہو اور پھر اسی میں اپنا لامثال کلام نازل فرمایا ہو اس پر فطرتاً ناز کیا جانا چاہیے۔ مگر محض زبان دانی ہی کو وجہ شرف تصور کرنا اور اپنی عادات و اطوار اور تہذیب و تمدن کے حسن و قبح کو نظر انداز کر دینا معقولیت نہیں۔ اگرچہ اس قباحت سے پورا حجاز متاثر ہوتا نظر آتا ہے مگر جدہ کے باشندوں پر یورپی تہذیب انتہائی خطرناک انداز میں پوری قوت سے حملہ آور ہو چکی ہے۔ مغربی تمدن کی جن فسوں کار یوں کو عربی اپنے لیے راحت و آسودگی خیال کرتے ہیں یہی بات خدایانِ مغرب کے لیے باعثِ تسکین ہے کہ جس غلاظت کو ٹھکرا کر خود یورپ والے بہت آگے نکل چکے ہیں اسے ہم مسلمان اپنے لیے لقمہٴ حلاوت سمجھ کر اشتہا مٹا رہے ہیں۔ ایک کاش! اگر میں عربی زبان سے واقف ہوتا اور اس کے مبادیات و رموز کو جانتا تو جدہ کے ساحل پر کھڑے ہو کر سمندر کی تلاطم خیز موجوں کو گواہ بنا کے عرب باشندوں کو دانائے راز حضرت علامہ اقبال کا یہ بصیرت افروز کلام ضرور سناتا۔

مے از مے خانہٴ مغرب چشیدم

بجانِ من کہ دردِ سر خریدم

نشستم با نکویانِ فرنگی

ازاں بے سود تر روزے ندیدم

ترجمہ: میں طویل عرصہ تک مغرب کے مے خانوں میں جاتا رہا۔ مجھے اپنی جان کی قسم میں نے درِ سر خریدی۔ میں بڑے بڑے مغربی مفکرین کے پاس بیٹھتا رہا مگر اس سے بے کار کام اور کوئی نہیں دیکھا۔

اس موضوع پر کچھ کلام سفر کے آخری حصے میں کریں گے کیونکہ واپسی پر مجھے جدہ میں ایک مخلص شاگرد عزیز القدر محمد اقبال کے گھر قیام کا موقع ملا۔ سلسلہ کلام فلائیٹ PK421 کے جدہ ایئر پورٹ پر لینڈ کرنے پر ٹوٹا تھا۔ جدہ ایئر پورٹ دنیا کے وسیع اور جدید ترین ہوائی اڈوں میں شمار ہوتا ہے جہاں سے ہر پانچ منٹ بعد ایک جہاز اڑان بھرتا ہے اور اسی اعتبار سے اترتا ہے۔ ہم نئی فضا میں نئے جذبوں کے ساتھ بس میں سوار ہوئے۔ یہاں سے لاؤنج دو کلو میٹر کے فاصلے پر تھی۔ اپنے ہینڈ بیگ لے کر لاؤنج میں داخل ہوئے تو دیکھا کہ وہاں ڈیوٹی پر تعینات سعودی اہل کاروں میں زیادہ تعداد نوجوانوں کی تھی جو مسافروں کی تکان سے بے نیاز آپس میں بے تکلفانہ خوش گپیوں میں مصروف تھے۔ اہلیہ تھکاوٹ سے نڈھال اور جگ رتے سے چوراہے پر گر پڑی۔ میں چونکہ خود بھی جگر کے عارضے میں مبتلا تھا اور اسی کے علاج کے لیے اللہ کا مہمان بنا تھا اس لیے میرے چہرے سے بھی شکستگی کے واضح اثرات محسوس کیے جاسکتے تھے۔ ہم اس انتظار میں تھے کہ دستاویزات کے چیک اپ پر تعینات یہ کھلنڈرے نوجوان کب اپنا کام شروع کرتے ہیں مگر ہمارے اضطراب کی شدت ان کی مسکراہٹ کے تسلسل کو نہ توڑ سکی۔ بالآخر ہمارے گروپ کے ایک عمر رسیدہ بزرگ جو کسی حد تک عربی زبان سے واقف تھے انھیں احتجاجاً اپنے جذبات سے آگاہ کیا ہم فجر کی نماز حرم شریف میں ادا کرنا چاہتے ہیں۔

اگر مجھ میں جرأتِ اظہار کا سلیقہ ہوتا تو میں ان غیر ذمے دار اہل کاروں کو آستین

سے پکڑ کر ضرور پوچھتا کہ اللہ کے مہمانوں کے ساتھ یہ بے رحمانہ سلوک کرنے کا حق تمہیں کس نے دیا ہے۔

بہر حال کفر ٹوٹا خدا خدا کر کے، کے مصداق مسافروں نے مختلف کاؤنٹروں پر قطاریں بنائیں اور کاغذات کی جانچ پڑتال شروع ہوئی۔ اس صبر آزما مرحلے کے بعد ہم باہر روٹیٹر پر اپنے سامان کا انتظار کرنے لگے۔ بیگ ملنے میں پون گھنٹہ صرف ہو گیا۔ لاؤنج سے باہر آئے تو کھلی فضا میں سانس لینے کا موقع میسر آیا۔ یہاں حج و عمرہ سے منسلک کئی کمپنیوں کے عربی نمائندے موجود تھے جو اپنے اپنے گروپ کا نام لے لے کر زائرین سے پاسپورٹ وصول کر رہے تھے۔ سنا ہے کہ آج سے چھ سات برس قبل پاسپورٹ وغیرہ زائرین کے پاس ہی رہا کرتے تھے مگر بعض بے روزگار نوجوان عمرے کی آڑ میں زیارتوں کے دوران اپنے کاغذات سمیت غائب ہو جاتے تھے اس طرح ان کمپنیوں کے لیے الگ پریشانی کا باعث بنتے اور ملک و قوم کے لیے ندامت کا سامان الگ پیدا کرتے۔ چنانچہ ان کی اس خیانت کے پیش نظر اب سعودیہ میں مقیم کمپنیوں کے نمائندے زیارات کے دوران اپنے کے اختتام تک سفری دستاویزات اپنے پاس رکھتے ہیں۔ ہمارا گروپ ”النجد“ سے متعلق تھا اس لیے ان کے دو ملازم نجد نجد پکار رہے تھے۔ میں نے خود اپنے کاغذات ایک کچم، بے ڈھب سے موٹے تازے عربی کے حوالے کر دیے جو خود کو نجد کا نمائندہ ظاہر کر رہا تھا۔ اس نے اشارے سے ہمیں ایک بیچ پر بیٹھ جانے کو کہا۔ آسمان سے گرا کھجور میں اٹکا والا معاملہ بن گیا۔ اب ہمارا ایک اور امتحان شروع ہو گیا۔ دل تھا کہ بیت اللہ شریف کی زیارت سے مشرف ہونے کے لیے بے قرار تھا مگر دیوانگانِ عشق ان نمائندوں (جو احساسِ محبت کی نزاکت سے ناواقف تھے) کی سرد مہری کے ہاتھوں مجبور تھے۔ میں نے آگے بڑھ کر اس

ضخیم عربی سے پوچھا کہ وہ انگریزی جانتا ہے؟ اس نوجوان نے جس کی گردن سے گوشت ڈھلک رہا تھا نفی میں سر ہلادیا۔ عین سحری کے وقت عارف شیراز یاد آگئے۔

زبان یارِ من ترکی و من ترکی نمی دانم

چہ خوش بودے اگر بودے زبانش در دہانِ من

اگرچہ خواجہ شیراز نے یہ شعر تو کسی لطیف ہستی کے لیے بولا ہوگا مگر موقع کی

مناسبت سے شعر کا استعمال کہیں بھی ہو سکتا ہے۔ ناچار دوبارہ بیچ پر بیٹھ کر حاکمانِ وقت کے

اگلے حکم کا انتظار کرنے لگا۔ بلڈ پریشر اور شوگر کی زیادتی کی وجہ سے اہلیہ کی آنکھیں انتہائی

سرخ ہو چکی تھیں اور کرب سے پھٹی جا رہی تھیں مگر وہ اللہ کے دربار کو دیکھنے کی جستجو میں ایک

بار بھی حرفِ شکایت زبان پر نہ لائی کہ شاید یہ حدِ ادب کے منافی نہ ہو کیوں کہ یہاں قدم

قدم پر اللہ کی رضا کو مقدم رکھنا پڑتا ہے۔

کوئی آدھ گھنٹہ بعد ایک ڈبلا پتلا سانولے رنگ کا نوخیز لڑکا ہمارے قریب آیا۔ وہ

مجھے دور ہی سے پاکستانی لگ رہا تھا۔ اس نے مجھے قریب آ کر اردو زبان میں پوچھا، آپ

”نجد گروپ“ سے ہیں۔ میں نے اثبات میں سر ہلایا۔ اس نے دستاویزات سے میرا نام

پڑھنے کی کوشش کی مگر اپنی ’گراں قدر‘ کاوش کے باوجود وہ میرا صحیح نام زبان پر لانے سے

قاصر رہا کیوں کہ یہاں پاکستان میں بھی میرے نام کا درست تلفظ بہت کم لوگوں کو آتا

ہے۔ دراصل میرا نام میرے دادا جان نے اس تمنا کے ساتھ انتخاب کیا تھا کہ یہ نام ملک

میں کسی اور کا نہ ہو۔ لفظِ تفاعلِ بانیسویں پارے میں آتا ہے اور فی الواقع دادا محترم کی یہ پیش

گوئی اور تمنا حرف بہ حرف پوری ہوئی۔ میں اپنی عمر کے چالیس برس تک ملک کے مختلف

شہروں بشمول کوئٹہ، کراچی وغیرہ میں گھوما پھرا..... مگر اس نام کے کسی انسان سے ملاقات

نہیں ہو سکی۔ بفضلِ تعالیٰ بطور نقیبِ محفل مجھے بلادِ پاکستان بڑی بڑی رفیع الشان محفلوں میں جانے کا موقع میسر آیا ہے مگر ہر جگہ یہ نام حیرت و استعجاب کی علامت بنا رہا۔ اب کچھ عرصہ سے میرے نام جاننے والوں نے اپنے بچوں کے نام اس نام پہ رکھے ہیں۔ میں اس امتیاز کو وجہ افتخار نہیں سمجھ رہا؛ صرف ایک درویش کے حسنِ انتخاب کی بات کر رہا تھا۔

سفر کا احوال بیان کرتے ہوئے بعض اوقات راہوارِ قلم پڑی سے اتر جاتا ہے۔ اس کے لیے میں اپنے قارئین سے دل کی گہرائیوں سے معذرت خواہ ہوں۔ میں عرض کر رہا تھا کہ اس سانولے رنگ کے لڑکے کو میرا نام پڑھتے ہوئے کچھ دقت محسوس ہوئی تو کہنے لگا، آپ حاجی ٹریول گجرات والوں کی طرف سے سفر کر رہے ہیں؟ میں نے کہا ہاں، میں نے خود ہی اس کی مشکل آسان کرتے ہوئے کہا، میرا نام تقاخر محمود ہے اور ساتھ اہلیہ ہے۔ اس نے دل ہی دل میں کہا، چلو اس تذبذب سے جان چھوٹی۔ اس نے ہمارا سامان اٹھایا اور ایک چھوٹی سی ایئر کنڈیشنڈ وین میں رکھ دیا۔ اس میں ہمارے علاوہ صرف دو آدمی اور بیٹھے ہوئے تھے۔ پانچ دس منٹ بعد اس لڑکے نے ڈرائیونگ سیٹ سنبھال لی اور گاڑی سٹارٹ کر کے اس کا رخ مؤلدا لنبی ﷺ مکہ مکرمہ کی طرف موڑ دیا۔ وہاں کی سڑکیں اتنی کشادہ اور آرام دہ ہیں کہ معمولی جھٹکا لگنے کا بھی احساس نہیں ہوتا۔ بس یوں سمجھیے ہوائی جہاز میں سفر کیا جا رہا ہے۔ جوں جوں گاڑی کی رفتار تیز ہوتی گئی اشتیاق کی آگ بھی تیز تر ہوتی گئی۔

سڑک کے دونوں جانب لوہے کے بڑے بڑے مضبوط کھمبوں پر سلاطین آلِ سعود کی قد آدم تصاویر آویزاں نظر آتی ہیں۔۔۔ بالخصوص موجودہ شاہ سعود جلالتہ الملک شاہ عبداللہ کی پروجاہت تصاویر مسافرانِ راہِ حجاز کا خیر مقدم کرتی ہیں۔ علاوہ ازیں جلی طور پر اہلک و سہلک مرحبا بھی لکھا نظر آتا ہے۔ جدہ سے مکہ شریف کا سفر تخمیناً ایک سو کلومیٹر بنتا ہے۔ ہمارے

ملک کی ٹریفک کا معاملہ ہو تو یہ سفر تین گھنٹے میں طے ہو مگر یہاں چونکہ اہل دل کو سفر کرنا ہوتا ہے اس لیے مقامات زیارت والے راستوں پر شاہی حکومت خصوصی توجہ دیتی ہے۔ یہی وجہ ہے کہ یہ سفر ایک گھنٹے میں طے ہو جاتا ہے۔

ہر لحظہ نیا طور نئی برقِ تجلی

اللہ کرے مرحلہ شوق نہ ہو طے

مگر ذوقِ جستجو کب رکنے دیتا ہے؛ ابھی اپنی آرام دہ نشست پر دراز ہو کر چند لمحوں کے لیے آرام کرنے کا ارادہ ہی کر رہا تھا کہ ڈرائیور (جس نے اپنا نام ناصر بتایا تھا اور وہ جہلم کا رہنے والا تھا) نے کہا کہ ہم مرکزِ دل و نگاہ مکہ شریف میں داخل ہونے والے ہیں جہاں ہر لحظہ اللہ کی رحمت کی برسات ہوتی رہتی ہے اور پھر چند ساعتوں بعد ہماری گاڑی فراٹے بھرتی ہوئی مؤلدا لنبی ﷺ میں داخل ہوگئی۔

قدم قدم پہ جبینِ نیاز جھکتی ہے

قدم قدم پہ ترا سنگِ آستاں دیکھا

مکتہ المکرمہ..... منظر جلالِ کبریا

قدیم و جدید مؤرخوں اور سیرت نگاروں کے مطابق مکہ کا قدیم اور اصلی نام بکہ ہے۔ معروف سیرت نگار اور اقلیم تحقیق کے تاج دار علامہ شبلی نعمانی ”اور موجودہ دور کے نامور محقق مولانا صفی الرحمن مبارک پوری کا اس پر مکمل اتفاق ہے اور اس حقیقت کو مولانا مودودیؒ بھی اپنی معرکتہ الآرا کتاب ”سیرت سرورِ عالم ﷺ“ اور نازشِ علم و ادب پیر محمد کرم شاہ صاحبؒ نے ضیاء النبی میں بیان کیا ہے۔ سورہ آل عمران کی آیت نمبر 10 میں اسے بکہ ہی سے یاد کیا گیا ہے۔ اِنَّ اَوَّلَ بَیْتٍ وَّضِعَ لِلنَّاسِ لَلَّذِیْ بِبَکَّةٍ مُّبَارَکًا ۝ ”وہ پہلا متبرک گھر جو آدمیوں کے لیے بنایا گیا وہ بکہ میں تھا“۔ اس کے علاوہ اسے بلدا میں سے بھی یاد کرتا ہے۔ اس شہر امن و تسکین میں بیت اللہ شریف کی موجودگی کے ساتھ ساتھ سردارِ انبیا حضور سید دو عالم ﷺ کی ولادت نے جو عظمت و حشمت بخشی ہوئی ہے اس کے سامنے شکوہ خسروی یوں نظر آتا ہے جس طرح آسمان کی رفعتوں کے سامنے تختِ الشریٰ کی پستیاں سجدہ ریز نظر آتی ہیں۔

اسی مؤلد النبی ﷺ میں ہماری گاڑی بروز منگل صبح سات بجے داخل ہوئی اور شاہراہِ ابراہیم خلیل پر واقع فندق الخلیل کے سامنے آ کر رک گئی۔ دس منٹ کے توقف کے بعد میں نے ڈرائیور سے پوچھا کہ شربتِ علی کے نام سے جو ہوٹل ہمارے شیڈول میں درج ہے ہمیں تم اس تک کیوں نہیں لے جا رہے۔ اس نے بتایا کہ یہاں مکہ معظمہ میں حاجی

ٹریول والوں کے منتظم چودھری عجائب خاں سے رابطہ نہیں ہو رہا اور مجھے شربت علی ہوٹل کے متعلق کچھ علم نہیں کہ کہاں واقع ہے۔ اب میرے لیے گزرنے والا ایک ایک لمحہ سوہانِ روح بنا ہوا تھا۔ میں گاڑی سے نکل کر سڑک پر کھڑا ہو گیا اور دونوں جانب خود ہی مضطربانہ فندق شربت علی تلاش کرنے لگا۔ فندق عربی زبان میں ہوٹل کو کہا جاتا ہے۔ دور سے مجھے یہ لفظ خندق معلوم ہوا۔

میں دل میں غصے سے پیچ و تاب کھانے لگا کہ یہاں شہر خالق کائنات میں پہنچ کر بھی حرم کی فیوض و برکات سمیٹنے میں دشواری پیش آرہی ہے حالانکہ مجھے بعد میں راستوں کی واقفیت کے بعد معلوم ہوا کہ اس وقت بالکل حرم شریف کے قریب کھڑے تھے۔ اگر مجھے پہلے حقیقتِ حال کا علم ہوتا تو میں سامان کو وہیں چھوڑ کر سیدھا اس احکم الحاکمین کے گھر پہنچ جاتا جہاں جلالِ حق کی ہیبت سے بڑے بڑے شہنشاہوں کے دل لرز اٹھتے ہیں۔ میں نے جھنجھلا کر ذرا ترش لہجے میں پاکستان میں شاہد بٹ صاحب کو فون کیا کہ ہم یہاں پہنچ کر بھی اپنے جائے قیام تک نہیں جاسکے اور ایک گھنٹہ سے ذلیل و خوار ہو رہے ہیں۔ علالت، نقاہت اور تکان سے اعصاب شل ہو رہے ہیں اور حال یہ ہے۔

بچھڑ گئے ہیں کہاں ہم سفر خدا جانے

نقوشِ پا بھی نہیں، گردِ کارواں بھی نہیں

عزیزم شاہد نے میرے بدلے ہوئے لہجے سے اندازہ کر لیا کہ میرے استاد کس ذہنی افیت سے گزر رہے ہیں۔ انھوں نے کسی طرح چودھری عجائب خاں سے رابطہ کر لیا اور انھیں میرے تذبذب سے آگاہ کیا۔ چند لمحوں بعد ایک بار لیش نو جوان ہلکی سی مسکراہٹ کے ساتھ ہماری گاڑی کے قریب آیا اور پنجابی لہجے میں کہنے لگا، پروفیسر صاحب!

السلام وعلیکم! میں نے کہا، وعلیکم السلام! ان کی آواز میں دیرینہ شناسائی معلوم ہوتی تھی لیکن وہ اس کے ساتھ ساتھ ہماری تکلیف کی شدت کو بھی محسوس کر رہے تھے اور احساسِ ندامت بھی ان کے چہرے سے عیاں تھا۔ انھوں نے عربی زبان میں ڈرائیور سے کچھ جذباتی گفتگو کی پھر ہمارا سامان اٹھا کر قیام گاہ کی طرف چل دیے۔

وہ بڑی سڑک سے ذرا ہٹ کر ایک پُر پیچ اور اونچی سی گلی میں داخل ہو گئے۔ تھوڑا سا آگے مڑے تو شربتِ علی ہوٹل میں پہنچ گئے۔ ہمیں استقبالیہ کے سامنے لگے ہوئے آرام دہ صوفوں پر بٹھایا؛ ہمارے کرب کی کیفیت کچھ کم تو ہوئی لیکن منزلِ طمانیت ابھی نظر نہیں آئی تھی۔ کچھ دیر بعد وہ باریش نوجوان اپنے ہاتھ میں انواع و اقسام کے مشروبات لیے ہمارے پاس آئے۔ تشنگی کی شدت سے ہونٹ خشک ہو رہے تھے۔ اللہ رب العزت کے شہر میں پہلا مشروب ملا تو لطافت دوچند ہو گئی۔ اہلیہ کو شوگر کی وجہ سے مشروبات پینے میں کچھ تذبذب تھا۔ میں نے کہا، اب پرہیز کے لوازم و ضوابط توڑ دو۔ اللہ کا نام لے کر خوب سیر ہو کر پیو۔ اگر یہاں بھی بیماری کی شدت میں اضافے کا ہی خوف دل میں رکھنا ہے تو اس سے واپس لوٹ جانا بہتر ہے۔ وہ یہی چاہتی تھی کہ کھانے پینے میں حائل رکاوٹیں دور ہو جائیں۔ اس نے غٹا غٹ دو تین پیک جوس پی لیے۔ میں نے زیر لب اسے شورش کاشمیری کا یہ شعر بھی سنایا۔

جو کچھ گزر رہی ہے دلِ ناصبور پر

اس کی دوا حضورؐ کے دارالشفاء سے مانگ

قدرے اطمینان ہوا تو وہ نوجوان ہمارے قریب بیٹھ گئے اور راہ و رسم نکالنے کے لیے گفتگو کرنے لگے۔ انھوں نے اپنا نام حاجی عبدالرحمن بتایا اور کہا کہ وہ

چودھری عجائب خاں صاحب کے اسٹنٹ کے طور پر کام کر رہے ہیں۔ ان کا سرخ و سفید چہرہ ہر وقت بہارِ نو کی آمد کا احساس چھوڑتا نظر آتا مگر دھوپ میں مزید متمنا نے لگتا۔ وہ دیر تک ہمیں محسوس ہونے والی تکلیف پر معذرت کرتے رہے۔ میں نے عبدالرحمن سے کہا کہ میں قطعاً ناراض نہیں ہوں۔ اس شہر محبوب میں تو ناراضی کا تصور تک بھی کرنا ردائے تقدیس کو آلودہ کرنے والی بات ہے۔ چونکہ اب بہت دیر ہو رہی تھی اور ہم جس مقصد کے لیے اتنا طویل سفر کر کے آئے تھے اس کی ادائیگی میں مزید تساہل مقصد سے دور بہت دور لے جانے کا سبب بن سکتا تھا۔ چنانچہ میرے اضطراب کو بھانپ کر عبدالرحمن نے ووچر طلب کیا۔ اس پر خصوصی طور پر درج تھا: Separate Room۔ عبدالرحمن نے بتایا کہ شربتِ علی میں الگ کمرے کا انتظام نہیں ہو سکے گا۔ اس لیے میں آپ کو اس سے بھی بڑھ کر اچھی، آرام دہ اور سہولتوں سے آراستہ رہائش کسی اور ہوٹل میں دیتا ہوں۔ انھوں نے ہمارا سامان اٹھایا اور اگلی گلی میں واقع فندق دارالشریعیہ میں لے گئے۔ انھوں نے فلور نمبر 9 کے کمر 408 کی چابیاں ہمارے حوالے کیں اور پھر لفٹ کے ذریعے متعلقہ کمرے تک چھوڑ آئے۔ انھوں نے شدید مصروفیت کے پیش نظر ہم سے اجازت لی اور ساتھ ہوٹل کا کارڈ اور اپنا فون نمبر بھی دیا۔ کسی بھی دشواری کی صورت میں ان سے رابطہ کیا جائے۔ میں نے انھیں بخوشی اجازت دے دی۔

کمر اکھولا تو چار صاف ستھرے بستر بڑی نفاست سے لگے ہوئے تھے۔ گرمی کی صورت میں بڑا اپ ٹو ڈیٹ اے۔ سی بھی دیوار میں نصب تھا۔ سعودی عرب چونکہ گرم ترین خطہ ہے اس لیے تقریباً بارہ مہینے گرمی رہتی ہے اس لیے موسم کی شدت کے پیش نظر یہاں کے ہر گھر اور ہر کمرے میں اے۔ سی لگے ہوئے ہیں۔ میں نے عمرے کی سعادت کے لیے

دانتہ سردیوں کے موسم کا انتخاب کیا تھا کہ اس مہینے میں ایک تو نسبتاً گرمی کم ہوگی اور دوسرے یہ کہ حرمین شریفین میں فرزند ان تو حید کی تعداد کم ہوگی اور اس طرح بڑی آسانی سے تمام مناسک ادا ہو جائیں گے۔ ہم نے چند لمحے آرام کیا؛ وضو کیا اور اہلیہ سے کہا، آؤ اب اُس بارگاہِ ربِّ العزت میں حاضری دینے میں تاخیر نہیں کرنی چاہیے جو خالق کائنات بھی ہے اور مالکِ کُل بھی۔ لبیک اللہم لبیک کی صدا لگاتے ہوئے، کپکپاتے ہونٹوں، لرزتی ٹانگوں، بے قرار آنسوؤں اور دل سے اٹھتی ہوئی لامحدود بے چین تمناؤں کے ساتھ شاہراہِ خلیل کے ساتھ ساتھ فٹ پاتھ پر بیت اللہ شریف کی طرف چل پڑے۔ راستے میں ایک کھلی سی جگہ پر ہزاروں کبوتر دیکھے جو دانہ چگنے میں مصروف تھے۔ ان کے پروں کی پھڑ پھڑاہٹ ایک عجیب موسیقیت پیدا کر رہی تھی۔ یوں محسوس ہوتا تھا کہ یہ خوش قسمت کبوتر اس متبرک جگہ کے آئینِ ادب کی پوری طرح پاس داری کرتے ہیں۔

ہم بے نیازانہ ان کے قریب سے گزر کر حرم شریف کی طرف چلنے لگے۔ جوں جوں مقامِ تسکینِ قلب و جاں قریب آتا گیا دل کی دھڑکنیں تیز تر ہوتی گئیں۔ جسم پر کپکپی طاری ہونے لگی۔ جذبہ شوق کی وسعتیں اور بے کرانیاں کہنے لگیں تیز چلو، رُکومت لیکن پاؤں تھے کہ وادیِ عشق میں قدم رکھنے کے بعد شکستگی اور لغزیدہ خرامی کا شکار تھے۔ اہلیہ کہنے لگی کہ تیز چلو۔ دل کو سنبھالو، رُک رُک کیوں جاتے ہو۔۔۔ میں نے کہا، دامنِ خطا گناہوں سے اٹا پڑا ہے کس منہ سے اس قسامِ ازل اور خلاقِ نعائمِ فطرت کے حضور حاضر ہوں جس نے لامحدود نعمتوں سے تقاخر کو نوازا ہے اور اس کے عوض صرف اظہارِ تشکر کا تحفہ مانگا مگر حیف کہ یہ خطا کار انسان نذرانہ حمد کے دو بول بھی اپنے مالک کے حضور پیش کرنے سے قاصر رہا۔ اس احساسِ ندامت نے اتنی گراں باری پیدا کر دی کہ محسوس ہونے لگا شاید

بیت اللہ شریف کی زیارت سے پہلے ہی دم نہ نکل جائے۔۔۔ یہی وہ مقام نزاکت ہوتا ہے جہاں پہ عقل و عشق کے درمیان نزاع کی کیفیت پیدا ہو جاتی ہے۔ عقل کے دلائل و براہین پر اگر انسان عمل پیرا ہو جائے تو کبھی دولتِ طمانیت نصیب نہیں ہو سکتی اور وہ زندگی بھر احساسِ محرومی سے دوچار رہتا ہے۔ مگر معرکہ وجود میں عشق آگے بڑھتا ہے اور یہ نعرہ مستانہ لگا کر مشکل آسان کر دیتا ہے۔

در آں دریا کہ اورا ساحلے نیست
دلیل عاشقاں غیر از دلے نیست
تو فرمودی رہ بٹحا گرفتم
وگرنہ جز تو مارا منزلے نیست

ترجمہ: اس دریا میں جس کا کوئی کنارہ نہیں عاشقوں کی دلیل دل کے سوا کوئی نہیں۔ آپ نے فرمایا تو ہم نے بٹحا کا راستہ اختیار کیا وگرنہ سوائے آپ کے ہماری کوئی منزل نہیں۔ غرض میں بے چین و لولوں، بے قرار ہیموں اور سیماب طنطنوں کے ساتھ حدودِ حرم میں داخل ہوا۔ اس وقت صبح کے تقریباً نو بج رہے تھے۔ اگرچہ بھوک سے پیٹ میں ہول اٹھ رہے تھے مگر وصلِ حبیب کی تمنا سے سرشار مضطرب دل و دماغ بھلا کب بھوک کو خاطر میں لاتے تھے۔ اچانک سامنے بابِ عبدالعزیز نظر آیا۔ ہم لا تقنطو من رحمت اللہ کا ورد کرتے ہوئے احساسِ رجائیت سے اس کی طرف بڑھنے لگے کہ یہی آیت غم و آلام کے مارے ہوئے خطا کاروں کو تسکین کی نعمتِ عظمیٰ ارزانی کرتی ہے۔ میں نے اکثر فضلا سے یہ سن رکھا ہے کہ بیت اللہ شریف پر پہلی نظر پڑتے وقت جو دعا زبان سے نکلتی ہے اللہ رب العزت کی شانِ غفور الرحیمی اسے ضرور شرفِ قبولیت بخشی ہے۔ میں نے نہاں

خانہ دل و دماغ میں دعاؤں کی ایک ترتیب سجا رکھی تھی کہ فلاں فلاں مقام پر اپنے مالک و خالق کے حضور فلاں دعا مانگوں گا۔ آج سفر نامہ حجاز تحریر کرتے وقت مجھے دل کی بات زبان پر لانا پڑ گئی ہے۔ میں ہرگز نہیں چاہتا تھا کہ دعاؤں کے ضبط و ترتیب میں غفرانِ طلبی کے علاوہ پہلی دعا کون سی مانگوں گا۔ مگر آج واقعات کی گرہ کشائی کرتے وقت اپنے رفقا اور کرم فرماؤں کے تجسس کو فحش قواعد میں اسیر نہیں رکھنا چاہتا۔

میں نے بیت اللہ شریف پر پہلی نگاہ پڑتے ہی جو دعا مانگنے کا عزم کیا ہوا تھا وہ اپنے چھوٹے بھائی مخلص ویاور اور پیکر ایثار محمد اصغر ایڈووکیٹ کے لیے اولاد کی بھیک مانگنا تھا۔ میرے نزدیک باقی دعاؤں کی حیثیت ثانوی تھی۔ بہر حال خجالت و شرمندگی کا بوجھ اپنے ناتواں کندھوں پر اٹھائے ہوئے اللہ کا یہ خاطر و عاصی بندہ گردن جھکائے دالان سے گزر کر سیڑھیوں پر پہنچا۔ پہلی سیڑھی پہ پاؤں رکھا اور نگاہ اٹھا کر بیت اللہ شریف کی طرف دیکھا تو بیتِ خداوندی سے لرزا اٹھا۔ جلالِ شہنشاہِ ارض و سماں نے وجود پر ایسی لرزش پیدا کر دی کہ زبان گنگ، آنکھیں خیرہ اور حواس مختل ہو گئے۔ فنِ نقابت پہ نازاں خطیب اپنی سلاستِ گفتار اور طلاقتِ لسانی کی موشگافیاں کھو بیٹھا؛ شاعر اوزان و بحر اور ردیف و قافیہ کی تیکنیک کو یک لخت فراموش کر بیٹھا۔ الفاظ و معانی کا وہ تلاطم جو ادبی محافل میں بادلوں کی طرح اٹھاتا اور سامعین کے ذہنوں میں ارتعاش برپا کر دیتا اس سے دل و دماغ عنقا نظر آنے لگے۔ دعاؤں کے موتیوں کی وہ لڑیاں جو میں تمام راستے میں دستِ دعا پہ سجاتا رہا دانہ دانہ ہوتی نظر آئیں۔ خوفِ خداوندی نے ایسا عالم بے خودی طاری کر دیا کہ اپنے وجود کا احساس تک نہ رہا۔ اہلیہ نے بازو سے پکڑ کر جھنجھوڑا کہ ہوش کرو، اس معدنِ جود و سخا اور منبعِ عطا کے دربارِ اقدس میں کھڑے ہو جو دنیا والوں کے شکوے سن کر بھی درِ عطا باز رکھتا

ہے۔ اہلیہ نے مجھے بازو سے پکڑ کر دیوانگی کے عالم سے نکالنے کی کوشش کی۔ اب آہستہ آہستہ بیت اللہ شریف کا وہ خوف جس نے سر سے پاؤں تک سارے وجود کو لرزا کر رکھ دیا تھا کسی حد تک کم ہونے لگا تھا۔

ہم سیدھے ایک دوسرے کا ہاتھ تھامے حجرِ اسود کے سامنے پہنچ گئے۔ یہاں سے اللہ کا نام لے کر طواف شروع کر دیا۔ فرزانہ ان توحید کا جم غفیر اپنے آقا کے حضور حاضر تھا۔ ہم بھی اس انبوہ جاں بزاں میں شامل ہو گئے جو اللہ کے اس محبوب کے گھر دیوانہ وار چکر لگا رہا تھا جسے جناب ابراہیم خلیل اللہ اور حضرت اسماعیل ذبیح اللہ نے اپنے مبارک و متبرک ہاتھوں سے تعمیر کیا تھا اور تعمیر کرنے کے بعد اپنے مٹی والے ہاتھ اٹھا کر یہ پرتا شیر اور گداز آفریں دعا مانگی تھی۔ ربنا و ابعث فیہم رسولا ۵ اے خدائے عزوجل اس چراغِ راہ ہدیٰ کو تعمیر میں نے کیا ہے اب اس کو آباد کرنے والا رسولِ ذیشان تو بھیج دے جو تزکیہٴ نفس بھی کرے اور وادیِ ظلمات میں بھٹکنے والوں کو نشانِ منزل بھی عطا کر دے۔ بیت اللہ شریف کی دیواروں نے تعمیر کے دن سے لے کر آج تک امتدادِ زمانہ سے کئی نشیب و فراز دیکھے ہیں۔ متعدد مرتبہ یہ سیلابی ریلوں کی نذر ہونے کے علاوہ کئی سفاکانہ حملوں سے متاثر ہو چکی ہیں اور پھر وقتاً فوقتاً سلاطینِ وقت اپنے ذوق کے مطابق تعمیر کی متبرک سعادت حاصل کرتے رہے ہیں۔

ان واقعات میں دو واقعے زیادہ ہولناک پس منظر رکھتے ہیں۔ ایک ابرہہ کی بیت اللہ شریف پر چڑھائی جس میں قادرِ مطلق نے اپنے گھر کی پاسبانی کا فریضہ خود انجام دیا۔ چھوٹے چھوٹے پرندوں (ابابیل) کے پنچوں کے ذریعے کنکریوں کی برسات نے انسانوں اور ہاتھیوں کے لشکرِ جرار کی سطوت و جبروت کو فنا کر کے رکھ دیا اور قیامت تک کے

فراعنہ اور نمرود ان وقت کے غرور و تمکنت کو کھائے ہوئے بھوسے سے تعبیر کرتے ہوئے سورہ فیل نازل کی جسے پڑھ کر وقت کے آمروں کی پیشانیوں پر پسینے آتے رہیں گے۔

عبداللہ بن زبیرؓ کو بڑے اذیت ناک طریقے سے شہید کیا گیا۔ جب انھوں نے یزید کی بیعت سے انکار کر کے حرم میں پناہ لی تو شقاوت کے اس پیکر (یزید) نے خانہ کعبہ پر سنگ باری کروادی۔ غالباً انھیں عبرت انگیز واقعات سے متاثر ہو کر ایک شاعر نے بڑے درد مندانہ طریقے سے منظوم باثرا ت بیان کیے۔

مرے رسولِ مکرمِ محمدِ عربیؐ

ترے حضور یہ فریاد لے کے آیا ہوں

حرم پہ اہلِ حرم نے جو ظلم ڈھائے ہیں

اسی ستم کی میں رُوداد لے کے آیا ہوں

بات ذرا دور نکل گئی۔ آئیں اپنے قارئین کو ایک بار پھر طواف کی ان جذباتی

کیفیات کی طرف لے چلوں جس میں بلند آواز میں نالہ و شیون اور آہ و زاری کے ساتھ

ساتھ حضورِ حق میں تسبیح و تقدیس کے زمزمے بلند ہوتے ہیں۔ مطاف میں بے تابانہ پاؤں

اٹھتے نہیں اٹھائے جاتے ہیں۔ مردوزن کی چیخ پکار، تہلیل میں رچی بسی سانسوں کی مہرکار اور

بے کراں جذبوں کی یلغار انسان کو اندر سے ہلا کر رکھ دیتی ہے۔ پہلا چکر اسی جگہ مکمل ہوا

جہاں سے طواف شروع کیا تھا۔ اہلیہ بے تاب تھی کہ بوسہ گاہِ مصطفیٰ ﷺ (حجر اسود) کا

حضور ﷺ اور آپ کے رفقا کے تتبع میں ضرور بوسہ لیا جائے۔ ہم نے ایک دوسرے کا ہاتھ

تھاما ہوا تھا کہ ہجومِ خلائق میں ایک بار بچھڑ جانے کے بعد پھر فوری طور پر دوبارہ رفاقت کا

نصیب ہونا محال ہوتا ہے۔ میں نے اہلیہ کے اصرار پر اس عظیم پتھر کے قریب جانے کی

کوشش کی جس کو چومتے وقت شاہکار رسالت سیدنا عمر فاروقؓ نے وہ تاریخی الفاظ کہے تھے

جو قیامت تک عشاقِ درِ مصطفیٰ ﷺ کو گراتے رہیں گے کہ اے حجرِ اسود! تو فقط ایک پتھر ہے۔ تجھے صرف اس لیے چوم رہا ہوں کہ آقائے گیتی پناہ ﷺ نے تجھے بوسہ دیا ہے ورنہ تو محض ایک پتھر ہی تو ہے۔ قربان جاؤں اس فداکارِ نبوت پر جس کی زبان سے نکلا ہو ایہ جملہ حضور ﷺ سے محبت کی علامت و آئینہ دار بن گیا۔ اس مرکزِ عقیدت و ارادت (حجرِ اسود) کی تنصیب بھی شعور و ادراک کے دائمی تاج دار آقا و مولیٰ حضور سید دو عالم ﷺ کی لامثال فراست و تدبیر کا عکاس ہے اور سرکارِ رسالت مآب ﷺ کے اس حسن تدبیر کے سامنے دنیا بھر کے افلاطونِ دانش کدہ حقائقِ قیامت تک سرنگوں رہیں گے۔ اگر آپ ﷺ حجرِ اسود کی تنصیب کا یہ خوب صورت فیصلہ نہ فرماتے تو خونِ آشامی اور قتل و غارت گری کا وہ طوفانِ بدتمیزی بپا ہوتا جو تاریخِ عالم کے دردناک واقعات میں سرفہرست ہوتا۔ شاعرِ عزت نشیں ساغر صدیقی یاد آگئے۔

ایک امی نبیؐ کو اے ساغر

تاجِ دارِ شعور کہتا ہوں

دوسرا چکر شروع کیا تو دل کی دنیا میں نیا تلامب بپا ہو گیا۔ میں غریقِ بحرِ استغراق ہونے لگا۔ میں اہلیہ کو ساتھ لے کر فدایانِ حق اور پرستارِ انِ توحید کی صفوں کو چیرتا ہوا حطیم میں داخل ہو گیا۔ راستہ خود بخود بنتا گیا۔ شاید رحمتِ خداوندی کو اپنے عاصی پر رحم آ گیا۔ ہم نے رحمت کے اس پرنا لے میں داخل ہو کر نوافل ادا کیے جہاں دعا کی قبولیت کا حتمی امکان ظاہر کیا گیا ہے۔ حطیم میں نوافل کی ادائیگی نے وہ سکون بخشا جو دنیا بھر کی ثروت و حشمت بھی عطا نہیں کر سکتی۔ حطیم سے نکلے، طواف دوبارہ شروع کیا تو کعبے کی دیواریں اپنی طرف کھینچنے لگیں۔ ربِّ کائنات نے ان دیواروں میں ایسی مقناطیسیت بھردی ہے گویا ان سے جدائی تو ایک طرح کا پیامِ قضا بنتا نظر آتا ہے۔ دوسرے چکر میں طواف کرتے ہوئے میں

ملتزم سے چمٹ گیا۔ گناہوں سے معمور اپنے سینے کو ملتزم سے لگا کر اتنا رویا کہ حالت غیر ہونے لگی۔ اشکوں کی روانی سے احرام کا اگلا حصہ بھگ گیا۔ اس مقام پر انسانی سسکیاں ایک عجیب منظر پیدا کرتی ہیں۔ یہی چیخیں اور آہ وزاری مغفرت کے طلب گاروں کا عظیم اثاثہ ہوتی ہیں۔ جس دل میں جتنا گداز ہو گا قبولیت کے لیے اتنا ہی مؤثر ثابت ہوگا۔

اہلیہ ملتزم سے چمٹی ہوئی تھا اور میں نے بیت اللہ کی چوکھٹ کو تھام رکھا تھا۔ نیاز و ناز کا ایسا لطیف منظر نجانے اب زندگی بھر نصیب ہو سکے گا یا نہیں۔ شانِ غفور الرحیمی نے میرے دامنِ خطا کو مغفرت کے احساس کی دولت سے بہرہ یاب کر دیا۔ یوں محسوس ہوا جیسے پردہ غیب سے آواز آ رہی ہو: تباخر! مایوس نہ ہونا اور نہ ہی چند کلیوں کی طلبی پر قناعت کرنا، یہاں تو شانِ رحمتِ علاجِ تنگیِ داماں کرتی ہے۔۔۔ یہاں فقر کو شکوہِ خسروی اور عجز کو آسمان کی رفعت نصیب ہوتی ہے۔ کافی عرصہ ملتزم سے چمٹے رہنے کے بعد حجرِ اسود کے سامنے آیا تو پھر بوسہ لینے کی تمنانے بے چین کر دیا۔ جونہی ہم ایک دوسرے کا ہاتھ تھامے قریب پہنچے تو فرزند انِ توحید کے ایک بے قابو ریلے نے ہمیں پھر دس قدم پیچھے دھکیل دیا۔ اس جذباتی منظر کو دیکھتے ہوئے دور سے ہاتھ کے اشارے سے بوسہ لینے پر اکتفا کر لی کہ طواف کے ضوابط نے اجازت دے رکھی ہے۔ دورانِ طواف میں نے ایک بات کو شدت سے محسوس کیا کہ چرخِ نیلی فام کے نیچے اور اس کائناتِ ارضی پر کعبۃ اللہ وہ واحد عبادت گاہ ہے جہاں مردوزن کے اختلاط کو عبادت میں شمار کیا گیا ہے۔ دنیا بھر سے حسین ترین چہرے سمٹ سمٹ کر یہاں جمع ہوتے ہیں اور کندھے سے کندھا ملا کر فیوض و برکات سمیٹتے ہیں حالاں کہ رخِ جمالِ مہ و شماں سے حجابات اٹھے ہوتے ہیں مگر جلالِ کبریا کے خوف سے کشتگانِ شمعِ توحیدان کی جانب آنکھ تک اٹھا کر نہیں دیکھتے۔

یہاں دل انسانوں پر فدا ہونے کے بجائے رحمتِ خداوندی کے اسیر ہوتے ہیں

اور اس کے کرم پر بے ساختہ فدا ہو ہو کر ٹکڑے ٹکڑے ہو جاتے ہیں۔ کسی کو غمزہ خوباں سے حظ اٹھانے کی فرصت نہیں ہوتی۔ غلغلہ توحید میں وہ جذباتی شدت ہوتی ہے کہ دنیا کے لطائف و عجائبات یکسر فراموش ہو جاتے ہیں۔ اللہ کی کبریائی کا ڈنکا چارسونج رہا ہوتا ہے۔ شش جہت اللہ کی انوار و تجلیات کی بارش نظر آتی ہے۔ جوں جوں خجالت و ندامت کے آنسوؤں کی برسات میں تیزی ہوتی چلی جاتی ہے خدا کی رحمت بخشش کی نوید جاں فزا لیے اسے سرعت سے چہار جانب کھڑی نظر آتی ہے۔ اس کا بے حد و حساب کرم حقیقتاً سامنے رقصاں نظر آتا ہے۔ بار بار یہ احساس دل میں جاگزیں ہونے لگتا ہے کہ فی الواقع بارگاہ رب العزت میں کھڑا ہوں یا خواب دیکھ رہا ہوں مگر استغفر اللہ من کل ذنب و اتوب الیہ کی گونج نے آنکھوں سے پردے ہٹا کر حقیقت سے آشنا کیا کہ تم اس وقت واقعاً مجسم صورت میں اس بیت اللہ کی زیارت سے مشرف ہو رہے ہو جس کی آرزو مہد سے لحد تک ہر مسلمان ہمہ وقت دل میں لیے رکھتا ہے۔ میرا دل بار بار احساسِ شکر سے لبریز ہو جاتا کہ رحمن و رحیم خدا نے ایک ذرہ بے مایا پر کتنا کرم کیا ہے کہ اپنے در کی حاضری کے لیے ایک ارزل و اسفل کو عز و شرف بخشا۔ ہائے اللہ کی توحید کا ایک نابینا پرستار اقبال عظیم کس وقت یاد آ گیا۔

آنکھوں میں نمی دل میں کسک لب پہ دعائیں
سائے میں ترے بیٹھے ہیں رحمت کے طلب گار
تو سینہ دنیا کا دھڑکتا ہو دل ہے
دامن میں نہاں تیرے جہانوں کے ہیں اسرار
ان سجدوں کی قیمت نہیں کونین کی دولت
ہو جن کے مقدر میں ترا سایہ دیوار

اللہ اللہ! اپنے مقدر پہ نازاں یہ حقیر و عاجز بندہ طواف جاری رکھے ہوئے تھا۔
 مقامِ ابراہیم کے قریب سے گزر کر ہر بار خلیل اللہ کے پاؤں مبارک کی زیارت کرتا۔
 بیت اللہ شریف کے اس مؤسس عظیم پیغمبر کا نقشِ نعلین دل کو فرحت عطا کرتا ہے۔ قلب و نظر
 نے پہل مرتبہ طواف میں جو لذت و انبساط محسوس کی حقیقت یہ ہے کہ اس کے اظہار کے
 لیے دنیا بھر کے لفظوں کی جھولیاں خالی دکھائی دیتی ہیں۔ ساتوں چکر مکمل کرنے کے بعد
 مقامِ ابراہیم پر نوافل ادا کیے۔ پہلی رکعت میں سورہ فاتحہ کے بعد سورہ کافرون اور دوسری
 رکعت میں سورہ اخلاص کی تلاوت کی جاتی ہے۔ یہی وہ دونوں سورہ مبارکہ ہیں جو غیر
 اللہ کے تصور کی کلیتہً نفی کرتی ہیں اور ہر قسم کے نخلِ شرک کی جڑ کاٹ کر رکھ دیتی ہیں۔
 مشرکین مکہ نے جب حضور ﷺ سے (العیاذ باللہ) عقائد پر سودے بازی کی فتیح کوشش کی
 اور یہ پیشکش کی کہ پرستش کے تصور پر ہماری شرائط پر سمجھوتا کر لیں تو خدائے لم یزل نے سورہ
 کافرون نازل کر کے ان کے عقائدِ باطلہ پر کاری ضرب لگائی کہ اے رسولِ کائنات! ان
 مشرکوں سے کہہ دیجیے کہ میں اپنے آقا کی عبادت کروں گا اور تم اپنے معبودِ الباطل کی پوجا
 کرو۔ میرے لیے میری اور تمہارے لیے تمہاری راہ ہے اسی طرح سورہ اخلاص (جسے
 قرآن کا مغز کہا گیا ہے) میں بھی یہی توحید کا تصور اجاگر کیا گیا ہے کہ اس بے نیاز خالق کی
 ذات و صفات میں کسی کو شریک کرنا ناقابلِ معافی جرم ہے۔ توحید کا یہ خوب صورت عقیدہ
 عرب ممالک میں تو کسی حد تک دنیاوی آلائشوں سے منزہ ابھی تک پایا جاتا ہے۔ یہی وجہ
 ہے کہ اس کے فیضان و برکات سے ان کالِق و دق صحرا بھی سونا اگلتا ہے اور مبداءِ فیاض
 نے انھیں تیل کی دولت سے بھی اس وافر انداز میں مالا مال کر دیا ہے کہ انھوں نے
 دولت و ثروت کی کثرت کی وجہ سے عیش و عشرت کو زندگی کا پیمانہ سمجھ لیا ہے۔ اگرچہ تمدنی

طور پر وہ بھٹک گئے ہیں لیکن شرک سے نفرت ابھی تک ان کی گھٹی میں پڑی ہے مگر ہمارے ملک میں ایک تو روز بروز فرقہ وارانہ کشیدگی بڑھتی چلی جا رہی ہے اور اپنے اپنے عقائد کو مبنی برحقیقت ثابت کرنے کے لیے آیات قرآنی کو اپنی تاویلات کا کھلونا بنایا جا رہا ہے۔ دوسرے یہ کہ توحید کے شفاف مسلک اور نظریے میں ابہام پیدا کر کے مختلف داؤ بیچ اختیار کرتے ہوئے اپنا اٹو سیدھا کرنے کی کاوشیں جاری ہیں۔ پیشہ ور خطیبوں نے آج تک سورہ اخلاص یا سورہ کافرون تلاوت کر کے اس میں پائے جانے والے مضامین پر بحث نہیں کی۔ اپنے فن خطابت کا مظاہرہ دکھانے کے لیے ایسی آیات کا چناؤ کیا جاتا ہے جن سے واقعات کا تنوع اور تسلسل پیدا ہونے کا امکان ہو۔ یہی وجہ ہے کہ ہم ہیروں اور جواہرات کے امین ہونے کے باوجود سنگ ریزوں کی تلاش میں سرگرداں ہیں۔ ہم بد بیضا اور عصائے موسوی کے حامل ہونے کے باوجود رسیوں کے پیچھے بھاگ رہے ہیں۔

کعبۃ اللہ میں حاضری براہ راست اللہ اور بندے کا معاملہ ہوتا ہے۔ یہاں جو شخص بھی صرف سیاہ غلاف میں ملبوس کعبۃ اللہ کی دیواروں کی زیارت کے لیے آتا ہے مگر سینہ بتوں اور دنیاوی خداؤں کی محبت سے لبریز ہوتا ہے، ملائکتہ الحرمین اس کی اس رسی عبادت کو اس کے منہ پر مارتے ہیں۔ اس کی آنکھوں سے چمک اور چہرے سے نور چھین لیا جاتا ہے۔ وہ واپس لوٹتا ہے تو نہاں خانہ دل سوز یقیں کی حرارت سے محروم ہوتا ہے۔ میں جانتا ہوں کہ نعمۂ توحید کی لے پر رقص کرنے والوں کو مادیت گزیدہ لوگوں کی نفرت کا نشانہ بننا پڑتا ہے مگر مجھے بڑی معذرت سے عرض کرنے دیجیے کہ میں اگر اللہ کے گھر میں جا کر حقیقی محسوسات کو کسی مصلحت کی بھینٹ چڑھا دوں تو بہت بڑی نا انصافی ہوگی اور میدانِ حشر میں جواب دہی کے کڑے امتحان سے بھی گزرنا ہوگا۔ ارمغانِ حجاز کے خالق

حضرت علامہ اقبال یاد آگئے۔

ازاں نمرود با من سرگراں است

بہ تعمیرِ حرم کوشیدہ ام من

ترجمہ: نمرود مجھ سے اس لیے خفا ہے کہ میں نے کعبے کی تعمیر شروع کر دی ہے۔

مقامِ ابراہیم پر نوافل ادا کرنے کے بعد اجیب دعویٰ الداع اذا دعان کی حیات بخش نوید عطا کرنے والے خدائے بزرگ و برتر کے حضور دستِ دعا بلند کر دیا۔ جسم کو احرام کے سفید لباس سے ڈھانپ رکھا ہو؛ بیت اللہ شریف سامنے؛ گوشہائے چشم سے آنسو ڈھلک رہے ہوں؛ نیاز و ناز کی اس بے کرانہ کیفیت کو کوئی صاحبِ دل جوہری ہی سمجھ سکتا ہے۔ الفاظ و معانی کا وہ سیلِ بے کراں جو بیت اللہ کی ہیبت سے دل و دماغ سے بھک سے اڑ گیا تھا اب اس مقدس ترین ماحول سے مانوس ہونے کے بعد دوبارہ عود کر آیا۔ دعا کی مالا کے وہ دُر ہائے آبِ دار جو داخلے کے وقت ادھر ادھر بکھر گئے تھے ایک ایک کر کے خود بخود ترتیب سے جڑنے لگے۔ میں نے دعا شروع کی تو آنسوؤں کا سیلِ بے کراں اُٹھ آیا۔ میں نے عرض کی :-

اے خالقِ کون و مکاں!.....

اے دستگیرِ بے کساں!.....

اے خزاں دیدہ گلستانوں کو خلعتِ برگ و بار عطا کرنے والے!.....

اے آفتابِ عالم تاب کو تابانی سے فیض یاب کرنے والے!.....

اے چشمِ قمر کو حسن و رعنائی بخشنے والے!.....

اے موسمِ برسات میں آسمان کی رفعتوں کو قوسِ قزح کی زیبائی دینے والے!.....

اے کہکشاں کو مسج و مقفع حسن و توانائی بخشنے والے!.....

اے بھٹکے ہوئے آہو کو حرم کی دیواروں سے آشنائی کی دولت سے بہرہ یاب کرنے والے!

اے گل خنداں کو نسیم صبح کے خرام سے آشنائی عطا کرنے والے!.....

اے پھرے ہوئے سمندر کی تلاطم خیز موجوں کو اپنی حکمت سے کناروں کی حدود تک مقید

کردینے والے!.....

اے برگ گل کی تشنگی کو شبنم کے موتیوں سے مٹا دینے والے!.....

اے پتھروں میں موجود حشرات کو رزق وافر دینے والے!.....

اے کراتِ فلکی کو گردش میں لا کر اشرف المخلوقات کے تابع بنا دینے والے!.....

اے متعفن اذہان کو اوس کے نم اور چنبیلی کے پیرہن سے مسحور کر دینے والے!.....

اے ہوائے کبر و غرور سے سرشار دماغوں کو انکسار و مسکنت کا تحفہ بخشنے والے!.....

اے تدبر کو روشنی، عشق کو جولانی، عقل کو منزل فراست، حکمت کو توانائی، شعور کو بالیدگی،

جنون کو فراغت، جذبہ تعمیر کو تسخیر، ظلمت کو تابندگی، ثروت کو قناعت، آلودہ فسق دماغوں کو

دولتِ تقدیس، ذرہ صحرا کو آفتاب کی درخشندگی، جہالت کو ذوقِ بندگی، بندگی کو رخشندگی،

کثافت کو لطافت، لطافت کو عنایت، عنایت کو اپنی چشمِ عنایت کا پیرہن دینے والے!

اے وقت کے ہامانوں اور شدادوں کو پیامِ فنا دے کر زمیں بُرد کر دینے والے!.....

اے پڑمردگی و مایوسیت کو رجائیت میں تبدیل کر دینے والے!.....

اے اشکِ ندامت کو رحمت و بخشش کے گہرہائے تاب دار میں بدل دینے والے!.....

اے مایوسی و ناامیدی کو مسرت و شادمانی کا روپ دینے والے!

آج اپنے اس خاطر و عاجز بندے پر رحمت کی نظر کر.....

اس ہیچ مداں کے کردہ و نا کردہ گناہوں سے درگزر فرما۔ مجھے عرصہ چھ سال سے لاحق عارضہ جگر سے شفا کے کاملہ عطا فرما۔ میرے دل کی دھڑکنوں کو سوز و سازِ رومی اور ہیچ و تابِ رازی کا اسیر بنا دے۔ میرے جرمِ خانہ خراب کو اپنے عفو بندہ نواز میں چھپا کر مغفرت کی نوید جاں بخش عطا فرما۔ مجھے بروزِ حشر صاحبِ مقامِ محمود صلی اللہ علیہ وسلم کے دامنِ رافت سے وابستگی کی نعمت سے بہرہ یاب کر۔ مجھے لواءِ الحمد کا سایہ عاطفت عطا فرما۔ میدانِ محشر میں تہمتِ آفتاب سے محفوظ فرما کر ساقی کو صلی اللہ علیہ وسلم کے دستِ جود و سخا سے آبِ کوثر کی نعمتِ عظمیٰ ارزانی کر۔۔۔ میری طاقتِ لسانی کو حسنِ رفتار، میرے قلم کی روانی کو باوقار بنا دے، میرے ذوقِ بندگی کو اپنی شانِ الوہیت سے کما حقہ آگہی کی دولت عطا کر۔ مجھے بیت اللہ شریف کی زیارت کا ذوقِ جنوں عطا کر کے خاکِ رہِ حجاز بنا دے۔ غلافِ کعبہ سے ٹپکنے والے جلال و تجلیات کا واسطہ میرے بے ریا اور غم گسار بھائی محمد اصغر کو اولاد کی نعمت سے نواز دے۔ اس کے رزق کو اتنی کشادگی عطا کر کہ اس کا دستِ طلب کسی اور کے سامنے نہ پھیلے۔ اس کے دماغ کی توانائیوں کو آسمان کا ارتقاع بخش دے۔ اعصابی طور پر علیل قبلہ والد صاحب کو صحتِ کاملہ سے نواز دے۔ ان کے حوصلوں کو ولولہ جاودانہ عطا کر دے۔ میری تہجد گزار پاک باز و پاک نگاہ والدہ محترمہ کا سایہ عاطفت تادیر سلامت رکھ کہ ان کی دعاؤں کی اثر انگیزیوں اور سرتجِ حدِ رفتار نے میرے جگر پر حملہ آور بیماری کی شدت کو اس طرح روک رکھا ہے جس طرح رمضان المبارک میں تخریبی سوچوں کو پابندِ سلاسل کر دیا جاتا ہے۔ ان کے دستِ برودت کے لمس سے میرے قلب و جگر

کو جو فرحت پہنچتی ہے اسے تا حشر میرے لیے پائندگی عطا فرما۔ میری ہمشیرگان، تمام اعزہ و اقارب، میرے کالج کے تمام رفقا و احباب، اہل محلہ بشمول میرے بچپن کے دوستوں کو اپنی عنایات سے بہرہ یاب فرما۔

ستائیسویں رمضان المبارک کی شب کو معرض وجود میں آنے والی حضرت قائد اعظمؒ کی خوب صورت امانت ملک پاکستان کی حفاظت فرما۔ اس کے دشمنوں اور حاسدین کے زخمِ چشم سے محفوظ فرما۔ میرے ملک کے ایٹمی اثاثوں کو اپنی حفظ و امان میں رکھ۔ اُمتِ مسلمہ کو نیل کے ساحل سے لے کر تا بخاک کا شغری ایمان و ایقان کی دولت عطا کر کے ایک مرکز پہ متحد کر دے۔ میرے وطن کی پستیوں کو ہمدوشِ ثریا کر دے۔ میرے ملک کے رہنماؤں کی عقل پر پڑے ہوئے پتھروں کو ہٹا کر انھیں ایسی بصیرت و بصارت سے مالا مال کر دے جس کی روشنی میں وہ ہمارے ازلی دشمن ہندوستان کی عیاری کو سمجھ سکیں۔ ہمارا دشمن ہندو میرے وطن عزیز کو پانی کی بندش کے ذریعے لقمہ و دق صحرا بنانے پر تلا ہوا ہے؛ اس کے ناپاک منصوبوں اور ارادوں کو خاک میں ملا دے۔

یہ دعا کیا تھی، ایک معصیت آلودہ (مگر ایک ایسا خوش مقدر انسان جسے آقا کی نظرِ کرم نے چن لیا تھا اور بیت اللہ کے دیواروں کے سائے میں بیٹھنے کی سعادت بخشی) کا نذرانہ وجدان تھا۔ میں نے جو نہی دعا ختم کی یوں محسوس ہوا جیسے ملائکہ الحرمین آسمان سے قبولیت کی حیات بخش نوید لے آئے ہوں۔

اپنے خدا سے مانگے تھے رحمت کے چند پھول

سارا چمن دعاؤں کی ڈالی پہ رکھ دیا

اپنے خالق و مالک کے حضور عجز و نیاز کا نذرانہ پیش کرنے کے بعد ہم سیدھے حضرت حاجرہ کے نیک طینت اور سعید فرزند سیدنا اسماعیلؑ کی معصوم ایڑیوں سے پھوٹنے والے چشمہ صافی زم زم کے پاس گئے۔ طواف کی وجہ سے تشنگی حد سے بڑھی ہوئی تھی۔ زم زم پیا تو جسم کے رگ و پے میں تو انائی اور فرحت چھلکتی محسوس ہونے لگی۔ اتنی لطافت و لذت جہاں بھر کے ملک شیکوں اور تازہ جوسوں میں کہاں جو اسماعیلؑ اور حاجرہ کی یادگار میں پائی جاتی ہے۔ اس ضمن میں عاشقِ خاک بطحا حضرت شورش کاشمیریؒ نے ”شب جائیکہ من بودم“ میں حضور ﷺ کا یہ فرمان تحریر کیا ہے کہ ”مومن اور منافق کو ایک دوسرے سے جو چیز امتیاز بخشتی ہے وہ آب زم زم کو سیراب ہو کر پینا ہے، منافق دو چار گھونٹ پراکتفا کرتا ہے جب کہ مومن خوب سیر ہو کر پیتا ہے“۔ زم زم امراض کے لیے ایسا زبردست تریاق ہے کہ جس مقصد کے لیے پیا جاتا ہے وہ مقصد پورا ہو جاتا ہے اور اسی مرض کے لیے کارگر ثابت ہوتا ہے۔ میں گھر سے چلا تو مجھے بو اسیر کی شکایت تھی جو نہی اس اکسیر آب حیات کے قطرات جسم میں داخل ہوئے اس تکلیف سے آنا فانا نجات مل گئی۔ نظامِ انہضام زندگی بھرا اتنا درست نہیں ہو اجتنا زم زم کی برکات سے ہو گیا۔ ہم دونوں نے جی بھر کر پیاس بجھائی۔ میں نے زم زم سے لبالب دو تین گلاس اپنے جگر پرائنڈیل دیے تاکہ دونوں طرح سے اس کے اثرات سے فیض یابی ہو سکے۔ اہلیہ کو بھی دو تین موزی امراض نے گھیرا ہوا تھا جس میں شوگر، یرقان اور بلڈ پریشر شامل ہیں۔ اس نے زم زم نوش کرتے ہی کہا کہ میرے معدے کے نظام کو اتنی آسودگی کبھی میسر نہیں ہو سکی تھی۔

اللہ رب العزت کا اپنے ان بندوں کے لیے یہ اتنا لا جواب تحفہ ہے جنہیں

حاضری کے لیے طلب کیا جاتا ہے۔ صدیوں سے اُبلنے والے اس نایاب اور نادر الوجود

چشمے کی روانی میں آج تک ایک لختے کے لیے بھی ٹھہراؤ نہیں آیا۔ یہ انسانی جسم میں پائی جانے والی مختلف لا علاج بیماریوں کا ایسا گراں مایہ اور مفت علاج ہے، یورپ کے میدانِ طب کے بڑے بڑے محقق اور شعبہ سائنس کے نامور جگادری اس کا جواب پیش کرنے سے قاصر ہیں۔ حال ہی میں اردو ڈائجسٹ میں شائع ہونے والی مراکش کی ایک دولت مند خاتون (جو پہلے طوائف تھی اور جسم فروشی کے قبیح دھندے میں ملوث تھی) کی بیماری اور شفا یابی کی داستان میں نے خود پڑھی ہے۔ اس جنسی لذت آفرینی کے دوران اسے سکین کینسر کا مرض لاحق ہو گیا۔ چونکہ روپے پیسے کی افراط تھی اس لیے طویل عرصہ تک امریکہ اور برطانیہ کے معروف ہسپتالوں میں زیر علاج رہی مگر افاقہ نہ ہو سکا۔ بالآخر شوہر کے مشورے سے مکہ المکرمہ گئی اور وہاں ایک ماہ قیام کیا۔ دورانِ قیام وہ روزانہ دن میں تین مرتبہ زم زم سے غسل کرتی اور سیر ہو کر پیتی۔ جب وہاں سے لوٹی تو کینسر کا خاتمہ ہو چکا تھا۔ خدائے عزوجل کی اس کرم فرمائی پر دل سے اظہارِ تشکر کیا، بحرِ عصیاں میں لتھڑی ہوئی زندگی سے توبہ کی اور شفا یابی حاصل کی۔ یہ ایسے روشن حقائق ہیں جن کے سامنے شفا خانہ یورپ کے اربابِ بست و کشاد دم بخود نظر آتے ہیں۔

بہر حال زم زم سے سیرابی کے بعد ہماری کیفیت اشعار کی صورت میں کچھ اس طرح بیان کی جاسکتی ہے۔

زم زم پیا تو ایسے لگا جیسے ڈھل گئی
ساری کثافتیں جو تھیں دل پر جمی ہوئی
اک موجِ سلسبیلِ رگ و پے میں ڈھل گئی
تاریک قلب و جاں میں عجب روشنی ہوئی

زم زم کے آبخار کے ساتھ ہی جو یندگانِ رحمتِ حق تقلیدِ حضرت حاجرہ میں

سعی صفا و مروہ میں مصروف تھے۔ ہم بھی اس ابدی سعادت میں شامل ہونے کے لیے ان الصفا و لمروہ من شعائر اللہ کی جانب چلے گئے۔ یہ وہ عظیم مقام ہے جہاں حضرت حاجرہ اپنے فرزند ارجمند حضرت اسماعیل کی معصومانہ تشنگی کو برداشت نہ کر سکیں اور پانی کی تلاش میں وادی غیر ذی زرع میں سرگرداں رہیں۔ گلاب و چنبیلی اور گل و نسترن کے ہزاروں پیراہن جناب اسماعیلؑ کی والدہ ماجدہ کے نعلین کی خرامِ ناز پر نثار ہوتے رہیں گے اور پھر ابد تک عشاقانِ حرم اس اندازِ خرام پر دیوانہ وار قربان ہوتے ہوئے سعی کا مبارک فریضہ انجام دیتے رہیں گے۔ میں اس دلفریب ادا کی تقلید میں فدایانِ توحید کے قافلے میں فخر و مباہات سے شامل ہو گیا جو ابد تک رواں دواں رہے گا۔ صفا سے مروہ تک ایک چکر مکمل ہوتا ہے اور مروہ سے صفا تک دوسرا۔ اب وہ لقا و دق صحرا کہاں جس پر حاجرہ دوڑیں اور ان کے قدمِ میمنت لزوم نے انھیں رشکِ ارم بنا دیا۔ سلاطینِ عرب نے اب اس جگہ پر چھت ڈال کر نیچے قیمتی پتھر لگا دیا ہے۔ البتہ اس جگہ کی تخصیص ضرور کر دی ہے اور اوپر سبز قمقموں سے معلوم ہوتا ہے کہ اتنی جگہ آپ نے دوڑ لگائی تھی۔ اس مخصوص جگہ پر مرد بھاگ کر گزرتے ہیں۔ یہاں اتنی بلند آواز سے تسبیح و تقدیس کے زمزے گائے جاتے ہیں کہ درو دیوار بھی اس کی بازگشت سے گونج اٹھتے ہیں۔ سعی کے راستوں کے دونوں طرف پلاسٹک کولروں کے علاوہ چشمے سے براہِ راست ٹونٹیاں بھی لگائی گئی ہیں تاکہ سعی کے دوران ضعیف لوگ زم زم سے پیاس بجھا سکیں۔ کولروں پر مبرد (ٹھنڈا) اور غیر مبرد (ٹھنڈک کے بغیر) تحریر ہوتا ہے۔ بعض اوقات زیادہ ٹھنڈا پانی استعمال کرنے سے گلے میں خراش پیدا ہونے کا احتمال ہوتا ہے اس لیے میں غیر مبرد ہی استعمال کرتا رہا۔ یہاں سعی کے دوران ایک عجیب واقعہ رونما ہوا جس سے مجھے احساس ہو گیا کہ بیت اللہ شریف میں فی الواقع ہتھیلی پر سرسوں

جنتی ہے اور دل کی گہرائیوں سے نکلنے والی ہر دعا قبولیت کا شرف پاتی ہے۔ اس طرح اللہ کے قاضی الحاجات ہونے پر ایمان مزید مستحکم ہو جاتا ہے۔

واقعہ کچھ یوں ہوا کہ آخری چکر میں جو صفا سے مروہ کی طرف جا کر اختتام پذیر ہوتا ہے جو نہی مروہ کی طرف جانے کے لیے آگے بڑھا، چند قدم اٹھا کر پیچھے نگاہ اٹھائی تو اہلیہ ہجومِ خلائق میں کہیں کھو گئی۔ فدا یانِ توحید کے اس ٹھاٹھیں مارتے ہوئے سمندر میں پہلے ہی روز بیمار شریکِ حیات کا گم ہو جانا ایک اذیت ناک صدمے سے کم نہیں تھا۔ میں نے جلدی جلدی وہ چکر مکمل کیا اور تلاش شروع کر دی۔ میں آدھ گھنٹہ تک دیوانوں کی طرح ادھر ادھر دوڑتا رہا۔ ابھی تک میں کسی قسم کے قواعد و ضوابط سے آگاہ بھی نہیں تھا اور نہ ابھی تک نئے موبائل نمبر حاصل کیے تھے۔ لے دے کے صرف اسی ذاتِ مشکل کشا پر بھروسہ تھا جس کی شانِ رحمت ایک شکستہ پا کو اپنے گھر تک لے آئی تھی۔ ناتوانی حدوں کو چھونے لگی۔ گوشہائے چشم سے آنسو ڈھلک کر گالوں پر ہلکی سی لیکر کھینچنے لگے۔ میں بیم ورجا کی اس کیفیت میں بیت اللہ شریف کی طرف منہ کر کے کھڑا ہو گیا۔ اس کی جلال آفریں دیواروں کو مرکزِ نگاہ بنا کر خدائے بزرگ و برتر کے حضور دستِ دعا بلند کر دیا۔ لبوں پر حرفِ شکایت (العیاذ باللہ) کی صورت میں یہ شوخ الفاظ آگئے کہ اے مصائب و آلام کی آندھیوں کا رخ پھیر کر طمانیت کی دولت اپنی مخلوق میں بانٹنے والے! اگر دس منٹ کے اندر اندر علیل و نحیف اہلیہ نہ مل سکی تو کہیں تیری دستگیری پر ایمان ہی متزلزل نہ ہو جائے۔ جو نہی میری گستاخ زبان سے یہ بے تکلف جملے ادا ہوئے (ظاہر ہے میں نے یہ گستاخی اور شوخی دامنِ رحمت سے وابستگی کا دعویٰ رکھتے ہوئے کی تھی) رب ذوالجلال کی رحمت بے کراں جوش میں آگئی۔ اس کی حمیت نے اپنے عاجز بندے کی التجا کو رد کرنا گوارا نہ کیا۔ میں دعا مانگنے کے بعد مروہ کی

جانب کوئی بیس قدم گیا تھا کہ تقریباً تین منٹ بعد پریشان حال اہلیہ مل گئی۔ اس کی آنکھوں میں بھی آنسو تیر رہے تھے۔ سچ ہے کہ اللہ کے گھر میں صدقِ دل سے مانگی ہوئی دعا کبھی رد نہیں ہوتی۔ میں نے اپنے مالک کی اس مہربانی پر سجدہ شکر ادا کیا۔

پروردگار بھی ہے وہ کارساز بھی ہے

خلاقِ دو جہاں ہے بندہ نواز بھی ہے

اس سعادت کا آخری مرحلہ سر کے بال کٹوانا ہوتا ہے۔ عورتوں کے لیے تو اس سنت کی ادائیگی سہل ہوتی ہے۔ سر کے ایک طرف سے چند بال کاٹ دیے جائیں تو وہ اس فرض سے سبک دوش ہو جاتی ہیں مگر مردوں کے بارے میں فقہاء میں دو آرا پائی جاتی ہیں۔ ایک یہ کہ وہ بھی بالوں کا کچھ حصہ کاٹ دیں تو بھی عمرہ ادا ہو جاتا ہے مگر رضائے الہی کے لیے افضل ترین سر کے تمام بال اُترے سے منڈوانا ہے۔ جن ناز آفریں لوگوں کو اپنے بالوں کی خوب صورتی اور ان کے پیچ و خم کی زیبائی کا احساس ہوتا ہے وہ چند بال کاٹتے ہیں لیکن میں نے تمام بال منڈوانے کو ترجیح دی۔

عمرے کے مناسک کی ادائیگی کے دوران تو بھوک کا احساس نہ ہوا؛ شاید اللہ کے ذکر کی کثرت و جلاوت نے سیراب کیے رکھا مگر جو نہی مناسک سے فراغت ہوئی اشتہا کی شدت سے سخت نقاہت محسوس ہونے لگی۔ یہ ایک طبی اصول ہے کہ جگر کے مریض کو ہر تین چار گھنٹے کے وقفے کے بعد کچھ ضرور کھانا پینا چاہیے۔ ہم نے ابھی تک ناشتہ بھی نہیں کیا تھا اس لیے داؤد بلڈنگ اور فلک بوس ٹاور کے قریب سے گزر کر دوبارہ الخلیل روڈ پر آگئے جہاں ہماری قیام گاہ تھی۔ میں اپنے قارئین کو بتاتا چلوں کہ حرم کے بالکل قریب باب عبدالعزیز کے سامنے موجودہ فرماں روا شاہ عبداللہ نے اپنی خصوصی نگرانی میں ایک

بلند و بالا ٹاور بنوایا ہے جس کے اوپر والے سرے پر ایک بہت بڑا گھڑیال ہے۔ اس آسمان سے چھوتے ٹاور کی طوالت کا اندازہ اس بات سے لگایا جاسکتا ہے کہ مکتہ المکرمہ سے پندرہ میل کی مسافت سے بھی وہ گاڑی میں بیٹھے بیٹھے بخوبی نظر آ جاتا ہے حتیٰ کہ اس کا وقت تک نوٹ کیا جاسکتا ہے۔ یہ ٹاور حرم شریف کے نزدیک سرود کھڑا ہے اس لیے اسے دیکھتے ہی پتا چل جاتا ہے کہ دور سے آنے والے زائرین اس وقت حرم شریف سے کتنے دور ہیں۔

کبوتر چوک پہنچ کر میں پاکستانی کھانوں والے ہوٹل تلاش کرنے لگا۔ بائیں طرف سڑک سے قدرے ہٹ کر ایک فیصل آبادی ہوٹل پر نظر پڑی۔ وہاں بہت زیادہ رش تھا۔ ایک پاکستانی فیملی کھانا کھا رہی تھی۔ اہلیہ ان کے قریب کھڑی ہو گئی اور میں کھانا لینے قطار میں کھڑا ہو گیا۔ ایک صبر آزما انتظار کے بعد دو پلیٹ سالن لیا۔ ایک میں چھوٹا گوشت اور ایک میں دال چنا۔ سالن اتنا دافر مقدار میں تھا کہ چار آدمی پیٹ بھر سکتے تھے۔ مجھے اب اندازہ ہو گیا کہ یہاں ایک آدمی کا کھانا کم از کم تین آدمیوں کے لیے کافی ہوتا ہے۔ کھانے کے بعد سیدھے دار الشریعہ ہوٹل پہنچے، غسل کیا اور احرام اتار کر شلوار قمیض پہن لی۔ اپنے مولیٰ کا شکر ادا کیا کہ اس کے فضل و کرم سے پہلے عمرے کی ادائیگی سے سبکدوش ہوئے۔ گویا راحتہ القلوب کا خزینہ ہاتھ آ گیا۔ تھکن سے چور بدن اب آرام کا طلب گار تھا۔ جونہی بستر پر دراز ہوا ایک بڑے ہی عزیز شاگرد اور گاؤں میں ہمارے ہمسائے محمد اقبال کا فون آ گیا۔ عزیز اقبال کو چونکہ مکہ میں میرے آنے کی اطلاع موصول ہو چکی تھی اس لیے وہ ملاقات کے لیے بڑا بے چین تھا۔ حصولِ تعلیم کے دوران بھی اقبال بڑا مودب اور اساتذہ سے محبت کرنے والا طالب علم تھا۔ یہ خوبیاں اب اس میں پہلے سے زیادہ رچ بس گئی تھیں۔

اقبال عرصہ چھ سال سے جدہ میں بسلسلہ روزگار مقیم ہے۔ بفضلِ تعالیٰ معاشی

اعتبار سے مستحکم زندگی بسر کر رہا ہے۔ اس کے پاس اپنی بڑی شاندار گاڑی ہے۔ اس نے احتراماً پہلے ہی مکہ المکرمہ اور مضافات میں موجود تاریخی مقامات دکھانے کا وعدہ کر رکھا تھا۔ اس نے فون پر بڑے عاجزانہ لہجے میں خیریت دریافت کی اور چند ایک ناگزیر وجوہ کی بنا پر اس روز یعنی 14 فروری بروز منگل کے بجائے اگلے دن یعنی بدھ 15 فروری کی سہ پہر آنے کا وعدہ کیا۔ بہر حال فون سننے کے بعد ابھی ہم گھنٹہ بھر آرام کرنے پائے تھے کہ ظہر کی اذان کی مقدس آواز کانوں میں گونجنے لگی۔ اگرچہ ہوائی جہاز کے شب بھر کے سفر اور عمرے کے مناسک کی تازہ تازہ ادائیگی سے پورا جسم شکستگی اور ٹوٹ پھوٹ کا شکار تھا مگر مؤالد النبی ﷺ میں پہنچ کر حرم شریف کے بغیر نماز پڑھنے کا تصور بھی کیسے کیا جاسکتا تھا۔ بے چین جبیں میں سجدے مچلنے لگے۔ وجدان کہنے لگا بیش قیمت وقت کو اپنے تساہل اور تعیش کی نذر کرنے والے اٹھ! جا کر پھر غلافِ کعبہ سے لپٹ جا۔ آہ وزاری سے ایک حشر پیا کر کے اپنے آقا سے مغفرت کا خزینہ سمیٹ لے کہ زندگی میں یہ لمحے شاید کبھی نہ لوٹ کر آسکیں۔

آج سجدوں کی انتہا کر دوں

شوق مٹ جائے یا آستانِ یار نہیں

میں نے نیند کی وادی میں سکون سے ہمکنار خراٹے لینے والی اہلیہ کو جگایا کہ اٹھو

اگر سو کر ہی وقت گزارنا تھا تو پھر یہاں آنا کس لیے؟

جلدی جلدی وضو کیا اور نمازِ ظہر ادا کرنے کے لیے حرم شریف پہنچ گئے۔

کعبۃ اللہ پر دوبارہ نظر پڑی؛ ایک بار پھر جسم پر کپکپی طاری ہو گئی۔ اس مرتبہ بھی نگاہوں میں نیا مرحلہ شوق اور نئی برق تجلی نظارہ حرمِ جستجو بن گئی۔ سنتیں ادا کرنے کے بعد جماعت

کی سعادت حاصل کرنے کے لیے سیاہ لباس پہنے اس عظیم مکان کو مرکزِ نگاہ بنا کر بیٹھ گیا جس کے چاروں طرف ہر وقت فیوض و برکات اور انوار و تجلیات کی بارش ہوتی ہے۔ ٹھیک پندرہ منٹ بعد امامِ کعبہ تشریف لائے۔ تکبیر ہوئی، امامِ کعبہ نے بڑی باوجاہت آفرین آواز میں اللہ اکبر کہا۔ اللہ کی کبریائی کے اس جلال آئینہ اعلان کے ساتھ یوں محسوس ہوا جیسے خالق کون و مکان اپنے رخ سے نقاب الٹ کر خود اپنے گھر میں رونق افروز ہو رہا ہے۔ نماز ادا ہونے تک یہی کیفیت رہی۔ نماز کے بعد آبِ زم زم جی بھر کر پیا۔ مبدایا ض نے اس پانی میں ایک خوبی یہ بھی رکھی ہے کہ تو اتر سے پیتے رہنے کے باوجود تشنگی باقی رہتی ہے اور دو چار قدم چلنے کے بعد پانی ہضم ہو جاتا ہے۔

گھنٹہ بھر آرام کے بعد نماز عصر تک آرام کی غرض سے قیام گاہ واپس چلے آئے۔ راستے میں ایک بقالے سے ملک شیک اور جو سز خریدے۔ بقالہ عربی زبان کا لفظ ہے جس کے معنی جنرل سٹور کے ہیں۔ ان بقالوں میں بڑی بڑی طویل القامت فرجیں رکھی ہوتی ہیں جن میں انواع و اقسام کے جو سز اور بوتلیں بڑے سلیقے سے رکھی ہوتی ہیں۔ ان مشروبات کی پیکنگ اتنی خوب صورت اور پُرکشش ہوتی ہے کہ خود بخود طبیعت خریدنے پہ آمادہ ہو جاتی ہے اور پھر مزید لطف یہ کہ سامانِ ناؤ نوش اتنا خالص اور توانائی سے بھرپور ہوتا ہے کہ پینے کے بعد لاغر سے لاغر انسان کی رگ رگ سے سرمستی صہبا کا گمان ہونے لگتا ہے۔۔۔ بالخصوص طواف کرنے کے بعد اگر کوئی نحیف انسان تھکن محسوس کرے تو رات سوتے وقت دو چار کھجوریں اور بقالوں میں دستیاب دودھ کا ایک پیکٹ پی لیا جائے تو آناً فاناً تکان دور ہو جاتی ہے۔ یہاں کا دہی صبح ناشتے کے ساتھ بہت لذت آفرین ہوتا ہے۔ زائرین ان دونوں چیزوں کا استعمال بکثرت کرتے ہیں۔ قارئین اگر میرے اس مشاہدے

کو بازاریت سے تعبیر نہ کریں تو بڑی معذرت سے عرض کرنے دیں کہ دودھ، کھجور اور ملک شیکوں کے متواتر استعمال سے کمزور لوگوں کو یہ خالص تحفے چند ہی دنوں میں عالم شباب میں پہنچا دیتے ہیں۔ قیام گاہ پر واپس آ کر نماز عصر تک آرام کیا۔ اللہ کے گھر کی کشش کب چین لینے دیتی تھی۔ میں نے اہلیہ سے کہا کہ اب عشا کی نماز تک وہیں قیام رہے گا تا کہ آنکھوں کو زیارت کی شکایت نہ رہے۔

نماز عصر ادا کرنے کے بعد میں وہیں بیٹھ گیا اور کعبۃ اللہ کو ٹکڑے ٹکڑے دیکھتا رہا۔ میں اس کے ابواب دیکھنے لگا۔ باب عبدالعزیز، باب فہد اور پھر باب فتح پر نظر پڑی۔ میرے پاس دائیں طرف اس وقت ایک سرخ و سفید چہرے والا باریش نوجوان بیٹھا ہوا تھا۔ وضع قطع سے مجھے وہ کوئی سکا لہر قسم کا نوجوان لگا۔ میں نے سلام دعا کی میرے استفسار پر اس نے بتایا کہ وہ ہندوستان (حیدرآباد) کا رہنے والا ہے۔ اس کا سارا خاندان اعلیٰ تعلیم یافتہ اور طویل عرصے سے برطانیہ میں مقیم ہے۔ وہاں آج کل کسی یونیورسٹی میں زیر تعلیم ہے۔ اس نے مزید بتایا کہ وہ ہر سال حرمین شریفین کی زیارت کے لیے برطانیہ سے یہاں آتا ہے۔ میں نے باب فتح کے پس منظر میں کچھ جاننا چاہا۔ معلوم ہوا کہ وہ بڑا فاضلانہ ادارہ رکھنے والا نوجوان ہے۔ وہ کہنے لگا کہ معتبر اہل سیر تحریر کرتے ہیں کہ اس راستے سے سرور کون و مکاں، رہنمائے خاکیاں حضور سید دو عالم ﷺ فتح مکہ کے موقع پر بیت اللہ شریف میں داخل ہوئے تھے۔ یہ سنتے ہی میں اٹھ کر باب فتح کے پاس چلا گیا۔ حسرت و ارمان سے اس پورے باب پر اپنی نظریں جمادیں کہ اس راستے سے میرے آقا و مولیٰ فداہ ابی و اُمی حضرت محمد رسول اللہ ﷺ کی ذات گرامی فاتحانہ داخل ہوئے تھے۔

مجھے تاریخ کا وہ رفیع الشان دور یاد آ گیا جب حضور ﷺ اپنے ایک لاکھ

جاں نثاروں اور فداکاروں کے جلو میں مکہ المکرمہ میں داخل ہوئے تھے۔ آپ ﷺ اس وقت ایک اونٹنی پر سوار تھے۔ آپ ﷺ کے خاص منظور نظر جو اس سال حضرت اُسامہؓ آپ ﷺ کے پیچھے بیٹھے ہوئے تھے۔ کائنات کے اس بوریائیں شہنشاہ اور قلوب و اذہان کے کشور کشا کا سرِ اقدس عجیب تو اضع اور انکسار سے جھکا ہوا تھا۔ زبانِ گوہر فشاں سے اللہ کی کبریائی کا اظہار ہو رہا ہے۔ ایک جانب ازل سے ابد تک کے رفیقِ نبوت سیدنا صدیق اکبرؓ دوسری جانب صاحبِ ذوالفقارِ حیدری سیدنا علی کرم اللہ وجہہ ساتھ ساتھ چل رہے ہیں۔ ملائکہ پرچمِ اسلام لے کر نصرت کا مظہر قرار دیتے ہوئے قافلہٴ نبوت کی بلائیں لیتے ہوئے آسمان سے نزولِ اجلال کر رہے ہیں۔ جب مولائے کائنات کعبۃ اللہ کے قریب پہنچتے ہیں تو فرطِ جذبات و محبت سے گہر ہائے آبِ دار کی طرح آنکھوں سے آنسو ڈھلک رہے ہیں۔ اچانک لسانِ نبوت سے دشمنانِ اسلام کے لیے یہ ایمان افروز اعلان ہوتا ہے، ”لا تشریب علیکم الیوم ۝“ ”آج تم سے کوئی باز پرس نہیں“۔ عفوِ عام کے مختلف قرینوں کا اظہار ہو رہا ہے۔ جو بیت اللہ میں داخل ہو جائے گا اس کے لیے بھی سلامتی ہے، جو ابوسفیان کے گھر داخل ہوگا اسے بھی معاف کر دیا جائے گا۔ حتیٰ کہ سرکارِ رسالت مآب ﷺ ہبار تک کو بھی معاف فرما دیتے ہیں حالاں کہ اس بدطینت اور سیاہ بختِ ازل نے آقائے نامدار حضور سرورِ کونین ﷺ کی پیاری صاحبزادی سیدہ زینب سلام اللہ علیہ (جو اس وقت امید سے تھیں) کو مکہ سے مدینہ ہجرت کرتے ہوئے بڑی بے دردی سے شہید کر دیا تھا۔ اپنے شفیق چچا سید الشہد حضرت حمزہؓ کے اس سفاک قاتل وحشی کو بھی عفوِ عام سے مستفیض کیا جاتا ہے جس نے میدانِ احد میں شیرِ دینِ حق جناب حمزہؓ کو عین اس وقت زہر میں بجھے ہوئے نیزے سے شہید کر دیا جب آپ ﷺ دشمنانِ دینِ قیم

کوگا جرمولی کی طرح کاٹ رہے تھے۔ لیکن جبشی کو معاف فرماتے ہوئے آپ ﷺ نے اتنا ضرور ارشاد فرمایا کہ تم میرے سامنے نہ بیٹھا کرو کیوں کہ تمہیں دیکھ کر مجھے اپنے کریم و شفیع چچا حضرت حمزہؓ کی یاد آ جاتی ہے۔ یہ ارشاد فرماتے ہوئے آپ ﷺ آبدیدہ ہو جاتے ہیں۔ چشمِ فلک نے شانِ بندہ نوازی کا یہ کریمانہ منظر کبھی نہ دیکھا ہوگا اور نہ ہی اقوامِ عالم کی تاریخ کے اوراق اس شانِ رحمت کی کوئی مثال پیش کر سکتے ہیں۔ اللہ اللہ حرم شریف میں بیٹھے ہوئے، حضرت اقبالؒ کس وقت یاد آ گئے۔ شاید حضور ﷺ کے اس سرمدی جاں سپار نے حضور ﷺ کی اس شانِ رحمتہ اللعالمینی کے پیش نظر کہا ہوگا۔

بیا اے ہم نفس باہم بنا لیم

من و تو کشتہ شانِ جمالیم

دو حرفے بر مرادِ دل بگویم

پپائے خواجہ چشماں را بما لیم

ترجمہ: اے میرے دوست آمل کر آہ وزاری کریں۔ ہم دونوں حضور ﷺ کے جمال کے شیدا ہیں۔ آدل کی بات دو حرفوں کی صورت میں بیان کریں کہ آقا ﷺ کے پاؤں سے اپنی آنکھیں ملیں۔

میں تاریخ کے اس حسین تصور کو ذہن میں دہراتے ہوئے بار بار بابِ فتح اور کعبۃ اللہ کے فاصلے کو دیکھتا اور سوچتا کہ حضور ﷺ نے دینِ اسلام کی سر بلندی اور بے پایاں رفعت کا اعلان کس جگہ پہ کھڑے ہو کر کیا ہوگا۔ قل جاء الح و ذوق الباطل ان الباطل کان ذوقاً ۱۰ بھی میں چشمِ تصور میں اسلام کی سر بلندی کے حسین منظر میں کھویا ہوا تھا کہ مغرب کی اذان کا وقت ہو گیا۔ مؤذن کعبہ نے اس گداز سے اذان

کہی کہ دل پگھل پگھل جاتا رہا۔ لحنِ داؤدی نے دل کو گرما دیا۔ یہاں نمازِ مغرب اور اذان میں اتنا وقفہ ضرور رکھا جاتا ہے کہ حرم کی طرف آتے ہوئے زائرین بہ آسانی جماعت کے ساتھ شامل ہو جائیں۔ نماز ادا کرنے کے بعد طواف کیا کہ باقی سب عبادتیں دنیا کے کسی بھی خطے میں نصیب ہو جاتی ہیں..... مگر طواف کی سعادت تو فقط کعبۃ اللہ میں ہی مل سکتی ہے۔ فدایانِ رضائے الہی کے ساتھ شامل ہو گیا۔ بار بار اپنی آنکھوں اور سینے کو دیوارِ کعبہ سے لگا دیتا اور دیوانوں کی طرح آہ و زاری کرنے لگتا۔ ملتزم سے چمٹتے وقت تو یہ دیوانگی و وارفتگی دو چند ہو جاتی۔ اس مرتبہ بھی حطیم میں نوافل کی سعادت حاصل ہو گئی۔ جبینِ نیاز جھکتی تو اٹھنے کا نام نہ لیتی۔ طواف کے بعد ہم بیت اللہ کی دوسری منزل پر چلے گئے۔ دوسری منزل کے مطاف سے جب نیچے طواف کا منظر دیکھا تو ایمان تازہ ہو گیا بلکہ مجھے یوں لگا جیسے ابھی ابھی دولتِ ایمان نصیب ہوئی ہو۔ سفید لباس زیب تن کیے پرستارانِ توحید کا جمِ غفیر بحرِ توحید میں غوطہ زن تھا۔ یوں لگا جیسے عشاق کے پاؤں نہیں چل رہے بلکہ مطاف خود بخود زائرین کو لے کر چکر لگا رہا ہے۔

سبحان اللہ! ایسا دلآویز، دلنشیں اور ذکرو فکرِ الہی میں ڈوبا ہوا منظر دنیا میں اور کہیں نظر نہیں آتا۔ جی چاہتا تھا کہ میدانِ محشر پناہ ہونے تک یہ کیف آفریں منظر دیکھتا چلا جاؤں۔ میں نے اپنی آنکھیں وہ عظیم الشان جھلک ویرانہ دل میں سجانے کے لیے اس پر گاڑ دیں۔ میرے دائیں طرف اس وقت ایک باذوق ایرانی کھڑا تھا۔ وہ بھی اس لطیف منظر سے حظ اٹھا رہا تھا۔ اسے مجھ پر پاکستانی ہونے کا گمان گزرا۔ میں نے اثبات میں سر ہلایا۔ وہ بڑا خوش ہوا۔ وہ اقبال کا بڑا مداح نکلا۔ انگریزی میں کہنے لگا ہم اسے اپنا مرشد تسلیم کرتے ہیں۔ طواف کا حسین منظر دیکھ کر کہنے لگا، اس لامثال یگانگت کے روح پرور منظر کی اقبال کے الفاظ میں تعریف کس طرح کریں گے۔ میں نے علامہ کے مزار پر نصب ان کی یہ

فارسی رباعی سنائی تو جھوم اٹھا۔

نہ افغانیم و نہ ترک و تاریم
چمن زادیم از یک شاخساریم
تمیز رنگ و بو بر ما حرام است
کہ ما پروردہ یک نو بہاریم

ترجمہ: نہ ہم افغانی اور نہ ترک و تاتاری ہیں۔ ہم مسلمان ایک گلستان کی شاخیں ہیں۔ ہم پر رنگ و بو کا تفاوت حرام ہے کہ ہم ایک ہی بہار کے پروردہ ہیں۔

اس نے مجھ سے بڑی گرم جوشی سے مصافحہ کیا اور فارسی زبان سے میری آشنائی کو تحسین کی نظر دے دیکھنے لگا۔

بہر حال ہم نماز عشا تک حسنِ تقدیس میں ڈوبا ہوا وجدانی منظر دیکھتے رہے۔ پلک جھپکنے کو جی نہیں چاہتا تھا۔ میں تو مسلمانانِ عالم سے کہتا ہوں کہ جو مسلمان بھی زیارتِ حرمین شریفین کے لیے آئے وہ شام کے بعد طوافِ کعبہ کا منظر ضرور دیکھے۔ نماز عشا ادا کرنے کے بعد حرم شریف سے باہر آئے تو بن داؤد کے قریب چھوٹے بھائی محمد اصغر ایڈووکیٹ کے خلیق دوستوں چودھری مبشر صاحب اور چودھری مشتاق صاحب کا ریاض سے فون آ گیا۔ وہ کافی عرصے سے رابطے کی کوشش کر رہے تھے مگر بعض تکنیکی وجوہ کی بنا پر فون پر بات نہیں ہو سکی تھی۔ چودھری مبشر صاحب کو اپنی ہمشیرہ محترمہ (چودھری مشتاق کی اہلیہ) کے ذریعے سے ہماری آمد کی اطلاع مل چکی تھی۔ میری اور مبشر صاحب کی پہلے چہرہ شناسی نہیں تھی۔ زندگی میں پہلی مرتبہ ان سے فون پر بات ہوئی تو ان کے لہجے میں اس قدر اپنائیت تھی کہ برسوں سے شناسائی کا گمان ہوتا تھا۔ ان کی

شیرینی گفتار نے دل و نظر کو اپنی گرفت میں لے لیا۔ چند لمحوں بعد چودھری مشتاق صاحب سے بھی بات ہو گئی۔ وہ بھی ایک ہزار کلومیٹر کے فاصلے پر ہونے کے باوجود بن دیکھے فریفتہ ہو رہے تھے۔

دونوں بھائیوں کا جی چاہ رہا تھا کہ طائرانِ بامِ حرم کی طرح اڑ کر چشمِ زدن میں مکہ شریف پہنچ جائیں..... مگر مشتاق بھائی کے ویزے میں توسیع کا معاملہ معلق ہو چکا تھا اس لیے وہ قانوناً الریاض سے کہیں باہر نہیں جاسکتے تھے۔ انھوں نے وعدہ کیا کہ جونہی اقامہ لگ گیا اسی وقت ریاض سے روانہ ہو جائیں گے خواہ اس وقت ہم مدینے شریف میں ہوں۔ مبشر بھائی اتنی دور بیٹھ کر بھی اپنی محبتیں موبائل بیلنس کی صورت میں وافر طور پر بانٹتے رہے۔ یہ نوازش وہ میرے سعودی عرب میں قیام کے آخری دن تک کرتے رہے۔ ان کی ان گنت عنایات کا بوجھ نجانے کب تک اپنے ناتواں کندھوں پر لیے پھرتا رہوں گا۔ دونوں بھائی ہر دو گھنٹے بعد فون پر ہماری خیریت دریافت کرتے رہے۔ مبشر صاحب ایک دن چھوڑ کر دوسرے دن اتنا بیلنس روانہ کر دیتے کہ میں نہ صرف پاکستان بلکہ دنیا بھر میں اپنے اعزہ، رفقا اور تلامذہ کو طویل فون کرتا اور ان کی خیریت دریافت کرتا رہا۔ اسی شام جدہ سے عزیزم اقبال کا فون آ گیا کہ سر! کل بدھ 15 فروری کی شام مکہ میں آپ کے پاس ہوں گا اور اس سے اگلے روز زیارات کے لیے روانہ ہوں گے۔

نماز عشا کے بعد کھانا کھا کر ہم ہوٹل میں آ کر سو گئے۔ ان مقدس مقامات پر آ کر سونا بھی جاگنے کے مترادف ہوتا ہے۔ نرم و نازک بستر پر کروٹیں بدلنے ہوئے بھی انسان حضوری کے مزے لیتا ہے۔ عجیب بات ہے کہ مجھ ایسا لطیف نیند والا آدمی بھی یہاں آ کر دو گھنٹے سے زائد نیند نہ کر پایا۔ ہم اس خیال و فکر سے جگانے کا فریضہ کراماً کاتبین کے سپرد کر

کے سو گئے کہ حرم شریف میں باجماعت نماز ادا کریں گے۔ کچھ عرصہ سونے کے بعد آنکھ کھلی تو یوں محسوس ہوا کہ فجر کی نماز قضا ہو گئی ہو۔ حزن و ملال کی کیفیت میں اہلیہ کو جگایا کہ اٹھو جو تھوڑا بہت وقت باقی رہ گیا ہے اس کو غنیمت جانو۔ وضو کر کے فوراً کعبہ کی سمت چل دیے۔ وہاں جا کر گھڑی پر نظر ڈالی تو تین بج رہے تھے اور بیت اللہ شریف جگمگ جگمگ کر رہا تھا۔ رنگ و نور کی اس برسات کا نظارہ کرتے ہوئے جو سرور حاصل ہوا راہوارِ قلم اس کا اظہار کرنے سے عاجز ہے۔

نقابِ رخِ کعبہ سر کا ہے شاید

بڑی دُور تک برق لہرا رہا ہے

خدا کا شکر ادا کیا کہ جس خدشے کی بنیاد پر نیند سے بیدار ہوئے وہ سعادت ابھی باقی ہے۔ محدثین تحریر فرماتے ہیں کہ چوبیس گھنٹوں میں فقط سحر کا وقت ایسا ہوتا ہے جس وقت ربّ کائنات زمین کے بالکل قریب آجاتے ہیں اور انسان کی زبان سے صرف ایک باریا اللہ کی آواز نکلتی ہے تو اوپر سے جو اباً ستر مرتبہ لبیک عبدی کی ندا آتی ہے۔ ایسی قبولیت کا وقت بھی اور مقام حرم شریف کا ہو تو پھر قبولیت میں کیا شک باقی رہ جاتا ہے۔

مری نجات میں کیا شائبہ ہے اب باقی

بڑا کریم ہے جس کا گناہ گار ہوں میں

آہستہ آہستہ نماز فجر کا وقت قریب آ رہا تھا۔ نسیم صبحِ رحمت پروردگار کی صورت میں مشامِ جاں کو معطر کرتی ہوئی فدایانِ توحید کے سوتوں کو بیداری کرتی ہوئی محو خرام تھی۔ امام کعبہ تشریف لائے، صفیں درست ہونے لگیں۔ تکبیر کی صدا بلند ہوئی۔ امام کعبہ نے قرأت شروع کی تو لحنِ داؤدی کا گمان ہونے لگا۔ دورانِ قرأت ان پر گداز کی ایسی کیفیت

طاری ہو جاتی کہ وہ رو پڑتے۔ ان کی اقتدا میں نمازیوں کی بھی ہچکیاں بندھ جاتیں۔ یہی وجہ ہے کہ حکیمانہ وعظ و نصیحت سے معمور اس رفیع الشان کتاب کا جواب تو درکنار اس کے ایک لفظ کی مثال بھی معاندین اسلام قیامت تک پیش نہیں کر سکتے۔ نماز کے بعد ہوٹل سے صبح کا ناشتہ لیا، کھانے کے بعد سو گئے۔

نمازِ مغرب کے بعد حسبِ وعدہ عزیزم اقبال گاڑی لے کر آ گئے۔ وہ ٹاور کے قریب ہمارا انتظار کر رہے تھے۔ خیریت و مزاج پرسی کے بعد طے ہوا کہ اکٹھے طواف کی سعادت حاصل کر کے نمازِ عشا کی ادائیگی کے بعد کھانا فندق دارا الشریعہ میں اپنے کمرے میں کھایا جائے گا۔ اقبال جدہ سے اپنے ساتھ کھانا بھی لائے تھے۔ وہ لذتِ کام و دہن کا زبردست اہتمام کر کے لائے۔ اس میں جدہ کا معروف بروسٹ بھی شامل تھا۔ اس کے ساتھ مٹن، ڈھیر سارا فروٹ اور انواع و اقسام کے مشروبات شامل تھے۔ میں نے اتنا خستہ بروسٹ زندگی بھر نہیں کھایا۔ اگرچہ ایک سو کلومیٹر کی مسافت سے یہاں آنے تک وہ ٹھنڈا ہو چکا تھا لیکن پھر بھی اس کی روایتی لذت میں کوئی فرق نہیں آیا تھا۔ مجھے شام کے کھانے کے بعد کوئی سویٹ ڈش بہت مرغوب ہے۔ ہم نے ایک بقالے سے کھیر بھی خرید لی۔ ایک اور بات جو اس مقدس جگہ کو دیگر تمام خطوں سے میسر کرتی ہے وہ میرے ایک ذاتی تجربے اور مشاہدے کی بنا پر ہے۔ اپنے ملک میں میں معمولی سی ثقیل چیز بھی کھالوں تو پورے چوبیس گھنٹے طبیعت گراں بار رہتی ہے لیکن یہاں میں کھانے پینے میں حد سے تجاوز بھی کرتا رہا لیکن الحمد للہ ایک لفظ کے لیے بھی معدے پر ثقالت پیدا نہیں ہوئی۔ میری نظر میں اس کی دو وجوہ ہیں: ایک تو زم زم کی حیرت انگیز اثر آفرینی اور فیض رسانی، دوسرے ہر چیز کا خالص دستیاب ہونا ہے۔ ہمارے ملک میں پیپسی اور کوکا کولا دو نمبر سے بڑھ کر تین نمبر میں پک رہی

ہیں جو ہماری موجودہ نسل کے نظام انہضام کو بری طرح متاثر کر رہی ہیں لیکن سعودی عرب میں مشروبات اس قدر خالص ہیں کہ نوش جاں کرتے ہوئے لطف محسوس ہوتا ہے۔

ہماری انھی بے ایمانیوں اور سفاکیوں کی وجہ سے اہل جہاں کا ہم پر اعتماد ختم ہو چکا ہے۔ میں صرف ایک مثال پیش کرنے پر اکتفا کروں گا۔ آپ حلیب دودھ کو لے لیجیے۔ یہاں اس کی تیاری میں جو فارمولا استعمال ہو رہا ہے وہ عوام الناس کے ساتھ کھلی عداوت اور آئندہ نسلوں کو جسمانی طور پر اپاہج اور غیر فعال کرنے کا شاخسانہ ہے مگر سعودی عرب میں دودھ کا یہی پیکٹ اپنی منفرد خصوصیت رکھتا ہے البتہ کھانے کی اشیا میں چھوٹا گوشت مجھے پاکستان کا زیادہ لذیذ معلوم ہوا۔ شاید اس کی وجہ آب و ہوا اور چرنے چگنے میں بھیڑ بکریوں کی غذا کا کمال ہو۔ میری نظر میں یہی چیز قرین حقیقت معلوم ہوتی ہے۔

بات ذرا دور نکل گئی۔ جمعرات 16 فروری صبح نوبے اقبال کے ساتھ گاڑی میں تاریخی مقامات کی زیارت کے لیے روانہ ہوئے۔ اقبال بہت محتاط ڈرائیونگ کرتا ہے۔ اس نے پہلے میدان عرفات کا رخ کیا۔ مکہ شہر سے ابھی تھوڑا سا باہر نکلے ہوں گے کہ حاجیوں کے حجرے شروع ہو گئے۔ حج کے آغاز پر یہ حجرے آباد ہونا شروع ہو جاتے ہیں۔ پہلے یہاں کھال کے بنے ہوئے خیمے نصب ہوا کرتے تھے لیکن موسم کی شدت اور فرزند ان توحید کی کثرت کی وجہ سے وہ ناقابل استعمال قرار دیے گئے ہیں۔ اب یہاں سیمنٹ سے پختہ کیمپ بنا دیے گئے ہیں اور پھر ایک دوسرے کی پہچان کے لیے گروپ نمبر بنا دیے جاتے ہیں۔

حج کے دنوں میں یہاں رونق اتنی بڑھ جاتی ہے کہ یہ بے برگ و گیاہ علاقہ کائنات بھر کی رونق کا مسکن نظر آتا ہے۔ بمشکل دس منٹ گزرے ہوں گے کہ ہم

میدانِ عرفات میں داخل ہو گئے۔ عرف عام میں عرفات کے معنی پہچان کے ہیں۔ تاریخی حوالے سے اگر دیکھا جائے تو حضرت آدم اور حوا کی ملاقات اسی میدان میں ہوئی تھی اور سب سے بڑھ کر یہ کہ آقائے نامدار حبیب کبریٰ حضور سید دو عالم ﷺ نے اپنی حیاتِ طیبہ کا وہ فکر انگیز، جامع اور نادر الوجود آخری خطبہ اسی میدانِ عرفات میں ارشاد فرمایا تھا جس کی جامعیت و اکملیت کے سامنے بڑے بڑے لسانِ العصر، افلاطونِ دانش کدہ حقائق، وحید الزماں قانون دان، دساتیر کے خالق، مکمل بہ اکلیل سخن اور تاج دارانِ اقلیم فصاحت و بلاغت کے سر قیامت تک سرنگوں نظر آتے ہیں۔ یہ عظیم شمیم خطبہ حیاتِ انسانی کے ارتقا اور اسے صراطِ مستقیم پر گامزن رکھنے کے لیے ایسا لامثال اور عدیم النظیر شاہکار ہے جس کی مثال مغرب و مشرق کے قانون دان، تاریخ انسانی کے مایہ ناز ارسطوئے زماں زندگی بھر کی محنت شاقہ کے باوجود پیش نہیں کر سکے۔

صدیاں گزر گئیں جس طرح قرآنِ حکیم کے ایک لفظ کی مثال نہیں لائی جاسکتی اسی طرح صاحبِ قرآن کی زبانِ گوہر فشاں کی عظمت و ہیبت اور طلاقتِ لسانی کے سامنے فنِ خطابت کے تاج و رلرزہ براندام نظر آتے ہیں۔ میدانِ عرفات کی وسعت دیکھ کر انسانی تخیل کا دھارا رُک رُک جاتا ہے۔ جوں جوں میں چاروں طرف نظر دوڑاتا گیا، گم سم سا ہوتا گیا۔ اقبال کہنے لگا: سر! آپ خاموش سے ہو گئے ہیں۔ میں نے کہا: اقبال! میرا ذہن بڑی سرعت سے تاریخِ پارینہ کے اوراق الٹ رہا ہے۔ میں سوچ رہا ہوں کہ میں فی الواقع اسی میدانِ عرفات میں کھڑا ہوں جہاں سرورِ دو جہاں نے فدایانِ نبوت کے ایک لاکھ پر شکوہ جمعے سے خطاب فرمایا۔ صحابہ کرامؓ ادب سے ایستادہ ہیں، سرکارِ رسالت مآب ﷺ ارشاد فرماتے ہیں: آج خدا نے تمہارے دین کو مکمل کر دیا۔ اب قیامت تک نہ کوئی کتاب آئے

گی اور نہ کوئی ظلی، بروزی، تشریحی یا غیر تشریحی نبی آئے گا۔ میں آج کائنات بھر کے نسلی تقاخر کو پاؤں تلے روند رہا ہوں۔ کسی کالے کو گورے پر، گورے کو کالے پر، عربی کو عجمی پر، عجمی کو عربی پر بجز تقویٰ کے کوئی فضیلت نہیں۔ زبان نبوت سے فصاحت و بلاغت کے سمندر بہہ رہے ہیں۔ زبانِ عنبر فشاں سے الفاظ و معانی کے ایسے ایسے ڈڑہائے تاب دار نکل کر صحابہ کرام کی بصیرت و بصارت کو رخشندگی عطا کر رہے ہیں۔ انسانی زندگی کے سلیقوں کو تابندگی عطا کرنے کے لیے ایسی ایسی قانونی موٹوگافیاں مرحمت فرمائی جا رہی ہیں کہ کسی بھی اشکال کے حل کے لیے کوئی تشنگی باقی نہ رہے۔

حضور ﷺ نے جو جامع و مانع خطبہ ارشاد فرمایا، سو عظیم شخصیات کے مصنف مائیکل ہارٹ کی نوکِ قلم کو صفحہ قرطاس پر یہ تحریر کرنا پڑا کہ دنیا بھر کے قانون دانوں میں مسلمانوں کے پیغمبر اعظم حضرت محمد ﷺ سر فہرست ہیں۔ سبحان اللہ۔ معاندین اسلام بھی حضور ﷺ کی فصاحت کے معترف ہیں۔

آپ ﷺ خطبہ ارشاد فرما چکے تو سیدنا صدیق اکبرؓ الگ ہو کر رونے لگے جب کہ دیگر صحابہؓ خوشی سے سرشار مسکرارہے ہیں کہ آج ہمارا دین مکمل ہو گیا ہے۔ تاج دارِ حکمت سیدنا علیؓ سیدنا ابوبکرؓ سے رونے کا سبب دریافت کرتے ہیں۔ ابوبکرؓ کہتے ہیں: زبان رسالت سے دین مکمل ہونے کی بشارت کا مطلب حضور سید دو عالم ﷺ کا فراق ہے۔ یہ سن کر علیؓ بھی اشک بار ہو جاتے ہیں۔ میدانِ عرفات میں گاڑی پر چکر لگاتے وقت میں عرفات کے ذروں کو بغور دیکھنے لگا کہ انھی ذروں کو حضور ﷺ نے اپنی نعلین مبارک سے تابانی بخشی۔ میرا ایمان ہے کہ کائنات بھر کی رفعتیں ان راہوں کی دھول اپنی آنکھوں سے چھتی رہیں گی جن راہوں کو سرکار رسالت مآب ﷺ نے اپنے قدم

میمنت لزوم سے سرفرازی بخشی۔ خواجہ قطب الدین فریدی کا شعر:۔

ذرے اس خاک کے تابندہ ستارے ہوں گے

جس جگہ آپ نے نعلین اتارے ہوں گے

میدانِ عرفات کی وسعت کا ایک تاریخی پس منظر یہ بھی ہے کہ اہل سیر و حدیث کے

نزدیک یہیں میدانِ محشر بپا ہوگا۔ عالمِ انسانیت کو یہاں حاضر کر دیا جائے گا۔ جنت و دوزخ کو

یہیں لایا جائے گا۔ میزانِ عدل اسی جگہ قائم ہوگا۔ پلِ صراط کا مشاہدہ بھی اسی جگہ کرایا جائے

گا۔ کوثر و تسنیم کی فرحت بخش موجیں اہل جنت کی تشنگی مٹائیں گی۔ تمازتِ آفتاب سے

زبانیں جھلس رہی ہوں گی۔ العطش العطش کی پکار میدانِ عرفات کو ہلا کر رکھ دے گی۔

خطا کاروں کی نگاہیں متلاشی ہوں گی کہ وہ صاحبِ لولاک ﷺ کہاں ہیں جن کے سر پر اللہ

رب العزت نے شفاعتِ کبریٰ کا تاج رکھا ہے۔۔۔ رحمۃ اللعالمین ﷺ اپنے دستِ حق

پرست میں لوالحمد تھامے تشریف لائیں گے اور مقامِ محمود پر جلوہ گر ہو کر اپنے خالق و مالک

کی ایسی مدح و توصیف فرمائیں گے کہ جلالِ کبریا مسکرا اٹھے گا۔ انسانیت کی ڈوبتی نبضوں

کو زندگی عطا ہوگی۔ حکم ہوگا: محبوب ﷺ کیا مانگتے ہیں؟ حضور ﷺ عرض کریں گے: اے

خالق کون و مکاں! تیرے یہ خطا کار اور عاجز بندے آفتاب کی حدت برداشت نہیں کر

سکتے۔۔۔ ان کا حساب کتاب شروع ہو۔ خدائے عز و جل کی رحمتِ بے کراں جوش میں

آجائے گی اور یوں میزانِ عدل حرکت میں لا کر انصاف کے تقاضوں کو پورا کیا جائے گا۔

اگر میں حدیث شفاعت بیان کرنے لگ گیا تو موضوع سے ہٹ جاؤں گا۔

بات میدانِ عرفات کی ہو رہی تھی جہاں تاریخ کے بڑے بڑے واقعات رونما ہو

چکے تھے اور قیامت تک ہوں گے۔ مجھے جمروں دیکھنے کا بڑا اشتیاق تھا۔ جمروں میں شیاطین کو

کنکریاں مارنے کی جگہ کا نام ہے۔ یہاں حجاج کرام سنتِ ابراہیمی کو زندہ کرتے ہوئے شیاطین کو کنکریاں مارتے ہیں۔ یہاں اب تعمیر و ترقی کا بہت زیادہ کام ہو چکا ہے۔ ہر برس یہ سنت ادا کرتے وقت حجاج کرام میں بھگدڑ مچ جاتی ہے اور پھر اس سر اسیمگمی میں بہت سے ضعیف العمر حاجی پاؤں تلے آ کر شہید ہو جاتے ہیں بلکہ آج سے تقریباً تین برس قبل انسانی جانوں کا اتنا ضیاع ہوا کہ پوری دنیا میں اس افسوس ناک واقعے پر آنسو بہائے گئے۔ اب سعودی حکومت نے سٹم میں تبدیلی کر دی ہے۔ اب آسانی سے یہ فریضہ انجام دیا جاسکتا ہے۔

گاڑی میں بیٹھے بیٹھے شیاطین کی طرف نگاہ دوڑائی تو میں تصور کی دنیا میں، سیدنا ابراہیمؑ کے صدق و ایثار اور سیدنا اسماعیلؑ کے آدابِ فرزندگی کی طرف چلا گیا جسے قرآن نے ”ذبحِ عظیم“ کے نام سے یاد کیا ہے۔ تسلیم و رضا کے میدان میں یہ رفیع الشان واقعہ اتنا لامثال ہے کہ اس کی تابانیت سے قرطاسِ صدق و صفا ابداً اباد تک جگمگاتا رہے گا۔ کشتگانِ خنجر تسلیمِ طلوعِ آفتابِ محشر تک اس سے روشنی حاصل کرتے رہیں گے۔ اے فرزندِ انِ اسلام! ذرا غور تو کریں نام لینا آسان ہوتا ہے۔ عالمِ رویا میں اللہ رب العزت کے ایک اشارے پر بندہ بے ریا سیدنا ابراہیمؑ بغیر کسی ہچکچاہٹ کے بلا تامل اٹھ کھڑے ہوتے ہیں۔ ہاتھ میں تیز دھار خنجر لینے سے پہلے اپنے محبوب فرزند سیدنا اسماعیلؑ کو حکمِ خداوندی سے آگاہ کرتے ہیں۔ نیک طینت اور نجیب النفس فرزند سنتے ہیں فوراً سر تسلیم خم کرتے ہیں کہ ابا جانِ دیرینہ کیجیے مبادا میں اللہ کے حکمِ عدولوں میں شامل ہو جاؤں۔ اللہ کی رضا کے سامنے بیٹے کا سر خم ہوتے دیکھا تو فرطِ محبت سے خلیل اللہ کی آنکھیں اشک بار ہو گئیں۔ اسی ایمان افروز واقعے کو اقبالؒ فیضانِ نظریا مکتب کی کرامت کا کرشمہ

قرار دیتے ہیں۔ مگر وہ فیضانِ نظر والے فلسفے سے متفق دکھائی دیتے ہیں کیوں کہ مکتبِ دراصل عقل کی گزرگاہ ہوتا ہے جب کہ اعجازِ نظر کا تعلق دیارِ عشق سے ہوتا ہے اور اس کا دستور ایسا نرالا ہوتا ہے جو لوگ سبق یاد کرتے ہیں انھیں زندگی بھر چھٹی نہیں مل سکتی۔ اقبالؒ پھر یاد آگئے۔

صدقِ خلیلؑ بھی ہے عشق، صبرِ حسینؑ بھی ہے عشق

معرکہ وجود میں بدر و حنین بھی ہے عشق

باپ بیٹا اس راستے سے گزرتے ہیں تو شیطان نے دونوں کو تین مرتبہ بہکایا مگر دیوانگانِ محشق کب کسی ترغیب و تحریر میں آنے والے ہوتے ہیں۔ وہ تو ہمیشہ اہل عقل سے الگ دیدار کے لیے آنکھیں بند کر دیتے ہیں۔ اس عالم جنوں میں وہ جو کچھ دیکھ لیتے ہیں وہ ان سطحِ بینوں کے مقدر میں کہاں۔ ان اہل اللہ کے خون کا پہلا قطرہ ہی زمین پر گرنے سے قبل زمین و آسمان کی رفعتوں کے حجابات اٹھا دیے جاتے ہیں۔ حتیٰ کہ خود خالقِ ارض و سما اپنے رخِ جمال سے نقاب الٹ دیتا ہے جس کی لطافت میں وہ اتنے محو ہوتے ہیں کہ دنیا و مافیہا ان کی نظروں میں پرکاش کی حیثیت نہیں رکھتے۔ خلیل اللہ نے زمین سے کنکریاں اٹھائیں اور شیطان کے منہ پر دے ماریں کہ خبردار میرے راستے میں آنے کی کوشش نہ کرنا۔ یہ ادا، خالق کائنات کو اتنی پسند آئی کہ قیامت تک اس سنت کو زندہ رکھنا ضروری سمجھا گیا۔ اب ہر صورت میں حج کے مناسک میں اس کا التزام رکھا جاتا ہے۔ پھر عشق کے میدانِ رستاخیز میں خلیل اللہ کے ایمان کی پختگی اور فرزند سیدنا اسماعیل ذبح اللہ کی بے مثال اطاعت۔ چشمِ فلک نے تسلیم و رضا کا ایسا خوب صورت منظر کہیں اور نہ دیکھا ہوگا۔ راہِ خدا میں اپنی گردن پیش کرنے سے قبل حضرت اسماعیلؑ عرض کرتے ہیں: اے جانِ پسر! میری

شہ رگ پر چھری چلانے سے قبل اپنی آنکھوں پر پٹی باندھ لیں مبادا شفقتِ پدری کا فطری ولولہ بیدار ہو کر رضائے خداوندی کو مکدر بنا دے۔ جناب ابراہیم کی آنکھوں سے بیٹے کی اس والہانہ خوائے دل نوازی پر آنسو بہنے لگتے ہیں۔

خدائے عزوجل اپنے محبوب بندوں کی ادائے دلبرانہ پر اتنا خوش ہوا کہ فوراً ذبحِ عظیم کی منظوری کا پروانہ یہ کہ کر عطا فرما دیا: لقد صدقت الریا، تحقیق تو نے اپنا خواب سچا کر دکھایا۔ ان کشتگانِ خنجر تسلیم کا مقام رفعتِ آسمانی کو شرماتا رہے گا۔ میدانِ عرفات کے بچوں بیچ اب کئی کشادہ اور خوبصورت سڑکیں پہاڑوں کو کاٹ کر بنائی گئی ہیں۔ سڑکوں کے دونوں کناروں پر اب چھوٹے چھوٹے پودے اور کئی سایہ دار درخت نظر آتے ہیں۔ اقبال کہنے لگا: یہ قابلِ قدر کاوش صدر ضیاء الحق مرحوم نے انجام دی جو اس سرزمین کے ساتھ اس کی عقیدت کا منہ بولتا ثبوت ہے۔ ہم گاڑی میں خراماں خراماں چل رہے تھے۔ چند ثانیوں کے بعد ہم مسجد نمبرہ پہنچ گئے۔ مسجد نمبرہ ہر برس خطبہ حج کی یاد دلاتی ہے۔ یہیں پہ امام صاحب کھڑے ہو کر دنیا بھر کے لاکھوں پرستار ان توحید کے سامنے خطبہ ارشاد فرماتے ہیں۔ کہا جاتا ہے کہ یہ امام صاحب اگرچہ بینائی سے محروم ہیں مگر ان کا حافظہ اور ذہانت دونوں اعجازِ خداوندی کا پر تو ہیں۔ ایسی عدیم النظیر سلاست، فصاحت و بلاغت موجودہ دور میں عنقا نظر آتی ہے۔ وہ ملتِ اسلامیہ اور مغرب والوں کے تعلقات پر سیر حاصل بحث کرتے ہیں اور مسلمانوں کو صراطِ مستقیم پر گامزن رہنے کے لیے کمال دلائل و براہین سے پند و نصائح کرتے ہیں۔ ان کی دعا کا گداز پتھروں کا جگر چاک کر کے رکھ دیتا ہے اور ریگ زارِ عرب سے بھی آنسو بہ نکلتے ہیں۔ یہاں سے ہم سیدھے جبلِ رحمت پہ چلے گئے۔ اسے دور سے دیکھتے ہی انسان قرونِ اولیٰ کے دور میں پہنچ جاتا ہے۔ بعض چیزوں

کی حیثیت بظاہر سنگ و خشت سے زیادہ نظر نہیں آتی مگر دامن نبوت اور نقش کف پائے مصطفیٰ ﷺ ان میں وہ عظمت پیدا کر دیتے ہیں جس کے سامنے اوج کائنات سرنگوں نظر آتا ہے۔ یہی حال جبلِ رحمت کا بھی ہے۔ گاڑی پارک کرنے کے بعد ہم اس عظیم المرتبت پہاڑ کے قریب پہنچ گئے جسے آقا ﷺ کے نقش پا چھونے کا اعزاز حاصل ہے۔ اسی جگہ پہ آدم و حوا کی ملاقات ہوئی تھی اور توبہ قبول ہوئی۔ میں نیچے کھڑے ہو کر اس کے ارتفاع کا جائزہ لینے لگا۔ اہلیہ کا اصرار تھا کہ اوپر جایا جائے۔ اقبال بھی اوپر جانے پر مُصر تھا۔ ہم پہاڑ میں بنی ہوئی پگڈنڈیوں میں سے ہوتے بالآخر اس جگہ پہنچنے میں کامیاب ہو گئے جو عظمتوں کا مسکن اور رفعتوں کا امین ہے۔ اوپر ایک لمبا سا پتھر سیدھا کھڑا تھا۔ اقبال کہنے لگا: سر! روایات کے مطابق حضور ﷺ اسی جگہ کھڑے ہوئے تھے۔ میں نے فرطِ عقیدت سے پتھر کو دونوں ہاتھ لگائے اور آنکھوں پر پھیرا اور پھر ہاتھ لگا کر پورے جسم پر پھیرے۔

اس عقیدت کو جو لوگ شرک سمجھتے ہیں ان کا مکتبِ فکر انھیں مبارک، اگر عشق کی آنکھیں ہوتیں تو آتشِ نمرود اور میدانِ کربلا کا معرکہ بپانہ ہوتا۔ نسبت بڑی چیز ہوتی ہے اینٹ اگر نالی میں لگی ہو تو زمانے کی ٹھوکر پر ہوتی ہے اوپر سے غلاظتیں بہتی ہیں لیکن اینٹ مسجد کے صحن کی زینت بن جائے تو قابلِ تکریم بن جاتی ہے۔ پتھر اگر گزرگاہ پر پڑا رہے تو مسافر اس سے بے نیاز گزر جاتے ہیں لیکن وہ پتھر اگر بوسہ گاہِ مصطفیٰ ﷺ بن جائے تو عقیدتوں کا مرکز بن جاتا ہے۔ میں جبلِ رحمت پہ کھڑا ہو کر رسول اللہ ﷺ کے قدموں کی چاپِ سننے کی کوشش کرنے لگا۔ اتنے میں ایک فوٹو گرافر سامنے آ گیا۔ ایسے مقامات پر سینکڑوں فوٹو گرافر ڈیجیٹل کیمروں کے ساتھ موجود ہوتے ہیں۔ لوگ یادگار کے طور پر قیمت سے بے نیاز فوٹو بنواتے ہیں۔ اقبال کہنے لگا: سر! آپ یہاں فوٹو ضرور بنوائیں تاکہ

سفر نامہ مرتب کرتے وقت کام آئے۔ چنانچہ روایتی عربی چغہ پہن کر ایک تصویر بھی بنوائی۔ جبل رحمت سے اترتے وقت میں اس کے ارد گرد کے پتھروں کو بصد حسرت و ارمان دیکھتا رہا کہ کوئی پتھر تو ایسا ہوگا جسے نشستِ مصطفیٰ ﷺ بننے کا شرف حاصل ہوا ہوگا۔

میں دیر تک ان پتھروں پر ہاتھ پھیر کر چہرے پر ملتا رہا کہ اللہ رب العزت ان پتھروں میں سے کسی کو زبان عطا فرمائے اور وہ پکار کر دل فریبی نقشِ کفِ پائے حضور ﷺ کا پتہ بتا دے۔ اقبال کو چوں کہ سہ پہرا اپنے کام کی غرض سے جدہ واپس جانا تھا اس لیے ہم وہاں سے ”جلوہ ہائے جمال“ کی فراوانیاں سمیٹنے کے بعد سیدھے سرکارِ دو عالم ﷺ کے قلبِ مبارک کی دھڑکنوں کے امین آپ ﷺ کے افکارِ مبارک کی رفعتوں کے مامن و مسکن جسے تاریخِ عرفِ عام میں غارِ حرا کے نام سے یاد کرتی ہے کی زیارت کی طرف چل دیے۔ لیکن میں مڑ مڑ کر اس مرکزِ تجلیات کی طرف ضرور دیکھتا رہا اور اس کی تابانیت کو قلب و نظر میں سموتاتا رہا۔ ع یہ نصیب اللہ اکبر لوٹنے کی جائے ہے

غارِ حرا آج کل مکہ شہر سے مکمل طور پر ہم آغوش ہو چکا ہے۔ یہ آشنائے رنعلینِ مصطفیٰ ﷺ غارِ حضور ﷺ کی جائے پیدائش سے تقریباً چھ سات کلومیٹر کے فاصلے پر واقع ہے۔ وہاں پہنچ کر میں اس کی بلندی پر غور کرنے لگا۔ اقبال کہنے لگا: سر! اگر آپ ہمت پاتے ہیں تو آئیں اوپر چل کر تدبر و فکر گاہِ رسول ﷺ کی زیارت کرتے ہیں۔ اس کی رفعت دیکھ کر میرا پسینا چھوٹ گیا۔ میں نے کہا: اقبال! کیا بات کرتے ہو اگرچہ کچھ دیوانگانِ شوق وہاں ضرور پہنچ جاتے ہیں اور وہاں نشست گاہِ نبوت کی زیارت کرتے ہیں مگر مجھ ایسے ناتواں اور جگر کی بیماری کے باعث ضعف و اضمحلال کے شکار انسان میں اتنی تاب و توان کہاں۔ میں تو نیچے کھڑا ہو کر حسرت و پشیمانی کے آنسو بہا سکتا ہوں۔ یہ محض طاقت و شوکتِ رسالت تھی جو

تخلیق کائنات اور اس کے مبادیات پر غور کے لیے صرف پانی اور ستو سے اپنی روح کو بالیدگی بھی دیتی اور وہاں قیام کا حوصلہ بھی عطا کرتی۔

جب ذہن سب بلندیاں تسخیر کر چکا
غارِ حرا پہ رفعتِ افکار رُک گئی

میں دل ہی دل میں اپنے اللہ سے یہ دعا مانگنے لگا کہ اے شہنشاہِ ارض و سما! اپنے اس علیل و مضحل بندے کے کالبدِ خاکی کو وہ پر پرواز عطا کر اور اس کے عشق کو وہ جولانی بخش کہ یہ ایک ہی جست میں یہاں سے وہاں تک کی بے کرائیوں کو عبور کرتا ہوا آقا ﷺ کی اس نشست گاہ کی زیارت کر سکے جہاں سے غور و فکر کے بعد ایسا زمزمہ تو حید بلند ہوا جس نے دیکھتے ہی دیکھتے کائناتِ عالم کو مسحور و مسحور کر دیا۔

اے غارِ حرا! اے ارفقاعِ ذکرِ خدا و مصطفیٰ ﷺ! اے آمنہؓ کے دُرِّ یتیم کے فکر کی جولان گاہ! اے حضور ﷺ کے نعلین کی عظمتوں کے اولین آشنا! اے خیالاتِ نبوت کو اپنے دامن میں سمیٹ لینے والی حرمِ سرا! اے سرچشمہٗ آبِ بقا! اے دنیا کے سب سے عظیم انسان کے اندازِ خرام کا مشاہدہ کرنے والے! اے اللہ کے محبوب کو بعثت سے پہلے اپنی آغوش میں لے کر اس کی خوئے جستجو کو اپنی بلندیوں کا جزو بنا لینے والے! اے حضور ﷺ کی خوراک کے حوالے سے دنیا بھر کے غربا و مساکین کو پانی اور ستو کی لذت سے آشنا کرنے والے! اے غارِ حرا! تو نے امانتِ خداوندی سے اور اس نے تجھ سے ایسی محبت کی جس سے اہلِ نظر و دل کو ایسی تابانی ملتی رہے گی تاریخِ جس کی مثال پیش کرنے سے قاصر ہے۔ اے غارِ حرا! سلسلہٗ جبال میں تیرا نام نسلِ انسانی تا دیرِ احترام و احتشام سے لیتی رہے گی۔ ہم نے نیچے سے ہی اس چوٹی کو سلام عرض کیا جو دینِ اسلام کی شوکت کا نقطہٗ آغاز ہے۔

میری اپنی ایک نعت کا شعر ہے۔

پھوٹی تھی جس سے دیں کی تفاخر یہ روشنی

تابندہ تر ہے آج بھی وہ غارِ مصطفیٰ

اقبال ہمیں ظہر کے وقت حرم شریف چھوڑ کر واپس جدہ چلے گئے اور ساتھ یہ وعدہ بھی لیا کہ سفر کے اختتام پر پاکستان جاتے ہوئے ایک رات جدہ میں گزاری جائے گی۔ اسی شام نمازِ مغرب کے بعد ایک اور عمرے کا پروگرام بن گیا۔ اہلیہ کہنے لگی: اپنے مرحوم والدین کی طرف سے عمرہ ادا کرنا چاہتی ہوں۔ میں پہلے ہی آمادہٴ طوافِ پیکار بنا بیٹھا تھا۔ مغرب کے فوراً بعد ہم بس میں سوار ہو کر سیدھے مسجد عائشہ چلے گئے۔ نرالا بانکپن رکھنے والی یہ انتہائی خوب صورت مسجد مکہ شہر سے دس کلومیٹر کے فاصلے پر واقع ہے۔ یہ مسجد حضور ﷺ کی محبوب زوجہ محترمہ محسنہ مخدراتِ اسلام سیدہ عائشہ صدیقہ طیبہ طاہرہ کے نام سے موسوم ہے۔ جو لوگ پہلی مرتبہ عمرہ ادا کرنے کے بعد یہاں قیام کرتے ہوئے دوسری مرتبہ یہ سعادت حاصل کرنا چاہتے ہوں ان کے لیے لازم ہے کہ وہ پہلے احرام باندھنے کی غرض سے مسجد عائشہ جائیں اور پھر تلبیہ پڑھتے ہوئے حرم شریف میں داخل ہوں۔ یہاں پہنچ کر ہم نے غسل کیا اور دو رکعت نماز نفل ادا کی اور ٹیکسی میں بیٹھ کر حرم شریف آ گئے۔ وہی رونقِ بزمِ توحید، وہی طواف کی جذباتی و روح پرور فضا، وہی غلغلہٴ توحید کی بلندیاں، وہی زم زم سے پیاس بجھاتے لاکھوں تشنہ لب، وہی سفید لباس میں سعی و طواف کرنے والوں کی ملکوتی فضا، وہی اللہ کی کبریائی کا وجدانی اظہار، وہی زمزمہ ہائے طرب و انبساط، وہی ملتزم کے ساتھ چمٹے ہوئے عاصیوں کی آنکھوں میں اشک ہائے پشیمان کی برسات، اس کے جواب میں آسمان سے رحمتِ حق کی عنایات اور وہی مضطرب ہونٹوں کو طمانیت کے جام پلائے جا رہے ہیں۔

کہیں، کہیں نہ مجھے دیکھ کر عدو محتاج

یہ اس کا بندہ ہے جس کو کریم کہتے ہیں

بیت اللہ شریف کی فیوض و برکات میں ایک نظارہ اُمتِ مسلمہ کے اتحاد و اتفاق کا

بھی ہے۔ وہ تنگ نظر، متعصب اور سطحِ بیس لوگ جو اپنے اپنے وطن میں نفرت کی چنگاریاں

سلا کر ایک دوسرے کی طرف خشکی اور قہر آلود نظروں سے دیکھتے ہیں اور معمولی فروعی

اختلافات پر مغلوب الغضب ہو کر ایک دوسرے کو قتل کرنے پر آمادہ ہو جاتے ہیں۔ ایک

قرآن، ایک خدا اور ایک رسول ﷺ کی محبت اور متابعت کے دعوے کے باوجود اپنا اپنا لگ

دین تراش کر فتویٰ گری کا بازار گرم کرتے ہیں۔ وہی لوگ حرمِ پاک میں بلا امتیاز ایک

دوسرے کے ساتھ کندھے سے کندھا ملا کر خدائے واحد کے حضور سر بسجود نظر آتے ہیں۔

بریلوی، دیوبندی، اہل تشیع، اہل حدیث سب ایک ہی صف میں ایستادہ اللہ کی کبریائی کا

اظہار کرتے ہیں۔ کسی میں اتنی جرأت نہیں کہ وہ دوسرے کا ہاتھ پکڑ کر ناف پر

بندھوئے یا سینے پر لے جائے یا ہاتھ چھوڑ کر نماز پڑھنے پر اعتراض کرے۔ مقصد صرف

اپنے خالق و مالک کو راضی کرنا ہے۔ اے کاش! یہی دلپذیر جذبہ انیسیت حدودِ کعبہ سے

نکل کر بھی دل و دماغ میں اسی طرح چھایا رہے تو کیوں نہ یہ خطہ ارضی جنت کا گہوارہ بن

جائے۔۔۔ مگر افسوس ہم اپنے جیب و گریباں کی دھیوں کا تماشا اہل مغرب کو دکھا کر اپنے

قتل کے لیے خود تیغِ برآں ان کے ہاتھ میں تھما رہے ہیں۔

بہر حال دوسرے عمرے کی سعادت حاصل کرنے کے بعد رات کا کھانا کھایا،

ہوٹل دار الشریعہ واپس پہنچ کر بستر پر دراز ہوا ہی تھا کہ ابا جان کے ایک عزیز دوست اور بھائی

بریکڈیر محمد سرفراز صاحب (سابق ڈائریکٹر بیت المال پاکستان) کے صاحب زادے

ڈاکٹر علی فراز صاحب کا فون آ گیا۔ بریگیڈیر صاحب گاؤں میں برادری تعلق کے علاوہ ہمارے ہمسائے بھی تھے۔ ان کی والدہ محترمہ مغفورہ ابا جان کو اپنا بیٹا کہہ کر مخاطب کیا کرتی تھیں۔ بریگیڈیر صاحب پابندِ صوم و صلوٰۃ اور اعلیٰ عہدوں پر متمکن رہنے کے باوجود منکسر المزاج اور انتہائی دیانت دار انسان ہیں۔ وہ کم و بیش پانچ سال تک بیت المال پاکستان کے ڈائریکٹر رہے مگر ایک روپیہ ناجائز نہ اپنی ذات پر خرچ کیا اور نہ کسی اہل کار کو اس امانت میں خیانت کی اجازت دی۔ انھوں نے ایسے شان دار طریقے سے یہ نظام چلایا کہ جب سیاسی مداخلت کی وجہ سے انھیں یہ عہدہ چھوڑنا پڑا تو اس میں بائیس ارب روپے کی خطیر رقم موجود تھی حالاں کہ انھوں نے جب یہ عہدہ سنبھالا تو اس وقت اس میں صرف آٹھ ارب روپیہ موجود تھا۔ آج کل وہ اسلام آباد میں اسلامک ایجوکیشن فاؤنڈیشن کے پریزیڈنٹ کے طور پر خدمات انجام دے رہے ہیں۔ ڈاکٹر علی فراز صاحب اپنے قبلہ والد صاحب کی ہو بہو تصویر ہیں۔

وہی عاجزی، وہی ارکانِ اسلام کی بجا آوری، وہی جذبہٴ خدا پرستی۔ ڈاکٹر صاحب تقریباً ڈیڑھ سال سے کنگ عبدالعزیز ہسپتال مکہ شریف میں پتھالوجسٹ کے طور پر خدمات انجام دے رہے ہیں۔ پاکستانی روپے کے حساب سے تین لاکھ روپے تنخواہ پاتے ہیں۔ انھیں بریگیڈیر صاحب نے یہاں ہماری آمد سے مطلع کر دیا تھا۔ انھوں نے فون پر بتایا کہ میں کل بتاریخ 17 فروری نماز جمعہ کے بعد گاڑی لے آؤں گا اور دیگر زیارتوں سے مشرف ہوں گے۔ چونکہ میں بھی ابھی غارِ ثور اور جنت المعلیٰ وغیرہ نہیں دیکھ سکا تھا اس لیے ان کا فون ایک مژدہ جاں فزا سے کم نہ تھا۔ ابھی تک ہمیں ایک دوسرے کی چہرہ شناسی نہیں تھی۔ صرف فون پر بات ہوئی تھی جس سے اپنائیت ابھر رہی تھی۔ نماز جمعہ کے فوراً بعد وہ حرم

شریف میں موجود تھے لیکن ملاقات میں دشواری کا سامنا کرنا پڑ رہا تھا۔ نماز جمعہ کے موقع پر انسانوں کا ایک ٹھاٹھیں مارتا سمندر نظر آ رہا تھا جو سمندر کے جوار بھائے کی طرح کبھی نشیب کی صورت اختیار کرتا کبھی فراز کی۔ تاحدِ نگاہ سر ہی سر نظر آ رہے تھے۔ ایسے عالم میں کسی انجانے دوست کو تلاش کرنا کارے وارد ہوتا ہے البتہ موبائل نے یہ مشکل آسان بنا دی ہے۔

میں نے بابِ عبدالعزیز کے قریب کھڑے ہو کر موبائل کے ذریعے رابطے کی کوشش کی تو انھیں بالکل قریب کھڑے پایا۔ چند ثانیوں کے بعد ایک وجیہ و جمیل باریش نوجوان کو اپنے سامنے پایا۔ خدو خال کے اعتبار سے وہ خوب رُو مگر لباس و اندازِ گفتار و خرام میں بہت سادہ اور صاحبِ انکسار۔ باتوں میں گلوں کی خوشبو محسوس ہوئی۔ اس شفیقانہ انداز سے بغل گیر ہوئے جیسے مدتوں سے آشنائی ہو۔ اللہ کی وحدانیت پر زبردست اعتقاد اور حضور ﷺ کی سنت کی پیروی کرنے والے راسخ العقیدہ انسان ہیں۔ گفتگو کے آغاز میں ہی کہنے لگے: آج دنیا بھر میں امتِ مسلمہ کی زبوں حالی کی سب سے بڑی وجہ نظریہ توحید سے بغاوت ہے۔ ہم نے اپنی تمام تر توقعات آج بھی پتھروں کی بے جان مورتیوں سے وابستہ کر رکھی ہیں اور ہمارے سراغیاری کی چوکھٹ پر جھکے ہوئے ہیں۔ اس موضوع پر انھوں نے بڑی جامع گفتگو کی۔ مجھے محسوس ہوا کہ ڈاکٹر صاحب مسلمانوں کے عروج و زوال کے اسباب پر تاریخی اعتبار سے گہرا ادراک رکھنے والے بڑے ذہین نوجوان ہیں اور اس موضوع پر مطالعہ ان کی فطرتِ ثانیہ بن چکا ہے۔ ہم حرم شریف سے نکل کر انڈر گراؤنڈ بس سٹاپ کے قریب کھڑے ہو گئے۔ دس منٹ بعد ڈاکٹر علی پارکنگ کی جگہ سے گاڑی لے کر آ گئے۔ تھوڑا سا آگے گئے تو ایک چوک کے درمیان ایک بڑا گڑھا سادیکھا۔ ڈاکٹر علی نے یہاں گاڑی آہستہ کی اور اس گڑھے کی طرف اشارا کر کے کہنے لگے کہ سینہ بہ سینہ گزٹ کے مطابق یہ وہ بد قسمت

مقام ہے جہاں دورِ جاہلیت میں مشرکین مکہ اپنی بچیوں کو زندہ درگور کیا کرتے تھے۔ یہ جگہ دیکھ کر میرے جسم پر کپکپی طاری ہو گئی۔ اُف میرے اللہ! عورت تو عالمِ انسانیت کے ماتھے کا جھومر ہوا کرتی ہے۔ یہ معاشرے کا ایسا جزو لاینفک ہے جس کے بغیر اس کائناتِ رنگ و بو میں مسرت و انبساط کا تصور ہی نہیں پایا جاسکتا۔ یہ جفاکیش اور پیکرانِ جبر و استبداد ان حسین و حساس نازک آبگینوں کو آنکھ کھولتے ہی زمیں برد کر دیا کرتے تھے اور ان غنچوں کو دستِ جفا سے مسل دیا کرتے جن کی خوشبو گھر کی چہار دیواری کو معطر کر دیا کرتی ہے۔ جن کی وجہ سے ”حیا“ کا لفظ تخلیق ہوا۔ جس کی عظمت کے باعث لفاظ ”آبرو“ کو تقدیس ملی۔ جو اگر اس نظامِ کائنات کی زینت نہ بنتی تو لفظ ”ردا“ کے بانگین اور نزاکتوں سے آگاہی نہ ہوتی جس کے دم قدم سے لفظ ”حجاب“ کو زندگی، لقب کو رخشندگی اور شباب کو حلاوتِ بندگی عطا ہوئی۔ جس کے اندازِ خرام سے آبشاروں کے بہاؤ کو تسلسل عطا ہوا۔ بے رحم اور جاہل و ظالم اور سفاک لوگ اس نفیس و لطیف مخلوق کو زیرِ زمین دبا کر ان کے سینوں میں اس لیے نوکِ سناں گاڑ دیتے کہ کوئی ان کا داماد نہ بنے۔ گلاب و چنبیلی کا یہ پیرہن مشرکین مکہ دستِ جفاکیش سے تارتا کر کے اس کی دھجیاں فضائے بسیط میں بکھیر دیتے اور اس مکروہ اور قبیح ”کارنامے“ پر فخر و مباہات کا اظہار کرتے۔ ع مرالے کاشکہ مادر نہ زادے

رحمتہ اللعالمین ﷺ نے تشریف لا کر جہاں دیگر مخلوقات کو عز و شرف بخشا وہاں انسان کی اس بارونقِ رفیقہ حیات کو بھی وقار و تمکنت عطا کی۔ اس کے بچپن کو سلیقہ تربیت، شباب کو اندازِ تحریمِ محبت اور بڑھاپے کو اولاد کے لیے گل کدہ آتشِ الفت بنا دیا۔ اہل سیرِ تحریر کرتے ہیں کہ حضور ﷺ کے پاس ایک اعرابی آیا۔ عرض کیا: آقا ﷺ! دورِ جاہلیت کی میری ساری زندگی گناہوں سے بھری ہوئی ہے۔ اپنی اس جاہلانہ زندگی کا ہر لمحہ خطا کاری

میں گزارا۔ میری ہر سانس سے بوئے خطا آتی ہے۔۔۔ مگر ایک واقعہ ایسا ہے جو آج بھی مجھے تڑپا کر رکھ دیتا ہے۔ میرا کلیجہ شق اور جگر ٹکڑے ٹکڑے ہو جاتا ہے۔ حضور ﷺ ارشاد فرماتے ہیں: مجھے بھی وہ واقعہ سناؤ، شاید تمہارے لیے مغفرت کی کوئی صورت نکل آئے۔ صحابی عرض کرتے ہیں: آقا ﷺ! میرے گھر لڑکی پیدا ہوئی۔ اس کی رحم دل ماں مجھ سے چھپا کر اس کی پرورش کرتی رہی۔ جب وہ چھ سات برس کی ہوئی تو ایک دن انجانے میں میری بیوی اسے گھر لے آئی۔ میں نے پوچھا یہ کون ہے؟ کچھ تامل کے بعد بیوی نے کہا: تمہاری بیٹی ہے۔ میں مغلوب الغضب ہو گیا۔ بیوی کو اٹھا کر زمین پر پٹخ دیا۔ بیٹی کو ساتھ لیا۔ بیوی پاؤں پکڑ کر رحم کی التجا کرتی رہی مگر میری شقاوت قلبی انتہا کو پہنچی ہوئی تھی۔ میں نے اس آ بگینہ الفت (بیٹی) کو ساتھ لیا۔ کدال ہاتھ میں پکڑا اور باہر چلا آیا۔ بیٹی نے بار بار پوچھا ابا جان کہاں جا رہے ہو۔۔۔ میں نے کچھ جواب نہ دیا۔ میری بصیرت و بصارت پر شیاطین نے تسلط جما لیا تھا۔ میں نے جنگل میں جا کر گرٹھا کھودا۔ جب وہ گردن تک گہرا ہو گیا تو اپنی خوب روخت جگر کو اپنے ہاتھوں سے گڑھے میں کھڑا کر کے اوپر مٹی ڈالنا شروع کر دی۔

بیٹی کی التجا نظامِ ارضی و سماوی کو ہلا رہی تھی مگر میں اس قدر طاغوتی طاقتوں کے نرغے میں تھا کہ انہوں نے مجھ سے رحم کا تصور تک چھین لیا تھا۔ اے رحمتِ دو جہاں ﷺ! اس بچی کی دلدوز چینیں آج بھی میری قوتِ سماعت سے ٹکرا رہی ہیں۔ کیا نجات کی کوئی صورت نکل سکتی ہے؟ جوں جوں وہ صحابی نیلگوں آکاش کے سینے میں شکاف ڈال دینے والی داستان سناتے جاتے تھے، حضور ﷺ کی آنکھوں سے آبشار کے بہاؤ کی طرح آنسو رواں تھے۔ حضور ﷺ کا دامنِ رحمت و شفقت آنسوؤں سے تر ہو گیا۔ حضور ﷺ ارشاد فرماتے ہیں: اے صحابی! کثرت سے استغفار کیا کرو۔ تم نے اپنی شقاوت کی داستان سے

مجھے بھی ہلا کر رکھ دیا ہے۔

میں اس نامراد گڑھے کو دیکھ کر مغموم سا ہو گیا۔ ڈاکٹر علی کہنے لگے: ہم اکثر یہاں سے گاڑی بھگا کر لے جاتے ہیں کیوں کہ تاریخی حوالے سے اس کے تعفن سے دل و دماغ مکرر ہونے لگتے ہیں۔ میں اس اذیت ناک ماحول کو یاد کرتا رہا۔ گاڑی آگے بڑھتی گئی۔ مکہ سے کوئی نو دس کلومیٹر کے فاصلے پر حدیبیہ کا مقام آتا ہے۔ ڈاکٹر علی نے اس جگہ کی طرف اشارہ کیا تو ذہن قرونِ اولیٰ کی طرف لوٹ گیا۔ مجھے وہ تاریخی معاہدہ یاد آ گیا جب مشرکین مکہ اور جاں نثارانِ محمد عربی ﷺ کے درمیان معاہدہ تحریر کیا جا رہا تھا۔ اس معاہدے کی تمام تر جزئیات خود اقلیم فراست کے بے مثال تاج دار حضور سید دو عالم ﷺ نے اپنی نگرانی میں طے کروائیں۔ فدائے نعلین رسالت سیدنا عمر فاروقؓ کو چند امور پر تحفظات تھے کہ اس سے کفارِ مکہ کا مسلمانوں پر غلبہ متصور ہوتا ہے۔ عرض کیا آقا! کیا ہم اتنے کمزور ہیں؟ ارشادِ نبوت ہوتا ہے: عمر! ایک وقت آئے گا کہ یہی معاہدہ ہمارے دشمنوں کے پاؤں کی زنجیر ثابت ہوگا۔ مضطرب ہونے کی ضرورت نہیں۔ فقر و حمیت کے شہنشاہ سیدنا علیؓ معاہدہ تحریر فرما رہے ہیں۔ معاہدہ تحریر کر چکے تو نیچے آپ ﷺ نے محمد رسول اللہ لکھا۔ عمرو بن سہیل نے جھٹ اعراض جڑ دیا کہ اگر ہم آپ ﷺ کو اللہ کا رسول تسلیم کر لیں تو پھر ہمارے درمیان کیا تنازعہ باقی رہ جاتا ہے۔ اسی بات پر تو ہم طوفانِ بپا کیے ہوئے ہیں۔ حضور سید دو عالم ﷺ نے پھر حکیمانہ انداز اختیار فرمایا۔ سیدنا علیؓ کو حکم دیا: محمد رسول اللہ کاٹ دیں اور مجرد محمد بن عبد اللہ لکھیں۔ اپنے آقا ﷺ کے ابرو کے ایک اشارے پر جسم و جاں کا نذرانہ پیش کر دینے والے سیدنا علیؓ زندگی میں پہلی مرتبہ بے چین ہوتے ہیں اور ایسا کرنے سے صریح انکار کرتے ہیں۔ ایسا کرتے بھی کیوں کہ یہ عشق کے معاملات ہیں جن کی نزاکت کو

سمجھنا ہر کسی کے بس کی بات نہیں۔ مضطربانہ عرض کرتے ہیں: حضور ﷺ! میں اپنے ہاتھ سے اقرار رسالت کے لفظ کو کیسے کاٹ دوں جو ذوالفقارِ خداوندی سے اثاثہ نبوت کی حفاظت کرتا ہے۔

حضور ﷺ کو علیؑ کے اس جذبہٴ محبت پر رشک آ گیا۔ آپ ﷺ نے قلم، علیؑ کے ہاتھ سے لے کر خود محمد رسول اللہ کاٹ کر محمد بن عبداللہ لکھ دیا۔ یہ پہلا موقع تھا جب دستِ نبوت نے اپنے ہاتھ میں قلم لیا تھا ورنہ دنیا کو فہم و ذکا کی دولت سے بہرہ یاب کرنے والے تاجِ دارِ شعور ﷺ کو قلم و قرطاس سے کیا واسطہ! اسی مقام پر بول کے درخت کے نیچے بیعتِ رضوان ہوئی تھی۔ حضور ﷺ نے دل کے سب سے بڑے تو نگر سیدنا عثمانؓ کو سفیر بنا کر مکہ والوں کے پاس بھیجا کہ انھیں کہیں کر ہم عمرہ کرنے کے بعد واپس لوٹ جائیں گے۔ کفار نے سیدنا عثمان کو روک لیا اور انواہ اڑادی کے عثمانؓ کو قتل کر دیا گیا ہے۔ حضور ﷺ سخت رنجیدہ ہوئے۔ جبینِ نبوت پہ شدید غصے سے بل پڑنے لگے۔ فوراً جاں نثاروں کو طلب کیا فرمایا: عثمان کا قصاص فرض ہو گیا ہے۔ ہم اس کے خون کے لیے خون کا آخری قطرہ تک بہا دیں گے۔ یہ تھی دینِ حق کے لیے اپنی دولت پانی کی طرح بہا دینے والے سیدنا عثمان کے ساتھ حضور ﷺ کی محبت کا عالم۔

بول کے درخت کے نیچے جب بیعت ہو رہی تھی تو اللہ رب العزت کو بیعت کرنے والے عشاق کا یہ اندازِ فداکاری اتنا پسند آیا کہ قرآن میں اپنی رضا کا پروانہ یوں عطا فرمایا۔ لقد رضی اللہ عن المومنین اذ یبایعونک تحت الشجرة ۵ تحقیق اللہ مومنوں پر اس وقت بڑا راضی تھا جب وہ درخت کے نیچے آپ ﷺ کے ہاتھ پر بیعت کر رہے تھے۔

رضائے الہی کی اس واضح سند کے بعد بھی اگر کوئی حضور ﷺ کے رفقا پر زبانِ طعن دراز کرتا ہے تو اس کی مرضی ع بسوخت عقل زحیرت کہ اس چہ بواجبی؟ میں اور ڈاکٹر علی اس تاریخی مقام کے حوالے سے کافی عرصہ تک گفتگو کرتے رہے۔ مجھے چوں کہ غارِ ثور کی زیارت کا بھی بہت اشتیاق تھا اس لیے میں نے زیر لب اپنی اس خواہش کا اظہار کیا۔ میرے الفاظ ڈاکٹر علی کی قوتِ سماعت سے ٹکرائے تو کہنے لگے: ابھی چلتے ہیں، تھوڑی ہی دیر میں ہم غارِ ثور کے قریب پہنچ گئے۔ ڈاکٹر علی کہنے لگے: ثور عربی زبان میں بیل کو کہتے ہیں۔ پھر مجھے کہنے لگے: ذرا غارِ ثور کی ہیئت کو غور سے دیکھو یہ بیل نما نظر آئے گا۔ میں نے بنظر عمیق دیکھا تو بالکل ایسا ہی لگا۔ ڈاکٹر علی نے کہا کہ آج سے دو تین برس قبل اس کے اوپر چڑھنے کی اجازت تھی مگر آج کل اس کے گرداگرد لوہے کا تار لگا دیا گیا ہے۔ اب صاحبانِ بصیرت دور سے ہی زیارت کرتے ہیں۔ میں ایک بار پھر چشمِ تخیل میں تاریخ کے اس دور میں پہنچ گیا جب سردارانِ قریش نے آمنہ کے دُرّ یتیم کی (العیاذ باللہ) شمعِ حیات گل کرنے کا فیصلہ کیا۔ بھلا اس شمعِ رسالت کو کون بجھا سکتا تھا جس کی حفاظت خود خالقِ ارض و سما کر رہا ہو۔ حضور ﷺ کو ان نمرودانِ وقت کے ناپاک ارادوں کی خبر خود اللہ رب العزت دیتا ہے۔ حضور ﷺ کنایۃً اپنے رفیقِ خاص سیدنا صدیق اکبرؓ کو مطلع فرماتے ہیں کہ تیار رہو ہجرت کا وقت آ گیا ہے۔ ہجرت کی رات سالانہ فقر و نظر سیدنا علیؓ کو حکم ہوتا ہے: اے علی! آج رات تم بسترِ نبوت پر گزارو گے۔ یہ لوگ تمہارا بال بھی بیگانہ نہیں کر سکتے۔ اس رات بسترِ نبوت پر دراز ہونا کوئی آسان کام نہیں تھا۔ ایک طرف دستِ جبر و استبداد میں کھنکٹی تیغِ براں اور دوسری جانب فرمانِ رسالت؛ ظاہر ہے جرات و شجاعت کا کوہِ گراں علیؓ ان لپکتے پھنکارتے خطرات کو کیسے خاطر میں لاسکتا

تھا۔ آپؐ پوری طمانیت سے بسترِ نبوت پر دراز ہو کر بے خطر خراٹے لینے لگتے ہیں۔

حضور ﷺ خود آستانہ نبوت سے نکلتے ہیں، اور تلواریں سونت کر حملے کی نیت سے آنے والے کفار کے درمیان پہنچ کر زمین سے ایک مٹھی خاک اٹھا کر ان کی جانب پھینکتے ہیں جس کے اثر سے ان کی بصارت اُچک لی گئی۔۔۔ سورۃ یٰسین میں ارشاد ہوتا، ”ہم نے ان کے سامنے، آگے پیچھے ایک دیوار کھڑی کر دی جس کی وجہ سے وہ دیکھ نہیں سکتے۔“

آپ ﷺ سیدھا اپنے رفیقِ خاص سیدنا صدیق اکبرؓ کے گھر تشریف لے جاتے ہیں۔ ابو بکر صدیقؓ تیار بیٹھے ہیں۔ مدینے شریف رخ کرنے کے بجائے آپ ﷺ غارِ ثور کی طرف چلے جاتے ہیں۔ یہاں بھی بصیرتِ مصطفویٰ اپنے کمال کو پہنچی ہوئی دکھائی دیتی ہے۔ آپ ﷺ نے کفارِ مکہ کے ساتھ وہی طریقہ اختیار کیا جس کے وہ مستحق تھے۔

ابو بکر صدیقؓ کو اپنے ساتھ لے کر آپ ﷺ غارِ ثور کے قریب پہنچے۔ اوپر چڑھتے وقت رفیقِ نبوت نے آقا ﷺ کو چڑھائی کے وقت تکلیف میں دیکھا تو اس مزاج شناسِ نبوت سے آقا ﷺ کی یہ مشقت دیکھی نہ گئی۔ عرض کیا آقا! اجازت ہو تو کندھوں پر اٹھالوں۔

حضور ﷺ اجازت مرحمت فرماتے ہیں۔ ہجرت کی اندھیری رات اپنی آنکھوں سے عجیب نظارہ دیکھتی ہے۔ شانہ صداقت پہ تاجِ دارِ عرب و عجم تشریف فرما ہیں۔ ابو بکرؓ کو اپنی قسمت پہ رشک آ جاتا ہے۔ عرض کرتے ہیں حضور! دوشِ ابو بکرؓ پہ نبوت کے نظاروں کو دیکھوں تو پوری کائنات رقصاں نظر آتی ہے۔۔۔ بارِ نبوت کو اٹھانا ہر کسی کے بس کی بات نہیں ہوتی۔ روزِ ازل سے یہ سعادت ابو بکرؓ کے کندھوں کو ارزانی کر دی گئی تھی۔

ابو بکرؓ حضور ﷺ کو اٹھا کر غار کی چوٹی پر پہنچ جاتے ہیں۔ اندر تنگ دہانہ نما جگہ ہے۔ حضور ﷺ کو باہر بٹھا کر رفیقِ رسالت اندر جا کر تمام غار کی صفائی کرتے ہیں۔ تمام سوراخوں کو بند کرتے ہیں مبادا کسی سوراخ سے نبوت کے تین نازک کو کوئی کیڑا مکوڑا ڈس

لے۔ مولانا صفی الرحمن مبارک پوری اپنی معروف کتاب ”تجلیاتِ نبوت“ میں فرماتے ہیں کہ غار میں ایک سوراخ بند نہیں ہو سکا تھا۔ وہاں ابو بکرؓ پاؤں کی ایڑی رکھ کر حضور ﷺ کا سر اقدس اپنی گود میں رکھ لیتے ہیں۔ حضور ﷺ استراحت فرما رہے ہیں۔ صدیق اکبرؓ کی آنکھیں آمنہ کے چاند کے رخِ زیبا کا نظارا کر رہی ہیں۔ حضور ﷺ کے جمالِ جہاں آرا سے صدیق اکبرؓ کی رگ رگ نزہت و انبساط حاصل کر رہی ہے۔ اچانک ایک سانپ نے ابو بکرؓ کی ایڑی پر ڈس لیا۔ درد کی شدت سے ابو بکرؓ بے چین ہو جاتے ہیں مگر اس خدشے کی بنیاد پر آپؓ کے جسم میں جنبش نہیں ہوتی کہ کہیں وجہ تسکینِ کائنات کے آرام میں خلل نہ آجائے مگر درد میں اضافہ ہوتا چلا جاتا ہے۔ ابو بکرؓ کے گوشہ ہائے چشم سے آنسو نکل آتے ہیں۔ اشکِ صداقت رخسارِ نبوت پر پڑتے ہیں تو رحمتہ اللعالمینؐ بیدار ہو جاتے ہیں۔ فرمایا: ابو بکر! آنکھوں میں نمی کیسی؟ عرض کیا آقا ﷺ! سانپ نے ڈس لیا ہے مگر آپ ﷺ کو جگانا مناسب نہیں سمجھا۔ حکیم کائنات، میجائے کائنات رنگ و بو سانپ کے ڈسنے کی جگہ پر اپنا لعابِ دہن لگا کر پوچھتے ہیں، صدیق! اب کیسے ہو؟ عرض کیا آقا! درد یوں کا فور ہو گیا ہے جیسے کبھی تھا ہی نہیں۔

اس اثنا میں چند کافرانِ دونفوسِ قدسیہ کو تلاش کرتے ہوئے غار کے دہانے پر پہنچ جاتے ہیں۔ ابو بکرؓ پھر مضطرب ہیں، حضور ﷺ فرماتے ہیں، کیسی بے چینی؟ عرض کیا، کفار کے قدموں کی چاپ سن رہا ہوں، ڈرتا ہوں کہ (العیاذ باللہ) کہیں چراغِ نبوت کو گل نہ کر دیں۔ آپ ﷺ پورے اطمینان سے ارشاد فرماتے ہیں، لا تحزن ان اللہ معنا ”غم نہ کرو اللہ ہمارے ساتھ ہے“ یاد رہے کہ ابو بکرؓ کا یہ اضطراب اور خدشہ اپنی ذات کے حوالے سے نہیں تھا، محض حضور ﷺ کے وجودِ مسعود کے لیے تھا۔ قرآن ابو بکرؓ کی اس رفاقت کو

’ثالثین اذہما فی الغار‘ کے عظیم الشان الفاظ سے یاد کر رہا ہے۔

اے غارِ ثور! تو نے اپنے دامن میں تین دن تک دنیا کی عظیم ہستیوں کو سنبھالے رکھا اس نسبت سے تیرا مرتبہ پہاڑوں میں بلند تر نظر آتا ہے۔ آسمان کی بلندیاں قیامت تک تیری بزرگی پہ ناز کرتی رہیں گی۔ جن لوگوں کو غارِ ثور کے اوپر چڑھ کر اس غار کو دیکھنے کا موقع میسر آیا ہے ان کے تمام اندازے اس تصور کے سامنے بے بس نظر آتے ہیں کہ صدیق اکبر امام الانبیاء ﷺ کو کندھوں پر اٹھا کر نجانے کس طرح یہاں پہنچ گئے۔ یہ محض عطائے للہی اور اعجازِ نبوت تھا۔ میرا ایمان یہ ہے کہ حضور سید دو عالم ﷺ کے اعزہ و رفقا میں سے جس کسی نے بھی کوئی مافوق البشر کارنامہ انجام دیا ہے وہ سراسر حضور ﷺ کی نسبت اور تعلقِ خاطر کا اعجاز تھا۔

میرے خیال میں اس باب میں دو رائے نہیں ہو سکتیں کہ تمام تر قوت و حشمت اور شوکت و سطوت کا منبع حضور ﷺ کی ذاتِ گرامی ہے۔ یہیں سے ابو بکرؓ سے لے کر حیدر کزارؓ تک اور خالد بن ولیدؓ سے لے کر ابو عبیدہ بن الجراحؓ تک فیض حاصل کرتے رہے اور دارا و سکندر کے تخت و تاج کو ہوا میں اچھالتے رہے۔

بلالؓ و بوذرؓ و سلمانؓ جس کے ہیں موتی

جواہرات کی وہ کان ہے مدینے میں

ڈاکٹر علی مجھے کہنے لگے: پروفیسر صاحب! آپ تاریخی مقامات کی زیارت سعادت سمجھ کر کر رہے ہیں۔ آئیں ذرا آپ کو نازک مزاج شاہاں کا کلچر دکھاتا ہوں جن کے محلات میں کبھی شامِ غربت نے جنم نہیں لیا۔ وہ آہستہ آہستہ گاڑی چلاتے ہوئے میدانِ عرفات سے ملحق ایک پوش علاقے میں لے گئے۔ کہنے لگے: اس رہائشی علاقے کو ”اولی“ کہا جاتا ہے۔ یہاں بدوؤں کی مفلوک الحالی سے بے نیاز عرب کے بڑے بڑے

شیوخ رہائش پذیر ہیں۔ بلاشبہ ان صاحبانِ ثروت کی رہائش گاہوں کی طرزِ تعمیر اور زیب و آرائش کو دیکھ کر عقل دنگ رہ جاتی ہے۔ ان کے اس شاہانہ طرزِ تمدن کو دیکھ کر میں سوچنے لگا کہ کیا یہ وہی عرب ہیں حیا جن کا زیور، فقر جن کا لباس، ریگ زارِ عرب جن کا بچھونا، نانِ جویں جن کی توانائی اور شباب کا سرچشمہ، فصاحت و بلاغت جن کی چھڑی اور ہاتھ کی گھڑی، زہد و اتقا جن کا اوڑھنا اور شجاعت و بسالت جن کا طرہ امتیاز تھی۔

جن امرا کے ہر کمرے میں اے سی نصب ہو، جن کی کھڑکیوں پر حریر و پرنیاں کے پردے لٹک رہے ہوں، سمور و قائم و سنجاب جن کا بستر ہو، خوب رُو عورت جن کا مقصدِ حیات بن کر رہ گئی ہو، سرچشمہ آبِ بقا زم زم کی فراوانی کے باوجود فرانس و اٹلی کا تیار کردہ منرل واٹر جن کی تشنگی کا سامان بن چکا ہو، یہ قوم اسرائیل جیسے خطرناک و شاطر دشمن کا مقابلہ کرنے کی اہلیت رکھتی ہے؟ وہ اسرائیل جس نے اپنے مستقبل میں توسیع پسندانہ اور استعماری نظریات کو سامنے رکھ کر عرب ریاستوں کو ہڑپ کرنے کا جو منصوبہ اور نقشہ تیار کر رکھا ہے اس میں (نعوذ باللہ) ہماری ارادوں اور عقیدتوں کے مرکز مدینہ منورہ کو بھی شامل کر رکھا ہے۔ اسرائیل کی اس شاطرانہ حکمتِ عملی کا مجوزہ نقشہ مولانا مودودی نے کہیں سے حاصل کر کے تفہیم القرآن میں شامل کیا تھا۔

کیا اس ٹھاٹ باٹ سے زندگی بسر کرنے والے نازک اندام شیوخ کو یہودیوں کے ان قبیح عزائم کا ادراک ہے؟ اگر انھیں خبر ہے تو پھر انھوں نے ان ناپاک ارادوں سے نمٹنے کے لیے کیا تیاری کر رکھی ہے؟

کسی دور میں غیرت و حمیت ان کی سلطنت ہوا کرتی تھی؛ کسی کے سامنے دستِ طلب دراز کرنا تو درکنار یہ تصور بھی ذہن میں لانا اپنی توہین سمجھتے تھے؛ اقبال نے

ان کے اسلاف کے بارے میں کیا خوب کہا ہے۔

گدائی میں بھی وہ اللہ والے تھے غیور اتنے

کہ منعم کو گدا کے ڈر سے بخشش کا نہ تھا یارا

خدا نخواستہ (خاکم بدہن) موجودہ دور کا کوئی ابرہہ بیت اللہ شریف پر چڑھائی کا

اعلان کر دے تو کیا نزاکتوں اور تکلفات میں پلی ہوئی قوم اس گستاخ کبریا کا راستاروکنے

کی صلاحیت رکھتی ہے؟ ان عیش پرستوں نے اپنی ساری صلاحیتیں صرف قرونِ اولیٰ کی

یادگاریں مٹانے پر کھپادی ہیں۔ شرک کے خوف سے وابستگانِ دربارِ رسالت مآب ﷺ کی

یادگاریں چن چن کر مٹا ڈالی ہیں۔ خود پسندی، پر تعیش زندگی، متکبرانہ روش نے موجودہ

عربوں کی زندگی کوتاہ و بالا کر کے رکھ دیا ہے۔ میں انھی خیالات میں گم تھا کہ ڈاکٹر علی تیزی

سے گاڑی دوڑاتے ہوئے جنتِ المعلیٰ جا پہنچے۔

گاڑی سے اتر کر ہم اس عظیم خطہِ خموشاں میں داخل ہو گئے جہاں آسودگانِ خاک

کو آسمان بھی احترام سے جھک کر سلام کرتا ہے۔ ڈاکٹر علی مجھے جنتِ المعلیٰ کے بیچوں بیچ بنی

ایک تنگ سی سڑک سے گزار کر سیدھے آقائے نامدار حضور سرورِ کائنات کی پہلی زوجہ محترمہ

سیدہ خدیجہ الکبریٰ کے مزارِ اقدس پر لے گئے۔ حضور ﷺ کی محبوب ترین زوجہ کی آخری

آرام گاہ کی حالت ناگفتہ بہ تھی، وہ زمین کے بالکل ہموار کر دی گئی ہے صرف امتیازاً اس

کے گرداگرد سفید چونے کی ایک لکیر کھینچ دی گئی ہے۔ محض روایات کے سہارے معلوم ہوتا

ہے کہ یہ آقا ﷺ کی دلنواز و دلربا اہلیہ کی آخری آرام گاہ ہے، کوئی کتبہ اور کوئی امتیازی

علامت موجود نہیں ہے۔ میرا دل خون کے آنسو رویا کہ شرک کے خدشات کے پیش نظر اتنی

محبوب ہستیوں کی قبروں پر سہاگہ پھیر دینا کہاں کی الوہیت پرستی ہے۔ کیا صفا اور مروہ

کو محض اس لیے قرآن نے شعائر اللہ نہیں کہا کہ وہاں حضرت اسماعیل کی والدہ اور حضرت ابراہیم خلیل اللہ کی زوجہ محترمہ دوڑی تھیں۔ وہ جگہ قیامت تک کے لیے یادگار بنا دی گئی ہے مگر دنیاۓ اسلام کی وہ پہلی رفیع الشان عظیم المرتبت خاتون سیدہ خدیجہ یہیں حلقہ بگوشِ اسلام ہوئی تھیں۔ غارِ حرا میں پہلی وحی نازل ہوئی تو حضور ﷺ عالم تذبذب میں گھر تشریف لائے اور زملو لی زملو لی کہتے ہوئے چار پائی پر لیٹ گئے۔ اس بے پناہ بے قراری کے عالم میں حضور ﷺ کی اس جاں نثار وفادار اہلیہ نے آپ ﷺ کو تشفی دی کہ خدائے عزوجل آپ ﷺ کو تنہا نہیں چھوڑے گا کیوں کہ آپ ﷺ برہنہ سر بیواؤں کے سر کی ردا اور یتیموں کا آسرا بن کر تشریف لائے ہیں۔

حضور ﷺ فرماتے ہیں مجھے خدیجہ کی اس تسلی سے یوں قرار آ گیا جیسے کچھ ہوا ہی نہیں۔ سیدہ خدیجہ کے پاس چوں کہ اپنے باپ کی چھوڑی ہوئی کافی دولت و ثروت موجود تھی اس لیے اسلام لانے کے بعد اور حلقہ زلفِ وائل میں آنے کے بعد وہ ساری دولت اسلام کی اشاعت میں صرف ہوئی چنانچہ اگر میں سیدہ خدیجہ کو ذاتِ گرامی کو اسلام کی ترویج و ترقی کا نقشِ اول قرار دوں تو بے جا نہ ہوگا۔ ازواجِ مطہرات میں صرف حضرت خدیجہؓ کے لطن سے ہی حضور ﷺ کو اولاد کی نعمت ارزانی ہوئی۔ سیدہ زینب، سیدہ امّ کلثوم، سیدہ رقیہ اور سیدہ فاطمہ الزہرا اور دو صاحبزادے ابراہیم اور طیب آپ ہی کے لطن اطہر سے تولد ہوئے۔ تمام ماہرینِ علم الانساب اس بات پر متفق ہیں کہ حضور ﷺ کی چار صاحبزادیاں تھیں اور چاروں حضرت خدیجہؓ کے لطن سے ہی تھیں۔ مولانا مودودی تفہیم القرآن میں تحریر کرتے ہیں کہ حضور ﷺ کے نسب اور اولاد کا انکار کرنا بہت بڑا جرم ہے۔

اس محسنہ اسلام جس کی دولت سے اسلام کو پینے کا موقع ملا، اس کی قبر سے بے

اعتنائی و بے وفائی سے بہت دھچکا لگا۔ اس کے بالکل ساتھ ہی مصائب و آلام کی آندھیوں اور تمازتِ آفتاب میں ٹھنڈک کا سائبان بن جانے والے حضور ﷺ کے یاور و مددگار چچا جناب ابوطالب کا مزار ہے۔ دولتِ ایمان سے بہرہ یاب ہونے یا نہ ہونے کی بحث سے قطع نظر تمام سیرت نگار اس امر پر متفق نظر آتے ہیں کہ بعثت کے ابتدائی ایام میں جسے مسلمانوں کے لیے دورِ استبداد بھی کہا جاتا ہے، اس دور میں دو ہستیاں حضور ﷺ کے دست و بازو نہ بنیں تو بزمِ دینِ اسلام میں رونق و استحکام پیدا نہ ہو سکتا جو ان کی بدولت پیدا ہوا۔ کفار نے جناب ابوطالب کو حضور ﷺ کی حمایت سے دستبردار کرنے کے لیے کیا کیا نہ دباؤ ڈالا، ہر وہ عیارانہ اقدام اٹھایا جس سے وہ امید کر سکتے تھے کہ یہ ہاشمی سردار بھتیجے کی مدد سے دستبردار ہو جائے۔ مؤرخین و سیرت نگار لکھتے ہیں کہ جناب ابوطالب کی زندگی میں صرف ایک لمحہ ایسا آیا جب وہ حضور ﷺ کے بارے میں کبیدہ خاطر ہوئے اور حضور ﷺ سے اپنے تحفظات کا اظہار کیا۔ جب تمام سردارانِ قریش ایک وفد کی صورت میں ابوطالب کے پاس آئے اور کہا کہ اب معاملہ ہماری برداشت سے باہر ہو گیا ہے۔ اب اگر تمہارے بھتیجے نے ہمارے اسلاف اور بتوں کی مخالفت جاری رکھی تو (العیاذ باللہ) فیصلہ تلوار کرے گی۔ ان کے ان مذموم ارادوں کو دیکھ کر ابوطالب پریشان ہو گئے۔ اشک بار آنکھوں اور کپکپاتے لہجے میں کہنے لگے: جانِ عم! مجھ پر اتنا بوجھ نہ ڈالو جسے اٹھانے کی مجھ میں تاب نہیں۔ حضور ﷺ اپنے شفیق چچا کا اشارہ سمجھ گئے۔ آپ ﷺ نے جناب ابوطالب کی تمام تر مہربانیوں اور عنایات کے باوجود ارشاد فرمایا: اے چچا! اگر یہ لوگ میرے ایک ہاتھ پر سورج اور دوسرے پر چاند بھی لا کر رکھ دیں تو بھی حق پرستی کے اس اعلان سے باز نہیں آؤں گا تا آنکہ یہ دینِ حق غالب آجائے یا اس میں میری جان چلی جائے۔ یہ سمجھتے

ہوئے کہ شاید چچا اب میری حمایت سے کنار کش ہونا چاہتے ہیں، یہ الفاظ ادا کرتے ہوئے رحمۃ اللعالمین صلی اللہ علیہ وسلم کی آنکھیں بھیگ گئیں۔ حضور صلی اللہ علیہ وسلم اٹھ کر چلنے لگے تو ابوطالب بھی فرطِ محبت سے اشک بار ہو گئے اور کہا کہ جاؤ جو مرضی ہے کرو میں تمہارا ساتھ ہرگز نہیں چھوڑوں گا۔

حضور صلی اللہ علیہ وسلم کے ایسے کریم و حلیم چچا کا مزار بھی عربوں کی بے اعتنائی سے محفوظ نہیں۔ میرے نکتہ نظر سے اشاعتِ اسلام اور چراغِ راہِ ہدیٰ کی لو کو مدہم نہ ہونے دینا یہ جناب ابوطالب کی زندگی کا ایسا تابندہ باب ہے جسے ماضی، حال اور مستقبل کا مورخ کبھی فراموش یا نظر انداز نہیں کر سکتا۔

اسی تاریخی قبرستان میں حضرت عبداللہ بن عمر، حضرت اسمائتِ ابوبکر (وہی اسما جو نتائج سے بے پروا ہو کر اور اپنی جان ہتھیلی پر رکھ کر تاجِ دارِ نبوت اور رفیقِ نبوت کو تین دن تک غارتور میں اشیائے خورد و نوش بہم پہنچاتی رہیں) جناب عبدالمطلب کے علاوہ ایسی ایسی لامثال اور حضور صلی اللہ علیہ وسلم کی محبوب ہستیاں آسودہ خاک ہیں جن کو امتدادِ زمانہ کی قہرمانیاں بھی فراموش نہیں کر سکیں اور یہ نیل گوں آسمانِ طلوعِ قیامت تک ان پر شبنم افشانی کرتا رہے گا۔

میں نے زیاراتِ مقدّسہ کے سلسلہ میں جو ترجمحات متعین کر رکھی تھیں ان میں وجہِ نمودِ کائنات حضور سرورِ عالم صلی اللہ علیہ وسلم کی جائے پیدائش بھی تھی۔ ڈاکٹر علی بڑے جہاں دیدہ انسان ہیں۔ میرے ذوق کو بھانپتے ہوئے مجھے اس مقدس خطہ زمین کے قریب لے گئے جہاں نازشِ مخدراتِ عالم حضرت آمنہ کے ہاں وہ آفتابِ رسالت طلوع ہوا جس کی تابانیت سے ظلمتِ کدہ جہاں منور ہو گیا اور ذرّہ ذرّہ فرطِ مسرت سے مسکرا اٹھا۔

مایوسی و ناامیدی فرحت و شادمانی کا روپ دھار گئی اور شرک و بت پرستی ہمیشہ کے

لیے رخصت ہو گئی۔ مولانا رومؒ یاد آ گئے۔

در بیاں ناید جمالِ حالِ او

ہر دو عالم چستِ عکسِ حالِ او

اب اس جگہ ایک چھوٹی سی لائبریری قائم کر دی گئی ہے جس کے دروازے مقفل تھے۔ اے کاش! کہ نبی رحمت ﷺ کی جائے ولادت کے آثار محفوظ رہنے دیے جاتے کہ غلامانِ محمد ﷺ انھیں دیکھ کر دیدہ شوق کو تڑپاتے اور دل و نگاہ کو ٹھنڈک پہنچاتے۔ میں بصد حسرت و ارمان موالد النبی ﷺ کو دیکھتا رہا۔ قلتِ وقت کی پکار تھی چلو بس کرو مگر حریم شوق کا نظارہ چلنے نہیں دیتا تھا۔ بس

اک نظر غور سے دیکھے تھے در و بام ترے

دیدہ شوق کو تڑپا کے چلا آیا تھا

بائیں ہاتھ جبلِ ابوقبیس کا نظارہ بھی کیا۔ وہی جبلِ ابوقبیس جس کی چوٹی پر پہلی مرتبہ آقا ﷺ نے کھڑے ہو کر سردارانِ مکہ کو پکارا اور اللہ کی توحید و کبریائی کا اظہار کیا جسے سن کر گستاخ دربارِ نبوت ابولہب کی سوقیانہ زبان نے زہرا گلا۔ غیرتِ خداوندی جوش میں آئی اور گستاخی کا جواب آسمان سے آیا۔ اسی پہاڑ سے دعوتِ اسلامی کا آغاز ہوا اور پھر صاحبِ قرآن اور رفقائے صاحبِ قرآن پر اذیتوں کے پہاڑ ٹوٹ پڑے۔ ایسے مصائب جن کا تصور بھی کر کے جبینِ فطرت کو پسینا آ جائے مگر یہ جاں نثارانِ دینِ حق عزم و ثبات کا ایسا کوہِ گراں ثابت ہوئے کہ ایک لمحے کے لیے بھی ان کے پائے ثبات میں لغزش پیدا نہیں ہوئی۔

ڈاکٹر علی فراز صاحب نے مسجد جن بھی دکھائی۔ یہ مسجد حجوں کے مقام پر

واقع ہے۔ اس مسجد میں چشمِ انسانی سے اوجھل رہنے والی مخلوق جنوں نے حضور ﷺ کی زبانِ گوہر نشاں سے قرآن کی تلاوت سنی تو عالمِ وجد میں آگئے اور حضور ﷺ کے دستِ حق پرست پر بیعت کا شرف حاصل کیا۔ یہ واقعہ اللہ کو اتنا پسند آیا کہ قرآن کی ایک سورہ کا نام جن رکھ دیا اور مسجد کا نام بھی مسجد جن رکھا گیا۔ قرآن کا یہی وہ اعجاز و گداز ہے جس سے پتھر تک پگھل جاتے ہیں۔ قلبِ انسانی کی عظمت و رفعت کا اندازہ لگائیں کہ اگر یہ قرآن پہاڑ پر نازل کر دیا جاتا تو خشیتِ الہی سے ریزہ ریزہ ہو جاتا مگر یہ شانِ حضرت انسان ہے کہ اس کا دل مہبطِ وحی کا مرکز ٹھہرا۔

ڈاکٹر علی ہمیں ام القریٰ یونیورسٹی دکھانے لے گئے جہاں مختلف علوم کے بڑے بڑے قابل اور تجربہ کار اساتذہ خدمات انجام دے رہے ہیں اور ہزاروں جویندگانِ علم اپنی پیاس بجھاتے ہیں مگر بد قسمتی سے سارے سعودی عرب میں موجود ایسی یونیورسٹیوں میں تحقیقاتی کام نہیں ہو رہا۔ آج جب کہ اہل عرب سورج کی شعاعوں کو گرفتار کرنے کے فن سے آشنا ہو رہے ہیں، کائنات کے سر بستہ رازوں سے نقاب الٹا جا رہا ہے، ان تحقیقی کاموں نے انسان کو حیرت و استعجاب میں مبتلا کر دیا ہے مگر افسوس جس عظیم الشان سرزمین سے دنیا کے تمام علوم نے جنم لیا وہاں کے باشندے اس حقیقت کا ادراک نہ کر کے تعیش پسندی کا شکار ہو گئے۔ انھی علوم کو اہل مغرب تصرف میں لے آئے اور زمین و آسمان کے فاصلوں کو کم کر کے ستاروں پر کمندیں ڈال رہے ہیں۔ مبداءِ فیاض نے عربوں کو جس نیاضی سے بے کراں وسائل اور قیمتی معدنیات سے نوازا ہے اس کا بدیہہ نتیجہ یہ نکلنا چاہیے تھا کہ سعودی عرب عالمِ اسلام کی پہلی ایٹمی قوت ہوتا اور ماسکو اور واشنگٹن اس سے لرزہ بر اندام ہوتے۔ غنی کاشمیری نے کیا خوب صورت بات کہی۔

عنی روزِ سیاہِ پیرِ کنعاں را تماشا کن
کہ نورِ دیدہ اش روشن کند چشمِ زلیخا را

یونیورسٹی دیکھنے کے بعد راستے میں ایسا مقام بھی دیکھنے کا موقع ملا جسے تاریخ دارلندوہ کے نام سے یاد کرتی ہے۔ اس جگہ پہ قریش مکہ اکٹھے ہو کر پیغمبر خدا ﷺ کے خلاف مشورے اور سازشیں کیا کرتے تھے کہ کس طرح چراغِ نبوت کو (نعوذ باللہ) بجھایا جائے۔ اشاعتِ اسلام کے سدِّ باب کے لیے کس طرح فصیلِ استبداد کھڑی کی جائے مگر نورِ خدا ان کی مذموم حرکات پر ہمیشہ خندہ زن رہا اور چراغِ مصطفوی سے ظلمتِ کدہ جہاں مستنیر ہو کر رہا ع ترے لبوں سے جو نکلی وہ بات ہو کے رہی

غروبِ آفتاب کے وقت ڈاکٹر علی ہمارے دلوں میں اپنی محبت و شفقت اور بے مثال اخلاق کا بے لوث سرمایہ چھوڑ کر زندگی میں پھر کبھی ملاقات کا گہ کرواپس اپنی رہائش گاہ پر چلے گئے۔ ان کے ساتھ گزرے ہوئے مسرت آفریں لمحے میری زندگی کا عظیم و عزیز اثاثہ ہیں۔ نماز مغرب حرم شریف میں ادا کی۔ طواف کی لذت سے بہرہ یاب ہوئے۔ زم زم پیا بھی اور آنکھوں پہ بھی ڈالا۔ دونوں ہاتھوں سے بھر کر جگر پر بھی ڈالا جس سے طراوت نصیب ہوئی۔ باہر آ کر کھانا کھایا۔ ابھی بستر پر دراز ہونے ہی والا تھا کہ ہمارے منتظم حاجی عبدالرحمن صاحب نے دروازہ کھٹکھٹایا۔ دروازہ کھولا تو کہنے لگے تیار رہیے، ٹھیک صبح آٹھ بجے بلدِ محبت مدینہ منورہ کے لیے سفر شروع ہوگا۔ ہماری پوری کوشش ہوگی کہ ظہر کی نماز مسجد نبوی میں ادا ہو۔ یہ سنتے ہی رگ رگ میں مسرت و انبساط کے شادیاں بجنے لگے۔ یہ زندگی بخش مژدہ سنانے پر میں نے فرطِ جذبات سے عبدالرحمن کی پیشانی چوم لی۔ وہ چلے گئے۔ میں واپس لوٹا تو میرے چہرے پر ابہتاج و شادمانی کی ایک نئی

لہر دوڑ رہی تھی۔

جبین شوق کا دیباچہ پڑھ کر اہلیہ کہنے لگی: کیا بات ہے؟ میں نے کہا: کل بلد عنایت کے شہریار کی قدم بوسی کے لیے روانگی ہے۔ وہ پہلے ہی تیار بیٹھی تھی۔ ہم نے اسی وقت سامان پیک کرنا شروع کر دیا کہ کہیں صبح دیر نہ ہو جائے اور مسافر ان رہ مدینہ سے پکھڑ نہ جائیں۔ ابھی ہم سامان پیک کر رہے تھے کہ مدینہ منورہ میں مقیم ہمارے ہمسائے اور شاگرد عزیزم ندیم کا فون آ گیا کہ سر آپ کس وقت صبح مدینہ پہنچ رہے ہیں۔ میں آپ کی آمد کا شدت سے منتظر ہوں۔

عزیز القدر ندیم عرصہ پانچ سال سے مدینہ منورہ میں روزگار کے سلسلہ میں مقیم ہے۔ وہاں ٹیلرنگ کا کام کرتا ہے۔ اسے آغاز میں بڑی آزمائشوں کا سامنا کرنا پڑا۔ ستم تو یہ ہے کہ اسے مصائب و آلام کی وادی پر خار میں دھکیلنے میں اس کے اپنے عزیزوں کا بڑا دخل ہے۔۔۔ مگر ندیم نتائج سے بے پروا ہو کر مستقل مزاجی، عزم و استقلال، بردباری اور بے مثال استقامت سے مردانہ و ارحالات کا مقابلہ کرتا رہا اور اپنے خالق و مالک سے لو لگا کر آگے بڑھتا رہا۔ اس کے اعزہ نے اس کے کفیل کو ندیم سے بدظن کرنے کی بہت کوشش کی اور اس سازش میں وہ کسی حد تک کامیاب بھی ہو گئے۔ ندیم نے مجھے بتایا کہ ایک بار وہ حالات سے دل برداشتہ ہو کر مسجد نبوی میں آ کر قیام پذیر ہو گیا۔ درِ ساقی کو شرعاً ﷺ سے اسے پیٹ بھرنے کو سب کچھ مل جاتا۔

ندیم کہتا ہے ایک دن میں غم خوارِ خاکیاں حضور نبی اکرم ﷺ کے روضہ اقدس پر سلام کر کے بہت رویا کہہ آقا! آپ ﷺ کے شہر نے تو مجھ ایسے پریشاں حال کو اپنے دامنِ گہر بار میں سمیٹ رکھا ہے، پھر میں کس لیے پریشان ہوں؟ دعا کے بعد مجھے فرحت

سی حاصل ہوئی۔ اگلے روز سے حالات دن بدن بہتر ہونا شروع ہو گئے۔ میں نے ندیم کو جو اب فون پر بتایا کہ نمازِ ظہر ان شاء اللہ مسجدِ نبوی میں ادا کریں گے۔ وہ سراپا انتظار ہو گیا۔ اب بھلا رات کے نیند آتی تھی۔ کروٹیں بدل بدل کر طلوعِ آفتاب کا انتظار کرنے لگا۔

نیند جتنی ملی تھی آنکھوں کو

وہ ترے انتظار کو دے دی

18 فروری بروز ہفتہ کی صبح ایسی صبحِ نشاط تھی جو مقدر والوں کو نصیب ہوتی ہے۔

یہاں مکہ شریف میں طوافِ دائرہٴ عبودیت والوہیت کا مظاہرہ ہوتا ہے جب کہ اب ہم مرکزِ عقیدتِ ارض و سما کی طرفِ محو سفر ہونے والے تھے۔ اہلیہ نے رات سے ہی رختِ سفر باندھ رکھا تھا۔ بیت اللہ شریف میں اذان ہوئی تو فوراً نماز کے لیے حرم شریف پہنچ گئے۔ نماز باجماعت ادا کی۔ اگرچہ فصیلِ کعبہ اپنی طرف کھینچتی تھی مگر اب تجلیاتِ مدینہ نے سرشار و مست و بے خود و مسحور کر رکھا تھا۔

صبح کا ناشتا کرنے کے بعد منتظمین کے اگلے اعلان کا انتظار کرنے لگے۔ یہ لوگ

درازی شبِ ہجراں سے بے نیاز اپنے کام کاج میں مصروف ہوتے ہیں۔ پھول بننے کی خوشی میں مسکراتی ہوئی کلیوں کی بے قراری کی انھیں کیا خبر! میں اہلیہ کے ساتھ اپنی قیام گاہ کے باہر شہرِ خورشید کی طرف جانے کے لیے سامانِ سفر تازہ کرنے لگا۔ فراقِ بلدِ محبت میں ایک ایک لمحہ گراں باری طبع کا باعث بن رہا تھا۔ ایک گھنٹہ انتظار کے بعد عبدالرحمن آئے اور ہمارا سامان اٹھا کر اس خوش قسمت سیارے کی طرف چل دیے جو شاہراہِ خلیل پر مدینہ منورہ کی جانب رخ کر کے کھڑا تھا۔ ہم نے سامان بس کے تہ خانے میں رکھ دیا اور بس کے درمیان دو سیٹیں لے کر بیٹھ گئے۔ یہ بسیں بڑی کشادہ اور آرام دہ ہوتی ہیں۔ سیٹوں پر بیٹھتے

ہی مسافروں کی تکان دور ہو جاتی ہے۔ تقریباً بیس پچیس منٹ میں تمام رہروان شوق بس میں بیٹھ چکے تھے۔ جب بس نے سفر شروع کیا تو حاجی عبدالرحمن میرے پاس آئے۔ انہوں نے بڑی شفقت سے الوداع کہا اور کہنے لگے: آپ کے دو چہرے پر بطور خاص Separate تحریر کر دیا ہے۔ ساتھ ہی کہا کہ میں نے مدینہ منورہ میں اپنے منظم اعلیٰ خوش حال خاں اور عارف اللہ خاں کو فون پر بھی آپ کے بارے میں اطلاع دے دی ہے۔ وہ ہر طرح سے آپ کا خیال رکھیں گے۔ اس کرم فرمائی کے لیے میں نے ان کا شکریہ ادا کیا اور پھر بس چند لمحوں کے بعد شاہراہ ہجرہ کی جانب رواں دواں ہو گئی۔ بس کا ڈرائیور وضع قطع سے خالص انگریز لگ رہا تھا۔ جب تک اس نے گفتگو نہ کی میں اسے واقعی فرنگی سمجھتا رہا۔ مگر راستے میں ایک بقالے پر بس رکی تو وہ بڑے بلیغ انداز میں عربی میں گفتگو کرنے لگا۔ لہجے سے معلوم ہوا کہ وہ عربی باشندہ ہے۔

بس شہر جلال کبریٰ سے نکل کر شہر مظہر جمال مصطفیٰ ﷺ کی طرف تیزی سے بھاگنے لگی۔ شاید اسے بھی اسیران گیسوئے محمد ﷺ کی بے تابی کی خبر ہو چکی تھی۔ سڑکیں بہت کشادہ، ہموار اور خوب صورت بنی ہوتی ہیں۔ اگر کسی انجینئر اور اس کے عملے کے متعلق حاکمان وقت کو معلوم ہو جائے کہ اس نے میٹر بل خالص استعمال نہیں کیا اور سڑک غیر معیاری ہے تو اسے اس شہر کے گورنر کی قہرمانی کا سامنا کرنا پڑتا ہے اور اگر بگاڑ زیادہ معلوم ہو تو انہیں نوکری سے بھی ہاتھ دھونا پڑتے ہیں۔ اس کے مقابل ہمارے ہاں ٹھیکے دار کو ٹھیکہ ہی صاحبان اقتدار اس شرط پر دیتے ہیں کہ اتنے فی صد ہمارا حصہ نکالو پھر تمہیں کام کرنے کی اجازت ہوگی۔ ابتدا ہی میں عوام کے خون پسینے کی کمائی لٹنے لگتی ہے۔ جب ٹھیکے دار دیکھتا ہے کہ قومی خزانہ آغاز کار سے ہی لوٹا جا رہا ہے تو وہ بھی اپنی تجوریاں بھرنے کے

لیے بددیانتی پر کمر بستہ ہو جاتا ہے اور پیسہ بچانے کے لیے اتہنائی غیر معیاری میٹرل استعمال کرتا ہے۔ اس سے وہ پیسہ تو بچا لیتا ہے مگر سڑکوں اور پلوں کی عمریں گھٹ جاتی ہیں۔ پل تباہ ہونے لگتے ہیں، سڑکیں جگہ جگہ سے بیٹھ جاتی ہیں یوں بڑے بڑے عالی شان پراجیکٹ بدقمار اور انسانی بے حسی کا شکار ہو کر دنوں میں زمیں بوس ہو جاتے ہیں اور پھر ستم بالائے ستم کہ جو لوگ اس صریح ظالمانہ روش کے ذمے دار ہوتے ہیں ان کے ہاتھ زنجیر قانون سے بالکل محفوظ رہتے ہیں۔ ان باشندگانِ کوچہ ضلالت کو تحفظ دینے کے لیے کارپردازانِ سیاست فوراً سرگرم ہو جاتے ہیں۔

یہاں غریب کی رگ رگ سے خون کر کے کشید
کسی کے گال کی سرخی بنائی جاتی ہے
غضب تو یہ ہے کہ تیرا ہی نام لے لے کر
یہ ساری محفلِ عصیاں سجائی جاتی ہے

بات دور نکل گئی۔ میں ایک بار پھر اپنے محترم قارئین کو شہر طمانیت کی طرف لے آتا ہوں۔ اگر چہ اے۔ سی کی ٹھنڈک اور سیٹوں کے آرام دہ ہونے کی وجہ سے نیند فوراً اپنی آغوش میں لے لینا چاہتی تھی مگر میں یہ سارا سہانا سفر جاگ کر طے کرنا چاہتا تھا۔ حتیٰ کہ میں پلک بھی نہیں جھپکنا چاہتا تھا کہ سڑک کے دونوں اطراف کا کوئی ذرہ بھی نگاہوں سے اوجھل نہ ہونے پائے۔ میں راستے کے دونوں طرف کے پہاڑوں کی طویل قطاروں کو دیکھتا رہتا کہ یہیں نبی رحمت آتے جاتے قیام فرماتے رہے ہوں گے۔ میں بس کاشیشہ کھول کر نیچے ریگ زار شاہراہ ہجرت کو بنظر عمیق دیکھتا کہ یقیناً انھی ذروں کو سرکارِ ﷺ کی نعلین پاک کے نیچے آنے کا شرف حاصل ہوا ہوگا۔ میری نگاہِ عصیاں اس پتھر کی تلاش میں سرگرداں تھی

جس پر آقا ﷺ نے مدینہ سے مکہ اور مکہ سے مدینہ جاتے ہوئے کچھ عرصے کے لیے قیام فرمایا ہوگا۔ میں کسی ایسے شجر سایا دار کا متلاشی تھا کبھی سفر کے دوران جس کی چھاؤں میں وجہ نمود کائنات ﷺ نے قیلولہ فرمایا ہوگا۔

میں ان فضاؤں سے ہم آغوش ہو جانا چاہتا تھا جن میں پسینائے محمد ﷺ کے قطرات کی خوشبو رچی بسی تھی۔ میں ان ہواؤں سے ہم کلام ہونا چاہتا تھا جو گیسوئے طرح دار محمد ﷺ سے اٹھیلیاں کرتے ہوئے کائناتِ عالم کو معطر کر دیا کرتی تھیں۔ میری قوتِ سماعت مدینے کے راستے کی فضا کے معلق ان لہروں سے آشنا ہونا چاہتی تھی جن میں ابھی تک آوازِ حبیب کائنات ﷺ کا گداز لپک رہا تھا۔ میں راہِ مدینہ میں تبسمِ مخدوم کائنات کی لطافت تلاش کر رہا تھا جس سے ظلمتِ کدہء عالم جگمگا اٹھا تھا۔ میں حضور ﷺ کے دستِ عطا کے فیوضِ جاودانہ کی جھلک دیکھنا چاہتا تھا جس کے لمس سے ذرے بھی گہر ہائے تاب دار بن جاتے تھے۔ میں آقا ﷺ کے نقشِ پا کی شوخی کو اپنے بے قرار دل کی دھڑکن کا مکیں بنانا چاہتا تھا۔ موٹر آہستہ ہوتی توجی چاہتا کہ باہر چھلانگ لگا دوں اور ریگستانِ راہِ مدینہ پر لیٹ جاؤں اور کروٹیں بدلتا ہی چلا جاؤں کہ شاید آقا ﷺ کے قدومِ مہمنت لزوم کی کوئی خوشبو نصیب ہو جائے۔ ابھی انھی خیالات میں گم تھا کہ موٹر اچانک ایک بقالے پر کھڑی ہو گئی۔ میں دیوانہ وار نیچے اترا کہ ان خلاؤں میں تھوڑی سی سانس لے لوں جن میں ابھی تک فرامینِ رسول اللہ ﷺ کی مہک بسی ہوئی تھی۔

ہم نے اس بقالے پر کوئی آدھ گھنٹے قیام کیا، سب مسافر حسبِ ضرورت لذتِ کام و دہن سے شاکام ہوئے۔ کسی نے چائے پی، کوئی کھانا کھانے میں مصروف ہو گیا، ہم مزاج کے مطابق کچھ مشروبات اور فروٹ لے کر کرسیوں پر بیٹھ گئے۔ میں جسمانی

طور پر تو وہاں موجود تھا مگر ذہن دور افق میں حدودِ مدینہ میں اٹکا ہوا تھا۔ یہی وہ راستے تھے جہاں رسول اللہ ﷺ محوِ خرام رہا کرتے تھے۔ آپ ﷺ چلتے تو جبینِ عرش جھک کر سلام کرتی۔ آپ ﷺ ٹھیرتے تو کزّہ ارضِ آسمان کی جانب محوِ پرواز نظر آتا۔ آپ ﷺ آرام فرماتے تو عروسِ زندگی پھول برسائی معلوم ہوتی۔ ایسا کیوں نہ ہوتا کہ اس کائنات رنگ و بو کا محور بھی آپ ﷺ کی ذاتِ گرامی ہے۔

رنگ، خوشبو، صبا، چاند، تارے کرن، پھول، شبنم، شفق، آجوب، چاندنی تیرے معصوم پیکر کی تخلیق میں حسنِ فطرت کی ہر چیز کام آگئی سفر دوباراً شروع ہوا تو خیالات ماضی و حال میں تسلسل آ گیا۔ نگاہیں پھر راہِ مدینہ سے ہم آغوش ہو گئیں۔ کوثر نیازی مرحوم کا شعر بے قرار کرتا رہا۔

اے رہروانِ شوق! یہاں سر کے بل چلو

طیبہ کے راستے کا تو کائنات بھی پھول ہے

اب کے بار تھوڑا سا سفر طے کرنے کے بعد اونٹوں کی قطاریں بھی نظر آنے لگیں۔ یہ وہی حجازی جانور ہے جو حضور ﷺ کا بھی محبوب جانور رہا ہے۔ حضور ﷺ فاتحِ عالم بن کر مکہ میں داخل ہوئے تو آپ ﷺ اونٹنی پر ہی سوار تھے۔ یہ جانور اللہ کو بھی محبوب ہے۔ قرآن شاہد ہے کہ یہ حضرت صالحؑ کی اونٹنی ہی تھی جس کی کونچیں کاٹنے پر غیرتِ خداوندی جوش میں آگئی تھی جس سے قوم صالحؑ صفحہ ہستی سے مٹادی گئی تھی۔ اونٹوں کی ان قطاروں کو دیکھ کر مجھے سرکارِ رسالت مآب ﷺ کا دورِ سعید یاد آ رہا تھا جب رفقائے رسالت مآب ﷺ اونٹ چراتے بھی تھے اور اس کا گوشت بھی بڑی رغبت سے کھاتے تھے اور کاروبارِ حیات بھی چلاتے تھے مگر افسوس آج کل صحرا کا یہ بابرکت جانور

حصولِ دولت کے جنون میں جلبِ زر کے پجاری عربوں کی ریسوں کے کام آ رہا ہے۔ یہ عیش پرست عرب شیوخ معصوم بچوں کو اغوا کر کے انھیں صحرا میں لے جاتے ہیں۔ وہاں انھیں بے رحمانہ طریقے سے اونٹوں کی پیٹھ پر شکنجے کی طرح کس دیا جاتا ہے۔ اونٹوں کو ایک راستے پر کھلا چھوڑ دیا جاتا ہے۔ جب بچے ڈر کے مارے چیختے ہیں تو اونٹ خوف سے بدکتے ہیں۔ بچہ ڈر سے جتنا زیادہ چلاتا ہے اونٹ اتنی تیز دوڑتا ہے۔ کئی نازک اندام بچے تو خوف سے اپنی جان سے ہاتھ دھو بیٹھتے ہیں۔ ان ظالمانہ طریقوں سے پیسہ کمانے والی یہ قوم استعماری قوتوں اور اس کے گماشتوں کا کیا مقابلہ کر سکتی ہے۔

اب ہماری بس کی حد رفتار ایک سو کلومیٹر فی گھنٹہ سے تجاوز کر رہی تھی۔ اس کے ساتھ ساتھ دل کی دھڑکنیں بھی اسی رفتار سے تیز تر ہوتی جا رہی تھیں۔ میں راستے میں آنے والے دونوں طرف کے بورڈ پڑھتا رہا کہ کب حدودِ مدینہ کا آغاز ہوتا ہے۔ صلوٰۃ عشاق کا وقت قریب آ رہا تھا۔ اچانک بس میں نصب چھوٹے لاؤڈ سپیکر پر ڈرائیور کی آواز گونجی کہ ہم مدینہ منورہ میں داخل ہو رہے ہیں۔ نگاہوں میں ذوق و شوق کی بجلیاں رقص کرنے لگیں۔ بے تابی دوچند ہونے لگی۔ میں مدینہ طیبہ کی فضاؤں کو سلام عرض کرنے کے لیے الفاظ تلاش کرنے لگا۔ اوزان و بحور اور بندشِ الفاظ کے تانے بانے بننے لگا۔ میں اس شہرِ محبت میں داخل ہونے کا شرف حاصل کر چکا تھا جہاں ہوائیں بھی ادب کے ساتھ چلتی ہیں۔ جہاں اٹھنے، بیٹھنے، کھانے پینے، چلنے پھرنے، رفتار و گفتار، تہذیب و تمدن، سوز و ساز، حتیٰ کہ سانس تک لینے کے سلیقے اور قرینے بدل جاتے ہیں۔ اگرچہ اشکِ غم کی علامت ہوتے ہیں اور تبسم خوشی کی دلیل ہوتا ہے مگر یہاں اشکوں کی برسات اور جذبات کی جولانی کا لطف ہی کچھ اور تھا۔ میں اپنی زندگی کی سب سے بڑی آرزو اور خواب کو حقیقت میں بدلتے دیکھ رہا تھا۔ میں

مدینے کی سڑکوں کے دونوں جانب خوب صورت اشجار کو دیکھنے میں محو ہو جاتا جن کے پتے ہلتے تو دل کے تاروں کو بھی ہلا دیتے، بالخصوص کھجور کے درختوں کی بہتات نے سماں باندھ رکھا تھا۔ وہی کھجور جو حضور ﷺ کی مرغوب غذا تھی جو تو انانی اور شفا سے بھرپور ہوتی ہے۔ اب نگاہیں بے تابانہ گنبدِ خضریٰ کو تلاش کر رہی تھیں، وہی جس کے چاروں طرف جلوے طواف کرتے نظر آتے ہیں۔ اسی مرکزِ جمال کو دیکھنے کے لیے بے تاب تھا کہ بس تھوڑی سی نشیب میں اترتی محسوس ہوئی پھر فراز پر ابھری تو گنبدِ آرام گاہِ نبوت نظر آتا گیا۔ دل بلیوں اچھلنے لگا کہ چند لمحوں کے بعد یہ غلامِ تاجِ دارِ عرب و عجم اپنے آقا ﷺ کے حضور حاضر ہوگا۔

میں دل ہی دل میں مدینے کی جاں بخش فضاؤں کو سلام کہنے کے لیے الفاظ کا تعاقب کرنے لگا۔ خیالات و تخیلات کو مجتمع کیا۔ اچانک طلاقِ لسانی کو ہمیز ملی۔ سلام ہو اے شہرِ محبوبِ خدا ﷺ..... تو نے کائنات کی سب سے محبوب ہستی کو پناہ دینے کے لیے اپنا دامن کشادہ کر دیا..... اور ہمیشہ کے لیے بلادِ ارض سے عظیم تر ہو گیا..... اے شہرِ مصطفیٰ ﷺ!

تیرے ذرے بھی ستاروں سے زیادہ عظمتیں رکھتے ہیں..... تیری گلیاں سونے کی ڈلیوں سے قیمتاً خوب تر ہیں..... تو اس لیے نازشِ عالم ہے کہ تجھ میں صبح و مساء ہزار ہا ملائکہ المقربین درود و سلام کے نذرانے لیے حاضر ہوتے ہیں اور جو ایک بار آتے ہیں قیامت تک ان کی باری نہیں آتی۔ تیری پاک فضاؤں پہ قربان ہونے کے لیے لاکھوں جن و انس ہر لمحہ اپنے سینوں میں آرزوؤں کی پرورش کرتے رہتے ہیں۔

اے شہرِ مصطفیٰ ﷺ! تیری سرزمین کے ساتھ ارادت و عقیدت کی آبرو وابستہ ہے۔ تیرے نام سے دنیا بھر کی بلندیاں شکوہِ عظمت کی خیرات حاصل کرتی ہیں۔ تیری فضاؤں میں درود و سلام کے نذرانے لے کر پرندے اڑان بھرتے ہیں۔ تجھ پر نیلگوں

آکاش ہر لحظہ ابرِ باراں کی لطفوں کی برسات لٹاتا ہے۔

اے مدفنِ حبیبِ کبریا ﷺ

تُو انشا پردازوں کو ثقیل الفاظ کے آگینے عطا کرتا ہے، تو شاعروں کو افکار کی رفعت، ان کے جذبات کو لامثال ارتقاع، مفکروں کو جولانی افکار، دانش وروں کے قلوب و اذہان کو حکمت اور مدبرانِ اقوام و ملل کو چراغِ صبحِ نو کی کرنیں عطا کرتا ہے۔

اے صبحِ مدینہ! تو ظلمتِ دہر کو ضیائے آفتاب عطا کرتی ہے۔

اے شامِ طیبہ! تیری زرفشانی مطلعِ صبحِ نور کی طرح ہے۔ تیری دوپہرِ جمینِ چرخِ مبین سے بھی بڑھ کر ہے۔ تجھ میں پیدا ہونے والے پھولوں کی نزاکت سے ہیروں کا جگر کٹ سکتا ہے۔

اے رشکِ فردوسِ بریں! اے جناتِ الماویٰ سے بڑھ کر حسیں!

اے مسکنِ رحمتہ اللعالمین ﷺ! اے بلادِ ارض و سما میں مثلِ سورہٴ یسین! اے مظہرِ جمالِ محبوبِ دنیا و دین!

اے باعثِ رشکِ دُرِّ شمیم! تیری گلیوں کی دیواریں سیدالکونین ﷺ کو چلتے پھرتے دیکھتی رہی ہیں۔

اے شہرِ مدینہ! تو بنو نجاہ کی ان پیکرِ حیا بچوں کا مولد و مسکن ہے جنہوں نے دف بجا کر سید

البشر ﷺ کا ایمان افروز استقبال کیا تھا اور ہمیشہ کے لیے تاریخ کا حصہ بن گئیں۔

اے وادیِ جمیل! تو نعتِ خوانوں کو لحنِ داؤدی کا سوز عطا کرتی ہے۔

تو اقلیمِ خطابت کے تاج داروں کو حریمِ الفاظ و معانی سے آشنا کرتی ہے۔ تو انفس و آفاق کی

بے چینوں کو سوزِ دروں کی دولت سے بہرہ یاب کرتی ہے۔

اے بلادِ کائنات کے سر تاج شہر! تیری شفقتوں، تیری عظمتوں، تیری رفعتوں، تیری
رعنائیوں کو تقاخر سا بے نوا سلام کہتا ہے.....

تمہارے ذکر سے دل کو سرور ملتا ہے
کہ دُور رہ کے بھی کیفِ حضور ملتا ہے
جہاں میں اور کہیں بھی سکوں ملے نہ ملے
مگر مدینے پہنچ کر ضرور ملتا ہے

مدینہ منورہ..... مظہر جمالِ مصطفیٰ ﷺ

مدینہ منورہ کے ہوٹل قصر جمعہ اور السفیر السکنی میں قیام سے لے کر روانگی تک کا احوال نذر قارئین کرنے سے پہلے معروف محقق مولانا صفی الرحمن مبارک پوری کی کتاب ”تاریخ مدینہ منورہ“ سے اس شہر پاک کی عظمت و شان کے حوالے سے ایک دو اقتباس اور فرامین رسول ﷺ پیش کرنا ضروری سمجھتا ہوں۔

اس کا پرانا نام ”یثرب“ ہے جو آج بھی کبھی کبھار شعرائے عظمت مرام اپنے نعتیہ شعروں میں استعمال کرتے ہیں۔ ’یثرب‘ دراصل حضرت نوحؑ کی نسل میں سے ایک آدمی کا نام تھا جس نے اس شہر کی بنیاد رکھی۔ اس کے نام پر اس شہر کا نام ’یثرب‘ پڑ گیا۔ اس بابرکت شہر کے کئی اور نام بھی ہیں مثلاً ’المدینہ‘۔ یہ اس شہر کا سب سے مشہور نام ہے کیوں کہ سرکار رسالت مآب ﷺ نے یہاں ہجرت فرمائی حتیٰ کہ یہیں آرام فرماہیں۔

دوسرا نام ”طابہ“ ہے۔ حضور ﷺ نے خود فرمایا: اللہ نے اس پیارے شہر کا نام طابہ رکھا۔ اسے طیبہ بھی کہا جاتا ہے کیوں کہ حضور ﷺ کی برکت سے یہ شہر شرک سے پاک ہو گیا۔ مدینہ منورہ کے فضائل و مناقب بے حد و حساب ہیں۔ خدائے عزوجل اور نبی رحمت کے نزدیک اس کا مرتبہ بہت بلند ہے۔ حضور ﷺ کی دعائیں دلالت کرتی ہیں کہ مدینہ منورہ دنیا و آخرت کی بھلائوں کا جامع ہے۔

حضرت عائشہ صدیقہؓ کی روایت ہے کہ حضور ﷺ نے دعا کرتے ہوئے فرمایا:

اے اللہ! مدینہ کی محبت ہمارے دلوں میں مکہ کی محبت سے بھی بڑھا دے۔ اے اللہ! ہمارے غلہ و پیداوار میں برکت فرما اور اس کی آب و ہوا کو ہمارے موافق بنا دے۔ اس کا موسمی بخار 'حجفہ' میں منتقل کر دے۔

سیدنا انس بن مالک سے مروی ہے کہ انہوں نے رسول اللہ ﷺ کو یوں دعا فرماتے سنا: اے اللہ! مدینہ میں مکہ سے دگنی برکت فرما۔ علاوہ ازیں مدینہ منورہ ایمان کا مرکز اور گڑھ ہے۔

حضرت ابو ہریرہؓ سے روایت ہے: رسول اکرم ﷺ نے فرمایا: ”ایمان قربِ قیامت مدینہ کی طرف یوں لوٹ آئے گا جیسے سانپ خطرے کے وقت اپنے بل کی طرف لوٹ آتا ہے۔“ مدینہ شریف کی ایک عظمت یہ بھی ہے کہ وہ بُرے لوگوں کو اپنی آغوشِ شفقت میں جگہ نہیں دیتا۔ صحیح مسلم میں ہے کہ مدینہ برے لوگوں کو یوں الگ کر دیتا ہے جس طرح آگ چاندی کا میل کچیل دور کر دیتی ہے۔ ایک اور جگہ آپ ﷺ ارشاد فرماتے ہیں: ”جو شخص مدینہ کو ناپسند کرتے ہوئے اس سے نکلے گا اللہ اس سے بہتر شخص مدینہ میں لا بسائے گا، خبردار! یقیناً مدینہ بھٹی کی طرح ہے جو بُرے لوگوں کو نکال باہر پھینکتا ہے۔“

حضرت ابو سعید خدری کی روایت ہے کہ حضور ﷺ فرماتے ہیں: ”جو شخص مدینہ کی تنگی ترشی پر صبر کرے اور یہیں فوت ہو میں قیامت کے دن اس کے لیے سفارشی یا گواہ ہوں گا بشرطے کہ وہ مسلمان ہو۔“ مدینہ کی فضیلت میں ایک معتبر روایت یہ بھی آتی ہے کہ سرکار ﷺ نے اس شخص کی شدید مذمت فرمائی جو اہل مدینہ کو خوف زدہ کرنے یا ان سے مکرو فریب کرے۔ حضرت جابرؓ کی روایت ہے کہ میں نے رسول اللہ ﷺ کو فرماتے سنا، ”جس نے اہل مدینہ کو خوف زدہ کیا اس نے مجھے خوف زدہ کیا۔“

سیدنا ابو ہریرہؓ فرماتے ہیں: ”مدینہ کے راستوں پر فرشتے مقرر ہیں، اس میں طاعون اور دجال کا داخلہ ممکن نہیں“۔ ان تمام فضائل کے علاوہ دوائی فضیلتیں ہیں جن کے مساوی کوئی دوسری فضیلت نہیں کہ اس شہر مقدس میں مسجد نبوی ﷺ بھی اور حضور ﷺ کا روضہ اقدس بھی۔

جو ملتی ہے بڑی مشکل سے یہ ایسی سعادت ہے

مدینہ کی فضا میں سانس لینا بھی عبادت ہے

میں دوبارہ مدینہ منورہ میں داخلے اور قیام و مصروفیات کی طرف آتا ہوں۔ ہماری بس مدینہ کی مختلف سڑکوں سے ہوتی ہوئی ہمارے دو چر پر درج قیام گاہ (قصر جمعہ) واقع شاہراہ فہد کے عین سامنے آ کر رُک گئی۔ یہاں ہمارے منتظم خوشحال خاں تھے۔ وہ دوسرے مسافروں کو کمرے الاٹ کر چکے تو میں نے آگے بڑھ کر اپنا تعارف کروایا۔ ان کے لبوں پہ ایک آشناسی مسکراہٹ بکھر گئی۔ اپنے نام خوش حال کی طرح وہ بڑے خوش گفتار، خوش کردار، خوش اخلاق اور خوش لباس لگ رہے تھے۔ کہنے لگے: مجھے آپ کا انتظار تھا۔ مکہ میں مقیم ہمارے رابطہ کاروں نے مجھے تفصیل سے آپ کے بارے میں بتا دیا ہے۔ اب آپ ہر طرح کے اندیشے سے آزاد ہو جائیں۔

قصر جمعہ میں میرے قیام کے بارے میں وہ کچھ متذبذب سے تھے۔ کہنے لگے: پروفیسر صاحب! آپ کی رہائش کا معاملہ خاص نوعیت کا ہے..... اس لیے آپ کے مزاج کے مطابق فندق جمعہ میں آپ کا قیام ناممکن لگ رہا ہے۔ وہ قصر جمعہ سے ملحق ہوٹل فندق السفیر السکنی لے گئے اور فوری طور پر ہمیں تیسرے فلور پر کمر نمبر 308 الاٹ کر دیا۔ یہ دو بستر والی بڑی پرسکون قیام گاہ تھی۔ ہر وقت ٹھنڈا گرم پانی دستیاب تھا۔ یہاں

سے بھی حرم شریف تقریباً 300 میٹر کے فاصلے پر واقع تھے۔ ہم ہوٹل میں سامان رکھ چکے تو مسجد نبوی سے عصر کی اذان گونج رہی تھی۔ آواز کی حلاوت سے معلوم ہو رہا تھا کہ یہ حرم شریف کا ہی مؤذن ہے۔ سفر کی طوالت سے تکان جو بن پر تھی۔ چند لمحوں کے لیے بستر پر دراز ہوا تو نیند پوری قوت سے اپنی گرفت میں لے چکی تھی۔ کروٹ بدلی تو عصر کی نماز کا وقت گزر چکا تھا۔ میں نے جلدی سے غسل کیا، کپڑے بدلے، خوشبو لگائی کہ نفاست و طہارت آقا ﷺ کو بہت پسند تھی۔ عمرہ کرتے وقت بال ترشوانا، خوشبو لگانا سب کچھ منع ہوتا ہے مگر یہاں حاضری کے ضوابط و لوازم الگ ہوتے ہیں۔

اہلیہ ضرورت سے زیادہ تھک چکی تھی اس لیے اسے آرام کا کہہ کر میں اکیلا ہی حرم شریف کی طرف چل دیا کہ اب بے تاب و لولوں کو مزید زنجیریں نہیں پہنائی جاسکتی تھیں۔ میں نیچے اتر کر شاہراہ فہد کے ایک چوک کے دائیں جانب مڑا۔ ایک دکان دار سے حرم شریف کا پوچھا۔ اس نے بالکل سیدھا چلنے کو کہا۔ تھوڑا سا آگے گیا تو مسجد نبوی کے مینار کیا نظر آئے کہ اللہ کی رحمت کے آثار نظر آنے لگے۔ دل کی دھڑکنیں تیز ہونے لگیں، قلبِ حزیں مجھ سے مخاطب ہو کر کہنے:

سرتاپا بحرِ خطا میں ہچکولے کھانے والے تقاخر! آج ربّ ذوالمہن کا سحابِ کرم تم پر اُمد آیا ہے۔ آج تمہارے مضطرب دل کی سب سے بڑی اور آخری آرزو کی تکمیل ہو رہی ہے۔ میں نے واضح طور پر محسوس کیا کہ بیت اللہ شریف کی جانب چلتے وقت خوفِ خدا سے انسان کے اندازِ خرام میں وہ روانی نہیں ہوتی مگر گنبدِ خضریٰ کی طرف جاتے وقت رحمتوں کی وہ برسات ہوتی نظر آتی ہے۔ میں فندق دار الذہبی کے قریب سے ہوتا ہوا 26 نمبر گیٹ سے حدودِ رحمت میں داخل ہو گیا۔ درودِ پاک کا ورد کرتے ہوئے بابِ فہد میں سے

گزر کر مسجد نبوی کے اندر قدم رکھے تو سر سے لے کر پاؤں تک ٹھنڈک سی محسوس ہوئی۔
 فردوس بریں میں پائی جانے والی نعمتوں کا تذکرہ بھول گیا۔ چلتے چلتے سیدھی
 نگاہ دوڑائی تو نگاہیں گنبد خضریٰ پر سمٹ کر رہ گئیں۔ میں مسجد کی زینت اور وسعت سے وقتی
 طور پر بے نیاز آگے بڑھتا گیا۔ یہاں تک کہ مجھے آقا ﷺ کے محراب و منبر صاف نظر
 آنے لگے۔ اس وقت مغرب کی نماز کا وقت ہونے والا تھا اور ان مخصوص مقامات پر
 وارفندگان کوئے سرکار ﷺ کا جھر مٹ تھا۔ تل دھرنے کو جگہ نہیں تھی۔ میں وہیں کھڑا
 حسرت بھری نظروں سے ریاض الجنہ کو دیکھنے لگا۔ میں سوچنے لگا اگر رش کی یہی کیفیت رہی
 تو مجھ ایسے ادنیٰ غلام کی باری کب آئے گی۔

یہ سوچتے سوچتے میری آنکھیں اشک بار ہو گئیں۔ میرے آگے کی صف میں
 ایک نورانی چہرے والے تنومند بزرگ تشریف فرما تھے۔ وہ میری ہچکیاں سن کر کھڑے ہو
 گئے؛ میرا تعارف پوچھا۔ جو اباب میں بھی متعارف ہوا۔ کہنے لگے: میرا نام مختار احمد ہے اور میں
 فیصل آباد کا رہنے والا ہوں۔ میں مسلسل پندرہ برس سے حضور ﷺ کی بارگاہ اقدس پناہ میں
 حاضری کی سعادت حاصل کر رہا ہوں۔ فرمانے لگے: میں نے تمہارے بے قرار آنسوؤں کا
 دیباچہ پڑھ لیا ہے۔ تم جس وجہ سے تذبذب میں مبتلا ہو اس کے لیے تمہیں راتوں کی نیند
 قربان کرنا پڑے گی پھر گوہر مقصود حاصل ہوگا۔ میں نے اس خوش بخت انسان کی نصیحت
 پلے باندھ لی اور مغرب کی نماز ادا کرنے کے بعد دور ہی سے درود کا نذرانہ پیش کر کے چلا
 آیا۔ ہوٹل میں آ کر کھانا کھایا۔ اہلیہ نے پوچھا: حضوری کی کیفیات بتائیں۔ میں نے
 ساری داستان سنائی اور کہا کہ محبت کی یہ منازل نصف شب کو طے ہوں گی۔ ان شاء اللہ
 زمین و آسمان کی بے کرانیاں عشق کی ایک جست میں طے ہو جائیں گی۔

میرے پاس میرے ننھیال کے ایک بڑے ہی بااخلاق انسان چودھری اللہ دتا کا فون نمبر بھی تھا جو مسجد نبوی کے بالکل قریب الکریم بلڈنگ کے بالمقابل المدنی ہوٹل میں بطور منتظم کام کرتے ہیں۔ انھیں مدینہ منورہ میں میری آمد کی اطلاع مل چکی تھی۔ میں نے فون کیا تو کہنے لگے مجھے بڑی شدت سے آپ کی آمد کا انتظار تھا کیوں کہ آپ کے ماموں زاد حاجی احمد سعید صاحب نے آپ کی آمد سے مطلع کر دیا ہے۔ میں نے کہا: کہاں ملاقات ہوگی؟ کہنے لگے: میں چھبیس نمبر گیٹ پر آپ کی آمد کا منتظر ہوں۔ چوں کہ پہلے چہرہ شناسی نہیں تھی اس لیے ہم دونوں گیٹ کے قریب کھڑے ہو کر ایک دوسرے سے فون پر محو گفتگو تھے حتیٰ کہ اسی محویت میں ایک دوسرے کے سامنے پہنچ گئے۔ وہ بڑے تپاک سے ملے۔ ان کا لہجہ اتنا شفیقانہ تھا کہ سارا رنگِ اجنبیت یکنخت آمیختہ محبت میں تبدیل ہو گیا۔ وہ ہمیں اپنے ساتھ المدنی ہوٹل لے آئے۔ نیچے قالین پر بیٹھ کر کھانا کھایا۔ پھر انھوں نے اپنے ہاتھ سے تیار کردہ چائے پلائی جو بڑی مزے دار تھی۔ کافی عرصہ تک گھر کی باتیں ہوتی رہیں۔ دورانِ گفتگو اللہ دتا صاحب کہنے لگے: تقاضا بھائی! آپ کے چہرے کی سلوٹیں بتا رہی ہیں کہ آپ کو کچھ بے قراری ہے۔ میں نے دل کی بات بتائی اور کہا کہ مغرب سے لے کر ابھی تک گوہر مقصود نہیں پایا۔ پھر میں نے انھیں مختار نامی بزرگ کی تجویز سے آگاہ کیا۔ کہنے لگے: انھوں نے بڑا صائب مشورہ دیا ہے۔ آپ اس مشورے کی روشنی میں عشا کی نماز پڑھنے کے بعد واپس المدنی ہوٹل آ جائیں۔

یہاں دو تین گھنٹے نیند کرنے کے بعد رات کے ساڑھے بارہ بجے بارگاہِ رسالت مآب ﷺ میں حاضر ہوں گے اور ریاض الجنہ میں نوافل ادا کریں گے۔ اب میری بے چینیوں کو قرار آچکا تھا۔ عشا کی نماز ادا کرنے کے بعد ہم المدنی ہوٹل کی بالائی

منزل کے ایک کمرے میں آرام کرنے لگے۔ اگرچہ نیند بار بار حملے کرتی رہی لیکن کسی پہلو چین نہیں آتا تھا کہ اگر آنکھ لگ گئی تو کہیں یہ نایاب لمحے گزرنہ جائیں۔ ہم پھر محو گفتگو ہو گئے۔ یہاں تک کہ شب کے ساڑھے بارہ بج چکے تھے۔ میں نے چودھری اللہ داتا سے کہا: اب فصیل صبر و قرار گرتی نظر آ رہی ہے۔ وہ میری حد سے بڑھتی ہوئے بے چینی کو بھانپ گئے۔ فوراً اٹھ کھڑے ہوئے؛ وضو کیا؛ چھبیس نمبر گیٹ سے حرم شریف میں داخل ہوئے اور باب ابو بکر صدیق کی طرف چل دیے۔ چودھری اللہ داتا نے مجھے راستے میں بتایا کہ آج سے چھ ماہ قبل نماز عشا کے بعد مسجد نبوی کے تمام دروازے مکمل طور پر بند کر دیے جاتے تھے مگر آج کل شاہ سعود کی خصوصی ہدایت پر باہر سے آنے والے زائرین کی سہولت کے لیے باب صدیق اکبر کھلا رکھا جاتا ہے۔ غالباً باب صدیق اکبر حضور ﷺ کے اس فرمانِ ذی شان کے مطابق کھلا رکھا گیا ہوگا جس کے مطابق حضور ﷺ نے خود فرمایا تھا مسجد کے باقی تمام دروازے بند کر دیے جائیں سوائے باب صدیق کے۔

جس وقت ہم باب صدیق کی جانب جا رہے تھے اس وقت بڑی خنکی آ میز ہوا چل رہی تھی جس سے نکہت نور آنکھوں کو تازگی بخش رہی تھی مگر اندر کی کیفیت یہ تھی کہ تب شوق تیز تر ہو کر دل و جاں کو پگھلا رہی تھی۔ جوں جوں ہم دربارِ مصطفیٰ ﷺ کے قریب ہوتے جا رہے تھے مجھے اپنی ادبی کم مائیگی کا احساس شدید تر ہوتا جا رہا تھا۔ میں عقیدت و ارادت کی طشتری میں الفاظ کے جو نگینے آقا ﷺ کے حضور پیش کرنا چاہتا تھا وہ ایک ایک کر کے ذہن سے نکلتے جا رہے تھے۔ ہم باب صدیق سے داخل ہو کر سیدھے ریاض الجنہ پہنچ گئے۔ ریاض الجنہ کی پہچان یہ ہے کہ باقی تمام مسجد نبوی میں سرخ رنگ کا قالین بچھا ہوا ہے مگر بخشش و مغفرت کے اس مخصوص نھلے پر سبز رنگ کا قالین بچھا ہے اور اس

کے بارڈر پر سفید رنگ کی دھاری دار لکیریں لگی ہوئی ہیں۔ اگرچہ ساری مسجد نبوی فیوض و برکات سے مالا مال ہے مگر ریاض الجنہ کے ممیز ہونے کی وجہ یہ ہے کہ ایک بار حضور ﷺ نے صحابہ کرامؓ سے ارشاد فرمایا کہ میری مسجد کا ایک حصہ عظمت و شان میں اتنا بلند ہے کہ اگر تمہیں اس حصے کا پتا چل جائے تو تم اس میں نوافل ادا کرنے کے لیے دنیا و مافیہا کو بھول جاؤ۔ حضور ﷺ کے وصال تک صحابہؓ کو جستجو رہی کہ وہ جگہ کون سی ہو سکتی ہے چنانچہ بعد میں سیدہ عائشہ صدیقہؓ نے اس حصے کی نشاندہی کی۔ اس وقت سے لے کر آج تک اس کی تخصیص کر دی گئی ہے۔ محراب مقدس پر بھی سنہری حروف میں یہ عبارت درج ہے۔

”ما بینی منبری و بینی روضتہ من الریاض الجنہ“ یعنی میرے گھر اور منبر کے درمیان کا حصہ جنت کے باغوں میں سے ایک باغ ہے۔

ہم نے ریاض الجنہ کے تمام حصوں میں نوافل ادا کیے حتیٰ کہ نوافل پڑھتے ہوئے مجھ ایسا غریق بحر عصیاں انسان آقائے نام دار فخر موجودات نبی رحمت کے محراب کے قریب جا پہنچا۔ وہاں پہلے برادر م اللہ تانے نوافل ادا کیے پھر انہوں نے میرا بازو پکڑ کر مجھے آگے کر دیا۔ چند لمحوں کے بعد حضور ﷺ کے اس خطا کار غلام کی پیشانی ٹھیک سرکار ﷺ کے قدموں میں تھی۔ اللہ اللہ میں نے سر سجدے میں رکھا تو آنسوؤں کی جھڑی لگ گئی۔ اے تقاخر! تمہیں وہ سعادت نصیب ہو رہی ہے جس پر اوج ارض و سما قربان کیا جاسکتا ہے۔ یہ عظیم سعادت حاصل کرنے کے بعد آقا ﷺ کے منبر کے قریب دو رکعت نوافل ادا کیے۔ جی بھر کر نوافل ادا کرنے کے بعد بائیں ہاتھ مڑ کر تقریباً دس قدم کے فاصلے پر پہنچا تو سامنے وجہ نمود کائنات، سامنے وجہ تسکین کائنات، سامنے وجہ تخلیق کائنات مرکز انوار و تجلیات آقائے نام دار حضور سید دو عالم ﷺ کا روضہ اطہر تھا جس میں

دولتِ ربِّ کائنات اپنے دو عزیز رفقا کے ساتھ محوِ استراحت تھی۔ میں آقا ﷺ کی آرام گاہ کے عین سامنے والے دائرے کے قریب کھڑا ہو گیا جس پر محمد رسول اللہ ﷺ درج ہے۔ اس وقت رات کے دو بج رہے تھے۔ یہی وہ قیمتی لمحے ہوتے ہیں جب بندگانِ ذوق و شوق دن بھر عقل و خرد کی گتھیاں سلجھانے کے بعد رات کو جہانِ شوق کے پروردگار کی بارگاہِ عظمت مرام میں حاضر ہوتے ہیں اور محبت کی منازل طے کرتے ہیں۔

محبت از نگاہش پائدار است
سلوکش عشق و مستی را عیار است
مقاش عبده آمد و لیکن
جہانِ شوق را پروردگار است

ترجمہ: ”حضور ﷺ کی نگاہ سے محبت کو پائیداری ملی ہے جس پر آپ ﷺ نے چلنے کے لیے کہا وہی عشق و مستی کا معیار ٹھہرا۔ ان کا مرتبہ اگرچہ عبده ہے لیکن آپ ﷺ عشق کے جہان کے پروردگار ہیں۔“

فرطِ جذباتِ محبت سے میری آنکھوں سے اشکوں کی برسات شرع ہو گئی۔ آنسوؤں میں اتنی روانی تھی کہ میری قمیص کا اگلا حصہ بھیگ گیا۔ میں بے خودی کے عالم میں نیچے گرنے ہی والا تھا کہ چودھری اللہ دتتا نے مجھے بازوؤں میں تھام لیا اور کہنے لگے: ہوش کرو! اس وقت بارگاہِ نبوت میں کھڑے ہو۔ یہی تو وہ عرشِ اعظم سے نازک تر مقام ہے جہاں حاضر ہوتے وقت جینڈا و بایزید کی پنڈلیاں کانپنے لگتی تھیں۔ میں نے چودھری اللہ دتتا سے ہولے سے عرض کیا: خدا کے لیے مجھے تھوڑی دیر کے لیے اسی عالمِ وجد میں رہنے دو۔ مجھے اپنے اشکوں کی برسات میں عکسِ رخِ حبیبِ کبریا ﷺ نظر آ رہا تھا۔

بے خود کھڑا ہوں روضہ اطہر کے سامنے

ذرہ ہے آفتابِ منور کے سامنے

میں نے نیاز و ناز کے اس حسین منظر میں محو ہو کر الفاظ و معانی سے ناتا جوڑتے

ہوئے سلام عرض کیا۔

..... اے دانائے سُبُل!

..... اے ختمِ رُسل

..... اے مظہرِ جلال و جمالِ کبریا! اے صاحبِ لوح و قلم

..... اے نازشِ اقوام و ملل

..... اے ذرہٴ ریگ کو طلوعِ آفتاب دینے والے

..... اے شوکتِ سنجر و سلیم کو اپنے جلال کی خیرات عطا کرنے والے

..... اے فقرِ جنید و بایزید کو اپنے جمال کی تابانی عطا کرنے والے

..... اے عرب کے بدوؤں کو سلاطینِ وقت کی حشمت عطا کرنے والے

..... اے بلالؓ و بوذرُوسلمانؓ کو جو اہرات کا امین بنانے والے

..... اے خون کے پیاسوں کو عبائیں اور قبائیں مرحمت فرمانے والے

..... اے صنمِ کدہٴ جہاں کو توحیدِ ربانی کا مسکن بنا دینے والے

..... اے خزاںِ رسیدہ چمنِ دہر کو فصلِ گل و لالہ میں دائمی طور پر تبدیل کر دینے والے

..... اے نانِ جوئی سے شکمِ پروری کرنے والوں کو لولوئے لالہ کے خزینے بخشنے والے

..... اے ابو بکر کو دولتِ فقر، عمر کو شکوہٴ جلالت و سطوت، عثمان کو حیا و استغنا، علی المرتضیٰ کو

..... خزینہٴ شہامت و شجاعت سے بہرہ یاب کرنے والے

اے بندگانِ قنوطیت کو اپنے تبسم کی خیرات سے مالا مال کرنے والے.....
اے چشمِ حیدر کزار کو لعابِ دہن سے صحت یا بی عطا کرنے والے.....
اے آستین میں خنجر چھپا کر رکھنے والوں کو دولتِ عفو و کرم سے نوازنے والے.....
اے وحشیوں کو سلیقہٴ زندگی سے آشنا کرنے والے.....
اے چاروں خلفا کو رشتوں کی صورت میں اپنے دامنِ محبت سے وابستگی کا شرف بخشنے
والے.....
اے بے مایہ انسانوں کے سامنے دستِ طلب دراز کرنے والوں کو عزت و حمیت کی دولت
عطا کرنے والے.....
اے خاک نشینانِ صحرا کو شکوہ دار اور اسکندری مرحمت فرمانے والے.....
اے مخدراتِ عالمِ انسانیت کو زیورِ عفت اور برہنہ سروں کو ثروتِ حیا عطا کرنے والے.....
اے اقلیمِ فراست و تدبر کو شعورِ زیت بخشنے والے.....
اے اپنے زعم میں ناخدا یانِ بحر و بر بن جانے والوں کو پروردگارِ عالم کے جلال و کبریائی
سے آشنا کرنے والے.....
اے بحرِ مصائب و آلام میں غوطہ زنی کرنے والے افتادگان کو ساحلِ تسکین عطا کرنے
والے.....
اے بتانِ رنگ و نسل و عصیت کو جلالِ حق کی ہیبت سے توڑ کر اس کی دھجیاں فضائے بسیط
میں بکھیر دینے والے.....
اے فدایانِ توحید و نبوت کو وقوعِ قیامت پر قربِ خداوندی کی نوید جانفزا سے سرفراز کرنے
والے.....

اے سرفرازانِ جہاں کی اکڑی ہوئی گردنوں کو درِ خلاقِ دو جہاں پر خم کر دینے والے.....

اے معوذ، معاذ اور صہیب کو تب و تاب جاودانہ بنا دینے والے.....

اے خود پرستوں کو خدا پرستی، نفس پرستوں کو وفا پرستی، بدطینتوں کو حیا پرستی کے بیش قیمت تحائف بخش دینے والے.....

اے شتر بانوں کو سلیقہ سلطانی عالم عطا کرنے والے.....

اے شبِ معراج کہکشاں کو اپنے قدموں کی دھول کا نذرانہ بخشنے والے.....

اے غارِ حرا اور غارِ ثور کی رفعتوں کو اوجِ کمال کا تحفہ دینے والے.....

اے توحید کا قلابہ غلامی پہننے والوں کو پیمانہ کوثر و تسنیم عطا کر کے فرحت و انبساط سے سرشار کر دینے والے.....

اے مدینہ کی مٹی کو خاکِ شفا میں تبدیل کر دینے والے!

جس خاطر و عاصی کو تو نے عالمِ رویا میں اپنی زیارت کے شرف سے مشرف کیا، آج

اسی بے مایہ غلامِ کاسلام عاجزانہ قبول فرما۔ آپ ﷺ کا اسمِ گرامی ہی وجہ سکونِ عالمِ انسانیت

ہے۔ خیمہ افلاک آپ ﷺ کے نامِ نامی کی برکت سے ایستادہ ہے، نبضِ ہستی آپ ﷺ کی

ذاتِ مبارکہ کی دلرُ با حرارت سے آمادہ خرام ہے۔ کائناتِ آب و گل کی تمام تر رعنائیاں

آپ ﷺ کے وجودِ مسعود سے قائم ہیں۔ آپ ﷺ کے وجودِ مقدس سے زمین کا جتنا حصہ

مَس ہو رہا ہے وہ حصہ محدثین و مفسرین کے نزدیک بالاتفاق عرشِ اعظم کی رفعتوں سے بھی

بلند تر ہے۔ تمام انبیا و رسل میں آپ ﷺ کی منفرد شان یہ ہے کہ بقول ابوالکلام آزاد،

قرآن میں خالقِ کائنات نے دیگر انبیا کو نام لے کر مخاطب کیا ہے مثلاً یا آدم، یا نوح،

یا موسیٰ، مگر آپ ﷺ کو مخاطب کرتے وقت آپ ﷺ کے اسمِ گرامی سے نہیں پکارا گیا بلکہ

یا ایہا النبی کہہ کر مخاطب کیا گیا ہے۔ آپ ﷺ کو یہ منفرد اعزاز بھی حاصل ہے کہ دیگر انبیاء مخصوص و محدود علاقوں میں تعینات ہوتے رہے اور پھر ان کے صحائف ان کی قوموں کی تخریبی سوچ کی وجہ سے رطب و یابس کا مجموعہ بن گئے..... مگر جب حضور ﷺ کی تشریف آوری کا وقت آیا تو خالق ارض و سما نے اعلان فرما دیا کہ محبوب! اب خطے اور علاقے کی بات نہیں۔ اگر میں رب العالمین ہوں تو تم رحمۃ اللعالمین ہو گویا کائنات کا ہر خطہ حضور ختمی مرتبت کی شانِ رحمت سے فیض یاب ہو رہا ہے۔

فصحاءِ عرب و عجم آپ ﷺ کے روضہ اطہر کی تجلیوں سے الفاظ کی خیرات لے کر اپنے خیالات کی ڈالی پہ سجا کر فنِ خطابت میں کمال حاصل کرتے ہیں۔ شعرائے زمانہ اپنے کلام میں بانگین پیدا کرنے کے لیے دولتِ تصور روضہ اقدس کی جالیوں سے کشید کرتے ہیں۔ اقلیمِ حسن و عشق ہر لحظہ آپ ﷺ کے مرقد پر انوار کا طواف کرتی ہے۔ انگارہِ خاک کی یہیں سے یقین کا اثناشہ حاصل کر کے بال و پر روح الامین پیدا کرتا ہے۔ قلبِ انسانی میں ایمان و ایقان کا چراغ آپ ﷺ کے رخِ انور سے روشن ہے۔ آرام گاہِ نبوت ہی ناموسِ ماوٹین ہے۔ گلِ لالہ و چنبیلی و نسترن حضور ﷺ کے پسینہ اطہر سے خوشبو کا خزینہ لے کر انسانی مشامِ قلب و جاں کو تقسیم کرتے ہیں۔ سیارگانِ فلک کا تاجدار آفتابِ طلوع ہوتے وقت آپ ﷺ کے رخِ انور کے جمالِ جہاں آرا سے تابانیت حاصل کرتا ہے اور رات کو کراتِ فلکی رخسارِ نبوت ﷺ کی تابش سے سب کو مطلعِ انوار بناتے ہیں۔

وہ گلشنِ جنت کی تمنا نہ کرے گا
جس نے ترے روضے کا سماں دیکھ لیا ہے

روایت ہے کہ حضور سرور کائنات ﷺ کے روضہ اطہر کے اندر انوار و تجلیات کا جو نزول و کیفیت ہے اس کے اظہار کے لیے قرطاس و قلم سکت نہیں رکھتے۔ وہاں حاضری دیتے وقت بڑی بڑی سطوت و وجاہت والی شخصیات لرزہ بر اندام ہو جاتی ہیں۔ کہتے ہیں والی اردن جب گنبد خضریٰ کی زیارت کے لیے آئے تو شاہ سعود کی خصوصی ہدایت پر باب آرام گاہ نبوت کھولا گیا۔ اندر داخل ہوتے ہی جمال مصطفوی کی تاب نہ لاتے ہوئے وہ بے ہوش ہو کر گر پڑے تھے۔ میں دیر تک بالکل خاموش جامد و ساکت کھڑا، نذرانہ وجدان پیش کرتا رہا۔ یہاں حکماً خاموش رہنا پڑتا ہے۔ چونکہ علما و صلحا کے ایک معتدبہ حصے کے مطابق آقائے نام دار اپنے روضہ اطہر کے اندر روح مع الجسد زندہ و جاوید ہیں اس لیے وہاں اونچی آواز نکالنا سوادب ہے اور جبط اعمال کا باعث ہے۔

پھر دو قدم آگے بڑھ کر میں نے رفیق و مزاج شناس نبوت سیدنا صدیق اکبرؓ کی بارگاہ میں سلام عرض کیا۔ اس کائنات عالم میں آپ ﷺ ہی وہ واحد ہستی ہیں جنہیں سرکار رسالت مآب کی حیات اقدس میں ہی سترہ نمازیں آپ ﷺ کے مصلے پر پڑھانے کا شرف حاصل ہوا۔ مخالفتوں کے طوفان کے باوجود بھی اس سعادت عظمیٰ کو سب بالاتفاق تسلیم کرتے ہیں۔ پھر حضور ﷺ نے آپؐ کو امیر حج بھی مقرر فرمایا۔ یہ دو فضائل ایسے ہیں جو اور کسی کو حاصل نہیں ہو سکے۔ سرکار رسالت مآب ﷺ کے ساتھ وفا کیشی کی انتہا ہی ہے کہ آپ کو بعد از وصال بھی رفاقت ختم المرسلین نصیب ہوئی۔

میں نے آقا ﷺ کی خدمت میں صدیق اکبرؓ کا سوز و فقر حاصل کرنے کی

استدعا کی۔ بقول اقبالؒ

دگرگوں کرد لا دینی جہاں را
 ز آثارِ بدن گفتند جاں را
 ازاں فقرے کہ با صدیقِ دادی
 بشورے آور این آسودہ جاں را

(اقبال)

ترجمہ: لادینی نے دنیا کو تہ و بالا کر کے رکھ دیا ہے یہاں تک کہ آج روح کو بھی جسم کی طرح مادی کہا جا رہا ہے۔ اس فقیری سے جو آپ ﷺ نے صدیقِ اکبر کو عطا کی مسلمانوں کی آرام پسند جان میں ولولہ پیدا کریں۔

میں مزید ایک قدم آگے بڑھا اور شاہکار رسالت مراد رسول سیدنا عمر فاروقؓ کے حضور سلام کا نذرانہ پیش کیا۔ حضور ﷺ نے دعا فرمائی تھی: اعز الاسلام عمر ابن الخطاب اے اللہ عمر ابن خطاب سے اسلام کو عزت دے۔ دعا قبول ہوئی آپ کے دائرہ اسلام میں داخل ہوتے ہی فتح مند یوں کے دروازے کھل جاتے ہیں۔ مسلمانوں کے دلوں سے کفار کی دہشت جاتی رہی۔ بیت اللہ کی دیواروں کے سائے میں فاروقِ اعظم اعلان فرما رہے ہیں جو بھی کافر آج مجھے خانہ خدا میں اللہ کی عبادت سے روکے گا اسے عمر کی تلوار کی دھار پر قدم رکھنا ہوگا۔ قریش لرز گئے اور پہلی مرتبہ مسلمانوں نے سر عام نمازِ حق ادا کی۔ اسی وجہ سے سرکارِ دو عالم ﷺ نے فاروقؓ کا خوب صورت لقب ارزانی کیا۔

ضوابطِ دین کی پابندی کی انتہا ہے؛ شراب نوشی کرنے اور جرم ثابت ہو جانے پر اپنے بیٹے پر حد جاری کر دی۔ بیٹے کی پیٹھ پر کوڑے برساتے ہوئے شفقتِ پدری سے آنکھیں اشک بار ہیں لیکن اسی دُرے پورے کر کے چھوڑے۔ اُدھر حد پوری ہوئی

ادھر بیٹے کی روحِ قفسِ عنصری سے پرواز کر رہی ہے۔ اسے مخاطب ہو کر کہتے ہیں: اے روحِ ابنِ عمر! آقائے گیتی پناہ کے حضور میرا سلام عرض کرنا اور دست بستہ کہنا کہ آپ ﷺ دینِ حق کے سنہری اصولوں کا جو تحفہ عطا کر گئے ہیں ان کی خلاف ورزی پر عمر نے اپنے بیٹے کو بھی نہیں بخشا۔ اللہ اللہ کیا عشقِ محمد ﷺ کا اظہار ہے۔

خلعتِ خلافت پہننے کے باوجود بھی پیوند لگا لباس زیب تن کرتے ہیں مگر سطوت و دبدبے کا یہ عالم کے قیصر و کسریٰ اپنے محلات میں بیٹھ کر بھی لرزہ بر اندام رہتے ہیں۔ شاہِ ایران اپنے قاصد کو بھیجتا ہے کہ جا کر دیکھو مسلمانوں کا وہ خلیفہ کیسا ہے جس کی وجاہت و جلالت سے انصاریٰ و یہود کے محلات کانپ رہے ہیں۔ قاصد مدینے میں آتا ہے۔ پوچھتا ہے تمہارا امیر عمر کون سے محل میں رہتا ہے؟ لوگ حیرت سے پوچھتے ہیں عمر اور محل؟ جاؤ جنگل میں چلے جاؤ، وہ کہیں اونٹ چرا رہے ہوں گے۔ قاصد دیکھتا ہے کہ عالمِ اسلام کا وہ خلیفہ جس کا نام سن کر بڑے بڑے شہنشاہوں کے دل لرز جاتے ہیں وہ ایک اینٹ کو سر ہانا بنا کر پیوند لگے کپڑوں کے ساتھ فرشِ خاک پر محوِ استراحت ہے۔ وہ حیرت و استعجاب کی وادی میں کھو کر رہ گیا۔ یہی وہ عمر فاروقؓ ہیں جن کے دور میں اسلامی پرچم روم، شام اور فارس کی سرحدوں تک لہرانے لگا۔ خلفائے راشدین میں صرف آپؐ کا دور مکمل طمانیت و تسکین کا دور تھا۔ باقی تینوں خلفاء کے دور میں شورشیں سراٹھاتی رہیں ہیں اور شہر پسندوں کی معاندانہ کاروائیوں سے فضا میں ارتعاش پیدا ہوتا رہا ہے۔ اس کی وجہ صرف یہی تھی کہ سطوتِ فاروقی کے سامنے کسی شورش پسند کو دم مارنے کی مجال نہیں تھی۔ شاید اسی لیے مائیکل ہارٹ نے تحریر کیا تھا کہ اگر مسلمانوں کو ایک اور عمر میسر آ جاتا تو پوری دنیا میں اسلام ہی اسلام ہوتا۔

تیری سطوت کا یہ عالم ہے کہ تیرے نام سے
کفر کے دل میں ہوا کرتا ہے اب بھی اختلاف
اٹھ کہ پھر انصاف کی گردن تیرے شمشیر ہے
آ کے پھر سارے زمانے کو ہے تیری احتیاج

رفیقانِ نبوت کے حضور سلام کہنے کے بعد میں چودھری اللہ داتا کے ہمراہ واپس
ہوٹل چلا آیا۔ رات کی تنہائیوں میں اپنے آقا و مولیٰ ﷺ کے حضور عقیدت کے پھول پیش
کرنے کا لطف ہی کچھ اور تھا اور اس سے سکون و تشفی کی جو دولت حاصل ہوئی اس کے اظہار
سے میری زبان و قلم عاجز ہے۔ ع قلم زنگتہ فروماندورا زمن باقیست

مدینہ منورہ میں پہلی رات اس مہمان نواز شخص چودھری اللہ داتا کے ہاں المدنی
ہوٹل میں بسر کی ایک گھنٹہ آرام کرنے کے بعد حرم پاک سے بلند ہونے والی اذان نے
خوابِ خرگوش سے بیدار کر دیا۔ اس اذان کی لے انسانی ذہن کے سوتوں کو ہلا کر رکھ دیتی
ہے۔ ذہن میں ایمان و ایقان کی ایک نئی لہری اٹھتی معلوم ہوتی ہے۔ اہلیہ کو جگایا، وضو کیا پھر
مسجد نبوی پہنچ گئے۔ اسے بتایا کہ تم نماز اور صلوٰۃ و سلام عرض کرنے کے بعد فندق
دارالتقویٰ کے قریب پہنچ جانا۔ نماز کے بعد کوئی گھنٹہ بھر انتظار کرنا پڑا۔ اس کے بعد ہم نے
اپنی قیام گاہ کے قریب واقع ایک پاکستانی ہوٹل سے پائے خریدے۔ پائے اور وہی از حد
لذیذ تھے۔ آقائے دو جہاں ﷺ کے ہاں پہلے ناشتے نے وہ سرشاری اور لذت عطا کی جو
کبھی زندگی میں نصیب نہیں ہوئی۔ شب بیداری اور سفر کی تھکاوٹ کی وجہ سے بدن چور چور
تھا۔ موبائل آف کیا اور سو گئے۔ بمشکل دو گھنٹے نیند کی ہوگی کہ یوں محسوس ہوا جیسے ظہر کی نماز
کا وقت ہو چکا ہے۔ موبائل آن کر کے وقت دیکھا تو ساڑھے دس بج رہے تھے۔

اس دوران عزیزم ندیم کا فون آ گیا۔ معذرت کرنے لگا کہ آج دکان پر کام زیادہ ہونے کی وجہ سے نہیں آسکوں گا، کل حاضر ہوں گا اور زیارتوں کے لیے روانہ ہوں گے۔ مجھے اس کی مجبوریوں کا شدت سے احساس تھا اس لیے میں نے کشادہ دلی سے ملاقات کا معاملہ اس پر چھوڑ دیا۔ اس سے ابھی بات ختم ہوئی ہی تھی کہ سپین سے عزیزم راشد محمود کا فون آ گیا۔ بڑی تفصیل سے احوال پوچھتا رہا۔ اس نے دعا کے لیے درخواست کی۔ میں نے کہا: میری دعاؤں کا محور تو تم ہی ہو۔ اب قبولیت کا شرف اس ذاتِ باری تعالیٰ کے پاس ہے۔ اس سے تفصیلاً بات چیت ہوئی۔

اس کے بعد فوراً ریاض سے چودھری مبشر صاحب اور مشتاق صاحب کی کال آ گئی۔ ہمیں بہت ندامت محسوس ہو رہی تھی کہ ہم وعدے کے باوجود حاضر نہیں ہو پارہے۔ بنیادی وجہ وہی سفری دستاویزات کے حصول میں رکاوٹ ہے۔ اگرچہ میں ان سے ملاقات کے لیے از حد بے قرار تھا مگر یہ ملاقات کب اور کس جگہ ہوگی اس کا علم اللہ رب العزت کے پاس تھا۔ اس اثنا میں بارہ بج رہے تھے۔ میں نے نیچے جا کر بقالے سے بہت لذت آفریں جو سبز خریدے، خاص طور پر سٹرا بیری کا ملک شیک اتنا لذیذ تھا کہ بس بقولِ غالب.....

ع..... چھٹی نہیں ہے منہ سے یہ کافر لگی ہوئی

ہر قسم کی کھجوریں پاس تھیں۔ ایک کھجور منہ میں رکھ کر ایک چسکی دودھ کی لی تو رگ رگ میں تو انائی کے خزانے چھلکتے محسوس ہونے لگے۔ مجھے عرصہ چھ سال سے جو مرض لاحق تھا یعنی عارضہ جگر۔۔۔ اور سوزشِ جگر کی وجہ سے جو بوجھ سینے کے نیچے دائیں طرف محسوس ہوتا تھا وہ یہاں قیام کے دوران بالکل ختم ہو گیا۔ اللہ کی جن نعمتوں کو میں نے پاکستان میں رہ کر اپنے اوپر حرام کر رکھا تھا میں نے وہ وافر مقدار میں کھائیں۔ نتیجتاً ہر چیز

باعث برکت بن گئی۔ سب سے بڑی اصلاح و فلاح دارین زم زم کی نعمت تھی۔ اب یہ انمول نعمت زائرین کے لیے مسجد نبوی میں بھی بکثرت پینے کو دستیاب ہے۔ میں نے آب زم زم اس کثرت سے نوش جاں کیا کہ وجود ہر بیماری اور آلائش سے منزہ معلوم ہونے لگا۔ حرم شریف میں زم زم پینے کے بعد خالی بوتلیں بھر کر ہوٹل میں لے آتا اور وقفے وقفے سے پیاس بجھاتا۔

نہادھو کر نماز ظہر کے لیے پھر روانگی ہوگئی۔ مجھے اس التزام کا بھرپور احساس تھا کہ چالیس نمازیں مسجد نبوی میں باجماعت ادا کی جائیں پھر نجانے مقدر مہربان ہو یا نہ ہو۔ نماز سے فارغ ہونے کے بعد المدنی ہوٹل چلا آیا اور چودھری اللہ دتا صاحب سے مختلف موضوعات پر گپ شپ ہوتی رہی۔ نماز ظہر کے بعد عورتوں کو حضور ﷺ کے روضہ اطہر کی زیارت کروائی جاتی ہے اس لیے اہلیہ مسجد نبوی میں رک گئی۔ چودھری اللہ دتا نے ایک خوش قسمت انسان کی ایک چھوٹی سی کتاب مطالعہ کے لیے دی جو پندرہ سال سے ہر برس حاضری کے لیے آتے ہیں۔ انھوں نے اس کتاب میں حاضری کے تاثرات رقم کیے تھے۔ یہ کتاب ارضِ مدینہ منورہ اور مکہ شریف سے ایک عقیدت کی علامت ضرور تھی مگر ادبی چاشنی سے بالکل عنقا۔ بہر حال شرفِ قبولیت کے لیے ادبی یا غیر ادبی ہونے کا سوال کوئی معنی نہیں رکھتا۔ یہاں تو ظرف کا سوال ہے؛ جس کا جتنا ظرف ہوگا اسی اعتبار سے قبولیت کی خیرات عطا ہوگی۔

بر کفِ جامِ شریعت بر کفِ سندانِ عشق

ہر ہوسنا کے نداند جام و سنداں باختن

میں اللہ دتا صاحب سے مدینہ منورہ کی ہواؤں، فضاؤں، موسمی نزاکتوں اور

پُر کیف و پُر نور گھٹاؤں کے بارے میں گفتگو کرتا رہا۔ جی چاہتا تھا کہ اس موضوع پر تبادلہ خیالات کا سلسلہ دراز تر ہوتا چلا جائے کہ نمازِ عصر کا وقت ہو گیا اور میں نماز کے بعد ہر صورت جنت البقیع میں حاضری دینا چاہتا تھا۔ نماز باجماعت ادا کی۔ حضور ﷺ کے دربارِ دُرِبار میں سلام عرض کیا اور سیدھا جنت البقیع چلا گیا۔ جنت البقیع کے گردا گرد اب فیصل کھینچ دی گئی ہے اور اوپر خاردار تار لگا دیے گئے ہیں اور بہت بڑا آہنی دروازہ لگا کر اسے مقفل کر دیا جاتا ہے جو مخصوص اوقات میں کھولا جاتا ہے۔ جنت البقیع میں زیادہ تعداد ایرانی زائرین کی تھی۔ داخل ہوتے ہی میں سب سے پہلے مخدومہ کائنات سیدۃ النساء فاطمہ الزہرا کے مزارِ اقدس پر حاضر ہو کر نذرانہ و جdan پیش کرنا چاہتا تھا۔ وہ مزار کون سا ہوگا، یہ اندازہ لگانے کے لیے میرا فیصلہ یہ تھا کہ جس قبرِ اطہر پر ایرانی زائرین کا ہجوم زیادہ ہو گا وہ یقیناً جگر گوشہ سیدالابراہیم ﷺ کی قبرِ اطہر ہوگی کیوں کہ مجھے اس بات کا علم تھا کہ مکہ شریف میں شرک کے خوف سے جو حال جنت المَعْتَلٰی میں زوجہ محترمہ سیدہ خدیجہ الکبریٰ، جناب ابوطالب اور دیگر بزرگوں کے مزارات کا تھا۔ اس سے بدتر سلوک جنت البقیع میں کیا گیا ہوگا۔ میرا اندیشہ درست ثابت ہوا۔ میں مخدرات عالمِ اسلام کی اس سردار کی آرام گاہ پر حاضر تھا جسے آقا ﷺ اپنے جگر کا ٹکڑا کہتے تھے۔ تشریف لائیں تو آقائے گیتی پناہ ﷺ فرطِ محبت سے کھڑے ہو جاتے اور اس وقت تک کھڑے رہتے جب تک خاتونِ جنت خود نہ بیٹھ جاتیں۔ میں اس جگر گوشہ آقائے نام دار ﷺ کے حضور حاضر تھا جسے غزوات پہ تشریف لے جاتے وقت سب سے آخر میں شرفِ ملاقات بخشتے اور واپس تشریف لاتے وقت سب سے پہلے اپنے جمالِ جہاں آرا سے فیض یاب کرتے اور پیشانی پر بوسہ دیتے۔

میں اُس تفاخرِ عفت و عصمت کے حضور کھڑا تھا جس کی حیا و آبرو کا عالم یہ ہے کہ حدیث میں آتا ہے جب میدانِ محشر بپا ہوگا اور حضور ﷺ کی امت پلِ صراط سے گزر رہی ہوگی عین اس وقت آسمان سے ندا آئے گی: دنیا والو! اب اپنی آنکھیں بند کر لو، محمد ﷺ کی بیٹی فاطمہ گزرنے والی ہے اور پھر سیدۃ النساء ہزار حوروں کے جلو میں بجلی کی سی تیزی سے گزر جائیں گی۔ تفاخر سا پر زعصیاں انسان کائنات کی اس رفیع الشان مظلوم مگر سب سے محترم و محترم و سراپا قدس خاتون کے حضور کھڑا تھا جس کے ایک بیٹے کو معاندینِ اہل بیت نے ان کی بیوی جعدہ بنتِ اشعث سے زہر پلوادیا تھا جس کے ہیبت ناک اثر سے ان کی انتڑیاں کٹ کٹ کر گرنے لگیں اور دوسرے بیٹے کو بجرم ”بغاوت“ و حق پرستی مع اہل و عیال کر بلا کے تپتے ہوئے صحرا پر بے دردی سے شہید کر دیا گیا اور پھر سرِ اقدس کاٹ کر اسے نوکِ سناں پر رکھ کر تمسخر اڑایا گیا کہ یہ ہوتی ہے (نعوذ باللہ) باغیوں کی سزا۔

ان بہتر نفوسِ قدسیہ کو شہید کرنے پر ہی اکتفا نہیں کی گئی بلکہ ان کے اجسامِ مطہرہ کو گھوڑوں کی ٹاپوں سے پامال کیا گیا حتیٰ کہ شرم و حیا کی حدود کی تمام دھجیاں فضا میں بکھیرتے ہوئے خیموں کو آگ تک لگا دی گئی۔ اس دوران امامِ مظلومؑ کی چھ سال کی بچی جناب سیدہ سکینہ قرآن پاک کا ایک نسخہ لے کر دوڑ رہی ہیں (جس کی حفاظت کے لیے ان متبرک ہستیوں نے جانوں کے نذرانے پیش کیے تھے) یزیدی فون کا ایک ناہنجا آپ کے پیچھے پیچھے بھاگا کہ شاید اس بچی کے پاس کوئی خزانہ ہے جسے سینے سے لگا کر دوڑ رہی ہے۔ جب اس خبیث کا دستِ بے حیا جناب سکینہ کو چھونے کے لیے آگے گیا تو آپ نے ارشاد فرمایا: ”ظالم انسان! مجھے ہاتھ مت لگانا میں حسین کی بیٹی ہوں“۔ اس نے کہا: تمہارے پاس کوئی خزانہ ہے جس کو بچانے کے لیے دوڑ رہی ہو۔ جناب سکینہ نے فرمایا: ہاں میرے

پاس خزانہ تو ہے مگر یہ تمہارے والا نہیں، یہ وہ خزانہ ہے جو میرے ابا جان کے نانا محترم حضور ﷺ کے سینہ اطہر پر اللہ نے عرش سے نازل کیا ہے۔ مولانا مودودی ”خلافت و ملوکیت“ میں تحریر کرتے ہیں کہ یزید میں انسانی شرافت کی ذرا سی بھی رمتی ہوتی تو وہ سوچتا کہ فتح مکہ کے موقع پر رحمۃ اللعالمین ﷺ نے اس کے خاندان کے ساتھ کیا برتاؤ کیا تھا۔ اس کے دادا ابوسفیان کے گھر کو جائے قرار، قرار دیا اور اس کی تمام سفاکیوں کو معاف کر دیا اور اس کا پوتا یزید چمنستانِ اہل بیت کی نازک اندام کلیوں کو (معاذ اللہ) پاؤں تلے مسل رہا ہے اور پھر بربریت اور حیا باختگی کی انتہا کہ ملکہ حریت و حمیت سیدہ زینب سلام اللہ علیہ اور خاندانِ نبوت کی دیگر پاک باز و پاک نگاہ خواتین کو بے روائی کے عالم میں کوفہ و شام کے بازاروں میں بے حیا نظروں کا تماشا بنایا گیا۔

جنگ میں خنجرِ قاتل کے تلے آلِ بتول

دشت میں زینبِ و صغریٰ کے لیے رنج و محن

جب نوکِ سناں پر سفر کرتا ہوا سیدہ فاطمہ کے جگر پارے سیدنا امام حسینؑ کا سرِ اقدس دربارِ یزید میں پہنچا۔ ولی بن اصحی نے نیزے سے سر اتار کر یزید کے سامنے رکھا تو رعونت و تکبر کے اس ارزل و اسفل بادشاہ نے انتہائی حقارت سے اپنی چھڑی لبِ حسینؑ کو لگائی اور کہا: ”تمہیں اپنے نسب پر بڑا ناز تھا“ وہاں ایک بوڑھے صحابی (یزید بن ارقم) تشریف فرما تھے۔ یزید کی یہ سوقیانہ حرکت دیکھ کر ٹپ اٹھے، کہنے لگے: اونا نہجارا! ”اپنی چھڑی کو بوسہ گاہِ مصطفیٰ ﷺ سے ہٹالے۔ خدا کی قسم میں نے بارہا اپنی آنکھوں سے رحمۃ اللعالمین ﷺ کو لبِ حسینؑ کا بوسہ لیتے ہوئے دیکھا ہے“۔ یزید چیخ کر کہنے لگا: اگر مجھے تمہاری پیرانہ سالی کا احساس نہ ہوتا تو تمہارا سر بھی قلم کر دیتا۔ فضلائے دین

اپنے مخصوص انداز میں تحریر فرماتے ہیں کہ اللہ کی ولیہ حضرت رابعہ بصریؓ سے کسی نے سوال کیا کہ دنیا بہت گمراہ ہو چکی ہے، چاروں جانب ظلمت کی چنگاریاں رقص کر رہی ہیں، دعا فرمائیں اللہ رب العزت کوئی حسین پیدا کرے۔ آپ کی آنکھوں سے آنسو ڈھلک پڑے۔ آپ نے ارشاد فرمایا: میں دعا کرتی ہوں اللہ رب العزت کوئی فاطمہ الزہرا پیدا کرے جس کی گود میں حسینؑ جیسے بچے جو ان ہوں جو احساسِ تقدیس و حرمت سے سرشار ہوں۔ بقولِ اقبالؒ

اگر پندے ز درویشے پذیری
ہزار اُمت بمیرد تو نہ میری
بتولے باش و پنہاں شوازاں عصر
کہ در آغوشِ شبیرے بگیری
(اقبالؒ)

ترجمہ: اگر تو اس درویش کی نصیحت پلے باندھ لے، ہزاروں قومیں مرجائیں گی تو نہ مرے گی۔ سیدہ فاطمہؓ کی خصلتیں اپنا اور اس دور سے پنہاں رہ تا کہ تو کسی شبیر کو جنم دے سکے۔

میں دیر تک سیدہ فاطمہؓ کی آرام گاہ پر آنسو بہاتا رہا اور سلاطینِ عرب کی جفا کیشی پر تلمللاتا رہا کہ اگر یہ مزارات سلامت رہتے تو کون سا شرک عود کر آتا۔ خدا کی قسم میں ضعیف الاعتقاد نہیں ہوں۔ میں اس کائنات کا مرکز و محور توحیدِ الہی کو تصور کرتا ہوں اور اس نظریے سے یک سر مو انحراف بھی دارالبوار میں دھکیلنے کے لیے کافی ہے مگر میں ایسی مہتمم بالشان ہستیوں کی آرام گاہوں کو اللہ کی نشانیاں سمجھتا ہوں۔ میں عربوں کی اس بے حسی پر ماتم کرتا

ہوا حضور سید دو عالم کی دیگر صاحب زادیوں اور صاحب زادوں کے بے نشان مزاروں پر گیا۔ جب میں شہیدِ مظلوم سیدنا عثمان ذوالنورین کے مزارِ اقدس پر پہنچا تو چیخیں نکل گئیں۔

یادوں کی لٹی بزم میں ہوتا ہے چراغاں
اشکوں نے بھی ویران مزاروں کو چٹا ہے

پیکرِ حیا، جامع القرآن، کامل الحیائے والا یمان سیدنا عثمان ذوالنورین کی قبر کے ساتھ بھی وہی بے رحمانہ سلوک۔ یہ وہ امامِ مظلوم ہے جس نے غزوہ تبوک کے موقع پر مال و دولت سے لدے ہوئے ستر اونٹ پیغمبرِ خدا کے حضور پیش کر دیے تھے۔ آپ ﷺ نے سیدنا عثمان کی یہ لامثال فیاضی دیکھ کر ارشاد فرمایا کہ اب عثمان جو چاہے کرے جنت کے ساتوں دروازے اس کے لیے کھول دیے گئے ہیں۔ آقا ﷺ نے ارشاد فرمایا: **لکل نبی رفیق و رفیق فی الجنہ یعنی عثمان** ہر نبی کا ایک رفیق ہوتا ہے اور جنت میں میرا رفیق عثمان ہوگا۔ مگر ستم ظریفی فطرت کہ خود کو دنیا بھر کے دانش وروں سے ارفع سمجھنے والے ایک تخلیق کار (یہ وہی تخلیق کار ہیں جن کے قلم کا دھارا سفر نامہ حجاز سے مڑ کر متنازعہ مسائل کی طرف ملتفت ہو گیا) اپنی تازہ کتاب میں ارشاد فرما رہے ہیں کہ حضرت عثمان نے نو خیز بچوں سے قرآن جمع کروایا (اس جملے کا صاف مطلب یہ ہے کہ نعوذ باللہ خلیفہ ثالث دامادِ رسول ﷺ حضرت عثمانؓ بددیانت تھے اور انھوں نے جان بوجھ کر قرآن کا کچھ حصہ شامل نہیں ہونے دیا) یہ صاحب اس سے پہلے سیدنا صدیق اکبرؓ اور سیدنا عمر فاروقؓ کو بھی ہدفِ تنقید بنا چکے ہیں اور سارا زورِ قلم یہ ثابت کرنے پر لگا دیا کہ (العیاذ باللہ) شیخینؓ کی ساری زندگی سازشیں کرتے گزری۔ بہر حال یہ بات ضمناً تحریر کرنا پڑی۔ میں اختلافی امور کو ہوا دے کر نفرت کی آمیزش سے اس مقدس داستان کو آلودہ نہیں

کرنا چاہتا۔ میری دعا ہے کہ خدائے بزرگ و برتر ہمیں تمام وابستگانِ دربارِ نبوت کے احترام کی توفیق مرحمت فرمائے۔ (آمین)

میں عرض کر رہا تھا کہ اس تاریخی قبرستان میں ایسی ایسی ملکوتی صفات شخصیات آسودہ خاک ہیں جنہیں موت بھی جینے کی دعا دیتی ہے؛ جن کے رفعتِ کردار پہ آسمان کو بھی رشک آتا ہے۔

حضرت اُمّ سلمیٰ کے مزار پر پہنچا تو وہ معروف خواب یاد آ گیا جس میں آپؐ نے حضور ﷺ کو پریشانی کے عالم میں دیکھا۔ آپؐ فرماتی ہیں کہ میں نے خواب میں دیکھا کہ حضور ﷺ کا رخ واضحی غبار میں اٹا ہوا ہے، زلفِ وایل کے پیچ و خم بھی گرد آلود ہیں۔ میں نے پریشانی کی وجہ پوچھی۔ حضور ﷺ فرماتے ہیں: کچھ نہ پوچھو میں اس وقت مقتلِ حسینؑ سے آ رہا ہوں۔ میرے نازک اندام نو اسے کو ابوسفیان کے پوتے نے شہید کر دیا ہے۔ اُمّ سلمیٰ اس روز اتنا روئیں کہ دامنِ زوجہ رسول ﷺ تر ہو گیا۔ کامل ایمان کی نشانی اور غریقِ بحرِ عشقِ رسول ﷺ، ابوسفیان کی بیٹی حضرت اُمّ حبیبہ بھی یہیں تشریف فرما ہیں۔ ابوسفیان قبولِ اسلام سے پہلے بیٹی سے ملنے گھر آتے ہیں، بسترِ نبوت پر بیٹھنے کی کوشش کرتے ہیں، سرِ اُپا غیرت و حمیت اُمّ حبیبہؑ جلدی سے بستر لپیٹ دیتی ہیں۔ ابوسفیان نے پوچھا: بیٹی! یہ کیا؟ اپنے باپ سے ایسا جنبی طرزِ عمل؟ فرماتی ہیں: ابا جان! بسترِ نبوت پر بیٹھنے کے لیے دولتِ ایمان سے بہرہ یاب ہونا ضروری ہے۔ اللہ اللہ ایسی نیک طینت ہستیوں کو حضور ﷺ سے کیسا جنون کی حد تک لگاؤ تھا۔ اُمّ المساکین حضرت زینب کا درِ فیض مساکین کے لیے ہر وقت باز رہتا۔

حضور ﷺ کی صاحبِ زادیاں سیدہ فاطمہؑ کی ہمشیرگان سب جنت البقیع میں

اپنے اپنے مزارات میں پڑی عربوں کی بے حسی پر نوحہ کناں ہیں۔

حضرت خدیجۃ الکبریٰ کے بعد حضور ﷺ کو جس زوجہ سے سب سے زیادہ لگاؤ تھا وہ بنت صدیق اکبر سیدہ عائشہ صدیقہ ہیں۔ آپ ﷺ پیار سے انھیں حمیرا کہا کرتے تھے، حتیٰ کہ یہ اسی محبت کا تسلسل تھا کہ رحمتِ دو عالم ﷺ نے وصال سے پہلے دیگر ازواجِ مطہرات سے خصوصی اجازت لے کر آخری لمحاتِ حضرت عائشہ کے حجرے میں گزارنے کا فیصلہ کیا۔ رفیقِ اعلیٰ سے ملاقات کے وقت آپ ﷺ کا سرِ اقدس بھی حضرت عائشہ کی آغوش میں تھا۔ یہی وہ ہستی ہیں جن کی عفت و عصمت کی گواہی خود خالق کائنات نے دی۔ حضور ﷺ انھی کے حجرہ مبارک میں محوِ استراحت ہیں۔ سیدہ عائشہ بھی جنت البقیع میں دفن ہیں۔

میں قبروں کے درمیان بنی یگڈنڈی سے ہوتا ہوا ذرا آگے گیا تو کچھ لوگ ایک بے نشان جگہ پر کھڑے فاتحہ پڑھ رہے تھے۔ میں نے قبر کے بارے میں استفسار کیا، کسی نے بتایا اس جگہ سید الکونین ﷺ کی دایہ مبارکہ حضرت حلیمہ سعدیہ مدفون ہیں۔ میں اس خوش مقدر خاتون کی قبر کی حالتِ زار پر رو دیا۔ حضور ﷺ کی تشریف آوری سے حضرت حلیمہ کاتکوں بنا آشیانہ نازشِ قصر سکندری بن گیا۔ ایسا کیوں نہ ہوتا کہ اس کٹیا میں تاجِ دارِ عرب و عجم پرورش پارہے تھے۔

میں عاشقِ رسولِ مقبول ﷺ حضرت امام مالک کے مزارِ اقدس پر بھی گیا جو جنت البقیع میں داخل ہوتے ہی دائیں ہاتھ چند قدم کے فاصلے پر واقع ہے۔ حکمانے انھی کے متعلق تحریر کیا ہے۔ آپ مدینہ شریف میں داخل ہوتے ہی اپنے جوتے اتار کر ہاتھ میں پکڑ لیتے اور مدینہ الرسول ﷺ میں ننگے پاؤں محو خرام رہتے۔ احترامِ نبوت میں ڈوب جانے والی یہ ہستی کہا کرتی تھی: میں اس ناہنجار کو سوڈرے لگاؤں گا جو مدینہ شریف کے موسم کی

شکایت کرے گا۔ ان سب بے عدیل ہستیوں کی قبریں بادشاہانِ وقت کی بے اعتنائی و رعونت کا شکار ہیں۔

زندگانی کا مزا ملتا تھا جن کی بزم میں
ان کی قبروں کا بھی اب ہم کو پتا ملتا نہیں
جنت البقیع میں زیارتوں کی سعادتیں سمیٹتے مغرب کا وقت ہو گیا۔ نماز ادا کی،
زم زم سے شکم سیری کی، حسبِ روایت دالاتقویٰ ہوٹل کے سایے میں اہلیہ کا انتظار کرنے
لگا اور ساتھ ہی نظریں نیچی جما کر بازار میں ادھر ادھر گھومنے لگا۔ کراچی کے اک باذوق اردو
سپیکنگ زائر نے پوچھا: بھئی کیا تلاش کرتے ہو؟ میرے منہ سے غیر ارادی طور پر فوراً یہ
جملہ نکل گیا۔ ”میں نقشِ کفِ پائے مصطفیٰ ﷺ تلاش کر رہا ہوں“۔ وہ کوئی ادب نواز انسان
معلوم ہوتا تھا۔ جملہ سنتے ہی مجھ سے لپٹ گیا۔ کہنے لگا: جب سے یہاں آیا ہوں پہلی مرتبہ
اتنا خوب صورت جملہ سنا ہے۔ آؤ ہم دونوں مل کر شمع کشتگانِ رسالت حضور ﷺ کے
قدموں کی دھول تلاش کرتے ہیں اور اسے اپنی آنکھوں کا سرمہ بناتے ہیں۔ اس کے لہجے
میں بڑی رقت تھی۔ ہم دونوں رو دیے۔

اہلیہ آگئی تو ہوٹل سے کھانا لیا۔ اطمینان سے کھانا کھایا۔ دیارِ رسول ﷺ میں
یہ دوسری رات کا کھانا تھا۔ کھانا کھانے کا جو لطف شہرِ مدینہ میں آیا وہ جہاں بھر کے نعائم
میں کہاں۔۔۔ پاس انواع و اقسام کے مشروبات پڑے ہوئے، اتنا حظ اٹھایا کہ بیان
سے باہر ہے۔ میں نے شہرِ ختمی مرتبت میں ایک چیز شدت سے محسوس کی کہ مبدایا فیاض
نے رزق کی جو فراوانی اور اس میں لطافت اس خطے کو عطا کر رکھی ہے وہ بلا مبالغہ دنیا کے
کسی اور شہر میں نہیں اور میرے نزدیک اس بات میں دو آرا نہیں ہو سکتیں کہ یہ

لطف و عنایت محض آقائے دو جہاں کے وجودِ سعود کا فیضان ہے۔ یہ وہ شہر بے مثال ہے جہاں ہزاروں فدایانِ محبوبِ دو جہاں حاضری کے لیے آتے ہیں اور اپنا نقدِ دل و جاں آقا ﷺ کے قدموں میں چھوڑ کر چلے جاتے ہیں۔ اعظمِ چشتی مرحوم و مغفور نے کیا خوب صورت کہا:

یاد آتی ہے مجھے اہلِ مدینہ کی یہ بات
زندہ رہنا ہو تو انسان مدینے میں رہے

عشا کی نماز کے لیے جانے لگے تو عزیزم ندیم کا فون آ گیا کہ سر میں صبح زیارتوں پر جانے کے لیے ضروری حاضر ہوں گا۔ میں نے اب معمول بنا لیا تھا کہ مسجد نبوی میں صرف پانچ وقت کی نماز کی ادائیگی پر اکتفا کرتا اور نمازِ عشا کے فوراً بعد سو جاتا۔ نصف شب کو اٹھتا، وضو کرتا اور آقا ﷺ کے حضور حاضر ہو جاتا۔ حقیقت یہ ہے کہ انسان ذہنی طور پر بیدار ہو تو عشقِ رسول ﷺ کی لذت تڑپا کر رکھ دیتی ہے۔ حسبِ معمول ساڑھے بارہ بجے اٹھا، غسل کیا، اپنی مخصوص ڈائری ساتھ لی، بابِ صدیقِ اکبرؓ میں سے ہوتا ہوا ریاض الجنہ جا پہنچا۔ تمام صفوں کی تمام جگہوں پر اور تمام ستونوں کے قریب نوافل ادا کیے۔ اصحابِ صفہ کے چبوترے پر نوافل ادا کیے۔ حضور ﷺ نے مسجد نبوی تعمیر کی تو اس چھوٹی سی مگر عظیم قطعہ زمین کو اسلام کی پہلی درس گاہ ہونے کا شرف بخشا۔ آپ ﷺ نے اصحابِ صفہ کو بڑی اہمیت کا حامل قرار دیا تھا۔ یہ دنیا و مافیہا سے بے نیاز وہ اللہ والے تھے جن کے قلب و ذہن میں حصولِ علم دین کا سودا سمایا ہوا تھا۔ یہ جویندگانِ علم براہِ راست درس گاہِ نبوت سے فیض حاصل کر رہے تھے۔ حضور ﷺ نے ان اہل اللہ کے کھانے کا انتظام و انصرام صاحبِ ثروت حضرات کے ذمے لگا رکھا تھا اور یہ صاحبانِ دولت اصحابِ صفہ کی خدمت

کر کے فخر محسوس کرتے۔ ان دنوں اس چبوترے پر کچھ صاحبِ دل قسم کے لوگ بیٹھے ہوتے ہیں جو ذکوہ و فکر میں مصروف رہتے ہیں۔ مجھے رات کو اکثر اس متبرک جگہ پر نوافل ادا کرنے کا موقع مل جاتا۔ بہر حال میں نے حضور ﷺ کے دربار میں سلام عرض کیا اور پھر چند قدم ہٹ کر ایک ستون کے ساتھ ٹیک لگا کر بیٹھ گیا۔ قرطاس و قلم کے ساتھ محبت کرنے والے جانتے ہیں کہ جذبات و عقیدت کا مرکز و محور سامنے ہو تو ایک تخلیق کار کے دل کی کیا کیفیات ہو سکتی ہیں۔ جو نعتِ حالتِ فراق میں کہی جائے اس کا رنگ کیا ہوتا ہے اور جو نذرانہ بوقتِ وصال پیش کیا جائے اس کا رنگِ عقیدت کیسا ہوتا ہے۔ اس فرق کو کوئی غریقِ بحرِ محبت ہی سمجھ سکتا ہے۔ میں نے بیس فروری کی رات کو عشق کی جس کیفیت کا اظہار کیا میرا ایمان ہے کہ میرے آقا ﷺ ضرور اس اپنے ادنیٰ غلام کو چشمِ عنایت سے دیکھ رہے تھے بلکہ اہل فن و ارادت اگر مجھے یہ کہنے کی اجازت دیں تو اس بات کا اظہار کرنے میں کوئی باک محسوس نہیں کرتا کہ میں نے حضور ﷺ کے روضہ اطہر کے سامنے بیٹھ کر جو منظوم نذرانہ عقیدت پیش کیا اس کا تخیل، اوزان و بحر، ردیف قافیہ اور بندش الفاظ تاج دار فراست و شعور حضور سرورِ کونین خود عطا فرما رہے تھے۔ میں بارہا نعت کے بارے میں تفصیلاً اپنے خیالات کا اظہار کر چکا ہوں۔ یہ کارِ پغلاں نہیں ہوتا بس ایک کارِ گہ شیشہ گری ہوتی ہے۔ میں نے اپنی پہلی نعت اسی رات کو ڈیڑھ بجے بارگاہِ رسالت مآب میں پیش کی۔ اس کے پہلے شعر کا دوسرا مصرع اپنے شفیق مکرم جناب منیر صابری کنجاہی سے مستعار لیا تھا۔ انھوں نے کمال شفقت سے میری درخواست کو شرفِ قبولیت بخشا اور مسکراتے ہوئے مجھے یہ مصرعہ مرحمت فرما دیا۔ اس کرم فرمائی کے لیے میں صمیم قلب سے ان کا شکر گزار ہوں۔ مصرع یہ تھا..... ع.....

..... ”تیرے دربان جھڑکتے ہیں تو رو لیتا ہوں“..... میں نے اس مصرعے کے ساتھ مطلع

یوں مکمل کیا۔

اشک پلکوں پہ عقیدت کے پرو لیتا ہوں

تیرے دربان جھڑکتے ہیں تو رو لیتا ہوں

اور مقطع یوں عرض کیا

نعت لکھتے ہوئے روضے کے قریں، ہاتھوں کو

آب زم زم میں تقاخر میں ڈبو لیتا ہوں

آقائے انفس و آفاق کے حضور یہ نذرانہ عقیدت پیش کرتے ہوئے بار بار

عالم بے خودی طاری ہو جاتا۔ حضور ﷺ کی اس ثنا خوانی کے نتیجے میں خالق کائنات کی

طرف سے اس تنگِ خلاق کو جو صلہ ملا اس کا تذکرہ اجمالی طور پر ”متاعِ گراں مایہ“ کے

عنوان سے کتاب کے آخر میں کروں گا۔

صبح اکیس فروری کو دس بجے قریب حسبِ وعدہ عزیزم ندیم اپنے ایک دوست

حافظ طارق محمود صاحب کے ساتھ فندق السفیر اسکینی آگئے۔ حافظ طارق محمود صاحب اپنی

ذاتی گاڑی ساتھ لے کر آئے تھے۔ حافظ صاحب شفقت و محبت کی مٹی میں گندھے ہوئے

انسان ہیں۔ آپ دیوبندی مکتبِ فکر سے تعلق رکھتے ہیں اور تیرہ برس کی عمر میں قرآن حفظ

کر لیا تھا۔ وہ عرصہ پندرہ سال سے مدینہ منورہ میں بسلسلہ روزگار مقیم ہیں۔ عربی زبان

بولنے پر کامل دستگاہ رکھتے ہیں اور اس سلاست سے عربی بولتے ہیں کہ فطرتاً ان کے عربی

ہونے پر گمان ہونے لگتا ہے۔ خلوص و وفا کی اگر کامل تصویر دیکھنی ہو تو حافظ صاحب کا نام لیا

جاسکتا ہے۔ عبد الحمید عدم یاد آگئے۔

تذکرہ جب وفا کا ہوتا ہے

میں تمھاری مثال دیتا ہوں

ساڑھے دس بجے کے قریب ہم مدینہ منورہ کے مضافات میں موجود مقاماتِ مقدسہ کی زیارت کے لیے روانہ ہوئے۔ حافظ صاحب سب سے پہلے ہمیں جبلِ احد کی جانب لے چلے۔ یہ عظیم الشان اور رفیع المرتبت پہاڑ مدینہ طیبہ کے شمال کی جانب تقریباً چھ کلومیٹر کے فاصلے پر واقع ہے۔ از روئے کتبِ حدیث و سیر کوہِ احد کے بے شمار فضائل ہیں جو تواتر کے ساتھ حدیث میں موجود ہیں۔ آقائے دو جہاں کا ارشادِ گرامی ہے: ”یہ جنت کا پہاڑ ہے میں اس سے اور یہ مجھ سے محبت کرتا ہے“۔ ایک بار آپ ﷺ اپنے تین رفقا سیدنا صدیق اکبر، سیدنا عمر فاروق اور سیدنا عثمان غنی کے ساتھ احد پہاڑ پر چڑھے تو وہ فرطِ محبت سے لرزنے لگا۔ حضور ﷺ ارشاد فرماتے ہیں: اے احد ٹھہر جا! اس وقت تجھ پر ایک پیغمبر آخرا الزماں، ایک صدیق اور دو شہید موجود ہیں چنانچہ حدیث میں آتا ہے کہ احد میں ٹھہراؤ آگیا۔

جبلِ احد کے قریب جانے سے خوف و جلالِ خدا کا بھی اظہار ہوتا ہے اور جمال و عظمتِ مصطفیٰ ﷺ بھی جھلکتی ہے۔ اس پر شکوہ پہاڑ کے ساتھ شجاعت اور شوکت و سطوت کی ایک زبردست داستان وابستہ ہے۔ ہماری گاڑی سب سے پہلے اس گھاٹی کے قریب رُکی جس پر حربی تاریخ کے سب سے رفیع الشان جرنیل حضور نبی اکرم ﷺ نے حضرت عبداللہ بن زبیر کی سربراہی میں پچاس تیر اندازوں کو اس نصیحت کے ساتھ کھڑا کیا تھا کہ ہمیں فتح ہو یا شکست تمہارے پاؤں میں جنبش نہیں آنی چاہیے۔ ہم اس گھاٹی پر پہنچ گئے۔ اگرچہ میں جنگی حکمتِ عملی اور اس کے اسرار و رموز سے واقف تو نہیں لیکن اتنا ضرور جانتا ہوں کہ حضور سرورِ کونین ﷺ نے یقیناً کسی لامثال حربی حکمتِ عملی کو پیش نظر رکھتے ہوئے یہاں تیر انداز کھڑے کیے تھے۔ ہمارے ملک کے نامور دفاعی مبصر بریگیڈیئر گلزار

احمد (مرحوم) نے اپنی شہرہ آفاق کتاب ”غزوات رسول ﷺ“ میں تحریر کیا ہے کہ حضور ﷺ نے غزوات میں جتنے بھی حربی اقدامات اٹھائے ہیں دنیا بھر کے جرنیل مل کر بھی ان کی گنتی تک نہیں پہنچ سکتے بالخصوص جنگ احد جس کے نام کے ساتھ شجاعت و بسالت کی آبرو وابستہ ہے، حضور ﷺ کی جنگی مویشی گافیوں کا نکتہ معراج ہے۔ یہ الگ بات ہے کہ جب گھمسان کا رن پڑا اور فدایان اسلام کفر کی کمر توڑنے والے تھے کہ وہ پچاس تیر انداز جنہیں حکم تھا کہ فتح ہو یا شکست تم کسی صورت یہاں سے نہ ہلو گے، انہوں نے فرمان رسول ﷺ کو پس پشت ڈال دیا۔ ان کے پائے ثبات میں لرزش آ گئی اور مالی غنیمت اکٹھا کرنے کے شوق میں گھاٹی خالی کر گئے۔ اگرچہ عبداللہ بن جبیر نے انہیں لاکھ سمجھایا اور قول رسول ﷺ یاد دلایا مگر ان کی آواز صدابہ صحر ا ثابت ہوئی۔

عین اس وقت جب کہ معرکہ حق و باطل عروج پر تھا اور کفار لڑکھڑا کر بھاگنے والے تھے کہ خالد بن ولید (جو بعد میں اسلام لا کر مسلمانوں کے عظیم جرنیل ثابت ہوئے) نے وہ گھاٹی خالی پا کر مسلمانوں پر عقب سے حملہ کر دیا۔ عبداللہ بن جبیر نے چند لمحے مقابلہ کیا مگر عقابی نگاہ رکھنے والے خالد بن ولید کے سامنے نہ ٹھہر سکے اور شہید ہو گئے۔ وہ کفار مکہ جو سر پر پاؤں رکھ کر بھاگ رہے تھے جب انہوں نے خالد کے دلیرانہ اقدام کو دیکھا تو پلٹ کر یکبارگی مسلمانوں پر حملہ کر دیا۔ حضور ﷺ نے یہ منظر دیکھا تو آپ ﷺ پہاڑ کی دوسری جانب ایک گھاٹی میں اپنے رفقا مصعب بن عمیرؓ، سیدنا علیؓ اور سیدنا صدیق اکبرؓ کے ساتھ چلے گئے۔ (اس گھاٹی سے اب بھی خوشبو آتی ہے) کفار نے مسلمانوں کی ہزیمت دیکھ کر سارا زور اس گھاٹی پر حملہ کرنے میں لگا دیا۔ حملہ اتنا شدید تھا کہ رحمتہ اللعالمین ﷺ کے دو دندان مبارک شہید ہو گئے۔ سیدنا حمزہ اور سیدنا علی کرم اللہ وجہہ کی تلواریں کافروں کو گا جرمولی

کی طرح کاٹ رہی تھیں۔

آزمائش کی اس گھڑی میں ایک لرزہ خیز واقعہ رونما ہوا جس نے فداکارانِ نبوت کو حواس باختہ کر دیا، یہ کہ لشکرِ اسلام کے علم بردار حضرت مصعب بن عمیرؓ شہید ہو گئے۔ ان کے خدو خال سرورِ کائنات ﷺ سے ملتے جلتے تھے۔ کسی شہر پسند نے مشہور کر دیا کہ (معاذ اللہ) پیغمبرِ رحمت ﷺ شہید کر دیے گئے ہیں۔ اس سے مسلمانوں کا حربی جذبہ اتنا ٹھنڈا پڑ گیا جس طرح پانی آگ پر ڈال دیا جاتا ہے۔ اس دوران ایک اور اندوہناک واقعہ پیش آیا جس نے خود حضور سید المرسلین ﷺ کو بھی از حد رنجیدہ کر دیا۔ اس کے پیش نظر حضور ﷺ کی زبان مبارک سے یہ جملہ ادا ہوا، ”وہ قوم کیا فلاح پاسکتی ہے جو اپنے پیغمبر کو رنجیدہ کرے“۔ واقعہ یہ تھا کہ حضور ﷺ کے پیارے چچا ضعیفم اسلام سیدنا حمزہؓ جب دشمنانِ اسلام کو تہ تیغ کر رہے تھے ایک حبشی غلام وحشی کے زہر میں بجھے ہوئے خنجر سے شہید ہو گئے اور پھر مزید شقاوت یہاں تک کہ ابوسفیان کی بیوی ہندہ نے آپؐ کے جسمِ اطہر کا منہ کیا۔ حضور سرورِ دو عالم ﷺ اپنے شفیق چچا کے جسم کی یہ بے حرمتی دیکھ کر آبِ دیدہ ہو گئے۔ جب جاں نثارانِ نبوت نے دیکھا کہ آقا ﷺ کی شہادت کی خبر غلط ہے تو مجتمع ہو کر کفار پر حملہ آور ہو گئے۔ مسلمانوں کی چمکتی تلواریں دیکھ کر کفار سر پر پاؤں رکھ کر بھاگنے لگے مگر واقعہ یہ ہے کہ مسلمانوں کو فرمانِ رسالت سے روگردانی کی کتنی بڑی سزا ملی۔

گھاٹی کے بالکل ساتھ سیدنا شہدا کے نام سے بہت بڑا قبرستان ہے۔ اس میں سیدنا حمزہ کے علاوہ شہدائے احد آسودہ خاک ہیں۔ اس قبرستان کے گرد چار دیواری بنادی گئی ہے۔ میں جب احد کی گھاٹی پر کھڑا تھا تو میرا ذہن کتابِ ماضی کے اوراق بڑی تیزی

سے پلٹ رہا تھا۔ میں چشمِ تصور میں دیکھ رہا تھا کہ رخسارِ نبوت زخموں سے خون آلود ہے۔ حضور ﷺ کی لختِ جگرِ مخدومہ کائنات سیدہ فاطمہؑ تشریف لاتی ہیں۔ اپنے محتشم و مکرم ابا جان کے زخموں کو پانی سے دھور ہی ہیں۔ آنکھیں و نورِ غم سے اشک بار ہیں۔ حضور ﷺ فرماتے ہیں: جانِ پدر! پریشان مت ہو اللہ کی جلالت و کبریائی بیان کرنے والے پیغمبران علیہم السلام کو آروں سے چیرا گیا، کسی کو دکھتی آگ میں پھینکا گیا۔ میں کافی دیر تک دیوانوں کی طرح احد کے قریب ادھر ادھر گھومتا رہا۔ میں منتظر تھا کہ کوئی ذرہ، تنکا یا پتھر کا ٹکڑا پکارا ٹھے کہ اے فدائے نعلینِ رحمتہ اللعالمین ﷺ میں ہی ریگ زار میں پڑا ہوا وہ سنگ ریزہ ہوں جس پر حضور ﷺ کے قدمِ میمنت لزوم پڑے تھے۔ میں ہی وہ تنکا ہوں جو حضور ﷺ کی نعلینِ مبارک سے چمٹا رہا۔ میں ہی نسیمِ صبح کا وہ جاں فزا جھونکا ہوں جو غزوہ احد کے دوران زلفِ محمد ﷺ کو چھو کر گزرا اور وقت کی رفتار میں تحلیل ہو گیا۔

کاش قدرتِ وادی احد کو اس وقت قوتِ گویائی بخش دیتی اور وہ پکارا ٹھتی کہ اے غلامانِ مصطفیٰ ﷺ! ذرا ادھر آؤ، رہنمائے عرشیاں، پیشوائے خاکیاں، نازشِ کون و مکاں حضور سرورِ کائنات ﷺ اس جگہ تشریف فرما تھے۔ میں تیر اندازوں کی گھائی پہ بیٹھ گیا، اپنے گنہگار ہاتھوں سے ریت اور پتھروں کو ٹٹولنے لگا۔

کچھ اور مانگنا میرے مشرب میں کفر ہے

لا اپنا ہاتھ دے مرے دستِ سوال میں

جبلِ احد سے نیچے اتریں تو وہاں ساتھ ہی حبشی نژاد عورتیں مختلف بوٹیاں اور

چیزیں فروخت کرنے کے لیے بیٹھی ہوتی ہیں۔ ان میں کچھ جڑی بوٹیاں بھی ہیں۔ ایک جڑی بوٹی کو ’نبی بوٹی‘ بھی کہا جاتا ہے۔ اس بوٹی کے بارے میں مشہور ہے کہ اگر اسے

پورے یقین سے استعمال کیا جائے تو اس کی برکت سے بے اولادوں کو اولاد نصیب ہوتی ہے۔ میں نے بھی عزیزم ندیم کے اصرار پر ایک دو پیکٹ بھائی کے لیے لے لیے۔ واللہ عالم بالصواب۔

میں ان تاریخی مقامات کی زیارت کرتے ہوئے از حد سنجیدہ اور بعض مواقع پر کبیدہ ہو جاتا تو حافظ طارق محمود صاب اپنی بذلہ سخی سے میری سنجیدگی کو رنگ مذاق میں بدل دیتے۔ حافظ صاحب بڑے مرعجان مرنج طبیعت کے مالک ہیں۔ شادابی فطرت انھیں قدرت کی طرف سے تحفے میں ملی ہے۔ مسجد قبلتین پہنچنے تک انھوں نے مخصوص ظریفانہ مسکراہٹ سے ہمیں مضمحل نہیں ہونے دیا۔

مسجد قبلتین پہنچ کر وضو کیا؛ دو رکعت نماز نفل ادا کیے؛ اس شاندار مسجد کے درود یوار کو میں غور سے دیکھتا رہا؛ یہی وہ مسجد قبلتین ہے جس سے رضائے حبیب کبریٰ صلی اللہ علیہ وسلم جھلکتی نظر آتی ہے۔ حضور صلی اللہ علیہ وسلم بیت المقدس کی طرف منہ کر کے نماز ادا فرمایا کرتے مگر آپ صلی اللہ علیہ وسلم کے قلب مبارک میں یہ خیال جاگزیں تھا کہ کاش مسجد حرام قبلہ بن جائے۔ خدائے عزوجل کو اپنے محبوب صلی اللہ علیہ وسلم کی یہ تمنا اتنی پسند آئی کہ ارشاد فرمایا، ”ہم آپ کا بار بار آسمان کی طرف دیکھنا ملاحظہ کر رہے ہیں پس نماز میں اپنا رخ مسجد حرام کی طرف پھیر لیں“۔ آپ صلی اللہ علیہ وسلم نے حالت نماز میں ہی اپنا رخ انور خانہ کعبہ کی طرف کر لیا۔ صحابہ کرام نے بھی حضور صلی اللہ علیہ وسلم کی تقلید میں ایسا ہی کیا۔ اس سے ثابت ہوتا ہے کہ آرزوئے رسول صلی اللہ علیہ وسلم کو خالق کائنات کے نزدیک کتنی زبردست اہمیت حاصل ہے۔

دو عالم خدا کی رضا چاہتے ہیں
خدا چاہتا ہے رضائے محمدؐ

نوافل ادا کر چکے تو عزیزم ندیم نے نشان دہی کی کہ موجودہ محراب کے بالمقابل دیوار کے اوپر پہلے محراب کی نشانی بھی موجود ہے جس کی طرف حضور ﷺ پہلے نماز ادا فرمایا کرتے تھے۔ یہ مساجد اب اتنی خوب صورت بنا دی گئی ہیں کہ جو شخص اندر داخل ہو جاتا ہے، اللہ کی عبادت کیے بغیر لوٹنے کو جی نہیں چاہتا۔ یہاں سے نکل کر ہم سبع مساجد پہنچے۔ سبع سے مراد سات مساجد ہیں۔

حافظ صاحب نے بتایا کہ یہاں غزوہ احزاب (جنگ خندق) بپا ہوئی تھی اور اب یہاں ساتھ ساتھ سات مساجد تعمیر کر دی گئی ہیں۔ یہاں حضور سید دو عالم ﷺ نے حضرت سلمان فارسی کی تجویز پر مدینہ طیبہ کے دفاع کے لیے ایک بہت بڑی خندق کھدوائی تھی۔ آقائے نامدار خود مزدوروں کی طرح صحابہؓ کے ساتھ برابر خندق کھودنے میں حصہ لیتے رہے۔ فدایانِ مصطفیٰ ﷺ عرض کرتے ہیں: آقا! ہم جو موجود ہیں آپ ﷺ کیوں زحمت فرماتے ہیں؟ انسانِ کامل ﷺ نے ارشاد فرمایا کہ راہِ خدا میں میرا پسینہ بھی تو بہنے دو۔

ایک روز خندق کھودتے ہوئے ایک سخت چٹان آگئی جو ٹوٹ نہیں رہی تھی۔ صحابہؓ نے دست بستہ عرض کی، حضور ﷺ! ایک بہت بڑی چٹان خندق کو گہرا کرنے میں رکاوٹ بنی ہوئی ہے۔ لذتِ کام و دہن کے لیے نانِ جویں کا درس دینے والے فاقہ کش، مولائے کائنات تشریف لائے، تین دن سے پیٹ پر پتھر بندھا ہوا تھا۔ آپ ﷺ ارشاد فرماتے ہیں لاؤ کدال مجھے دو۔ آپ ﷺ نے کدال لی، دستِ نبوت ہوا میں بلند ہوا، آقا ﷺ نے نعرہٴ تکبیر لگا کر ایک ہی ضرب میں چٹان کے ٹکڑے ٹکڑے کر دیے۔ سلمان فارسیؓ فرماتے ہیں: ضربِ نبوت سے جو نہی چٹان ٹوٹی ایک بہت بڑی چنگاری اٹھی۔ میں نے اس کی روشنی میں فارس و شام کے محلات کے کنگرے ٹوٹتے ہوئے دیکھے۔

خندق کھودی جا چکی تھی۔ لشکرِ غنیم بھی آ پہنچا۔ وہ غزوہٴ احد کی وقتی کامیابی پر سرشار تھے کہ جاتے ہی مدینہ طیبہ پر حملہ کر کے حضور ﷺ کے غلاموں کو پھر لیلائے کفر کی زلفوں میں اسیر کر لیں گے۔ انھیں کیا خبر تھی کہ احد کی وقتی شکست اب مسلمانوں کی فتحِ مبین کا پیش خیمہ ثابت ہوگی۔

جب چشمِ کفرستان نے خندق کی صورت میں حضور ﷺ کی جنگی حکمتِ عملی دیکھی تو ان کے ہوش اڑ گئے۔ کئی دنوں تک فریقین دونوں جانب خیمہ زن رہے۔ ایک روز ان کا سب سے بڑا پہلوان عمرو بن عبدود جسے اپنے دست و بازو پر بڑا ناز تھا، سرتاپا لوہے میں ڈوبا ہوا میدان میں نکل آیا۔ حضور ﷺ اقلیمِ بسالت و شجاعت کے تاج دار سیدنا علیؑ کو مبارزت کے لیے اشارا فرماتے ہیں۔ آپؐ ثنائے خدائے لایزال کرتے ہوئے مقابلے پر اترتے ہیں۔ پہلا وار عمر نے کیا۔ اسد اللہ الغالب کو چہرے پر معمولی زخم آیا۔ اب تاج دارِ شجاعت کی باری تھی؛ ذوالفقارِ حیدری ہوا میں بلند ہوئی؛ صحابہؓ نے نعرۂ تکبیر کی صدا سے فضا میں ارتعاش پیدا کر دیا۔ دستِ حیدر کڑار نے ایک ہی ضرب میں فولاد میں ڈوبے ہوئے عمرو کو سر سے لے کر پاؤں تک چیر کر رکھ دیا۔ باطل نے جب اپنے سردار کے جسم کے چیتھڑے فضا میں بسیط میں بکھرتے دیکھے تو لرزہ بر اندام ہو گیا۔ اسی رات ایک طوفانی آندھی نے کفار کے خیموں کی طنابیں اکھیڑ دیں۔ وہ لٹے پاؤں بھاگنے پر مجبور ہو گئے۔ اللہ نے اپنے نام لیواؤں کو فتحِ مبین عطا کر دی۔ پھر اس کے بعد فتحِ مکہ کا انعامِ عظیم عطا ہوا۔ میں دیر تک اس جگہ کو غور سے دیکھتا رہا۔ یہاں سے حافظ صاحب ہمیں مسجدِ قبلے گئے۔ حضور ﷺ نے ارشاد فرمایا: یہاں دو رکعت نماز ادا کرنے کا ثواب ایک عمرے کے برابر ہوتا ہے۔ یہاں ہم نے نمازِ ظہر ادا کی۔

اس کے بعد مسجد جمعہ کی زیارت کی۔ یہاں حضور ﷺ نے اپنی حیات مبارکہ کا آخری جمعہ ادا فرمایا۔ اس مسجد میں چند لمحے گزارنے کے بعد اس مسجد کے بائیں ہاتھ حضور ﷺ کے محبوب صحابی حضرت سلمان فارسیؓ کا باغ دیکھا۔ وہاں سبزہ ہی سبزہ تھا اور انواع و اقسام کی کھجور کے بے شمار درخت تھے۔ اس وقت بڑی فرحت آمیز ہوا چل رہی تھی۔ تھوڑا سا آگے گئے تو خاکِ شفا باغ کا نظارہ کیا۔ طارق کہنے لگے کہ یہ وہ جگہ ہیں جہاں غزوہٴ احد کے زخمیوں کو میچائے دو جہاں ﷺ نے مٹی لگائی تھی اور وہ فوراً صحت یاب ہو گئے۔ غالباً اسی جگہ سے عقیدت مند خاکِ شفا کا تحفہ لے کر جاتے ہیں۔ آج کے دن زیارتیں اختتام کو پہنچ رہی تھیں۔ اب سفر کے اختتام پر شدید بھوک محسوس ہو رہی تھی۔ ہمارے رہنما ہمارے چہروں سے اندر کی کیفیت بھانپ چکے تھے۔ حافظ صاحب اور عزیزم ندیم کچھ باہم زیر لب محو تکلم ہوئے اور سیدنا شہداروڈ پر واقع ایک بہت معروف ہوٹل ”طباق“ لے گئے۔ ہوٹل طباق پاکستانی کھانوں کے لیے بہت مشہور ہے۔ آدھ گھنٹے کے بعد میزوائٹ میٹ اور بہت خستہ قسم کا بروسٹ اور بڑی لذیذ قسم کی کھیر سے سچ گیا۔ کھانا لذت آفریں بھی ہو اور شہر محبوبِ خدا میں کھایا جا رہا ہو اس سے بڑی خوش بختی کیا ہو سکتی ہے۔ حافظ صاحب نے وعدہ کیا کہ جب وہ پاکستان آئیں گے تو گجرات غریب خانے کو ضرور رونق بخشیں گے۔ میں نے کہا: دیدہ و دل فرس راہ ہوں گے۔ع.....

ایں خانہ، خانہ شام است

طباق ہوٹل سے کھانا کھانے کے بعد ہم ان کی بوئے شفقت اور خوئے دل نوازی کو آنکھوں میں بسائے واپس ہوٹل آ گئے۔ میں تکان دور کرنے کے لیے کچھ عرصہ کے لیے بستر پر لیٹ گیا اور سوچنے لگا کہ دیارِ غیر میں بھی کچھ لوگ ماں کی دعاؤں کی طرح

عزیز ہوتے ہیں اور انسان دور رہ کر بھی ایسے محسنوں کو ملنے کے لیے اس طرح بے چین رہتا ہے جس طرح پھول کی آغوش میں نکلتے بے قرار رہا کرتی ہے۔ انھی سوچوں میں حرم شریف سے عصر کی اذان فردوسِ گوش بننے لگی۔ ہم وقتی سکون کو توجہ کر نماز کے لیے روانہ ہو گئے۔ میں مدینے کے بازاروں میں قصداً بٹنگ جانیکی کوشش کرتا مگر جس طرف بھی نگاہ اٹھتی مرکز تجلیات روضہ سرورِ دو عالم ﷺ قلب و نظر کو حلقہ بگوش بنا لیتا۔ نماز عصر کے بعد المدنی ہوٹل چلا آیا۔ یہاں عصر کی نماز کے بعد اکثر چائے کا دور چلتا۔ چودھری اللہ دتا صاحب اپنے ہاتھوں سے چائے بنا کر پلاتے۔ وہ بڑے خوش مزاج انسان ہیں۔ مجھے ان کے پاس بیٹھ کر بہت سکون ملتا۔ میں انھیں اکثر کہا کرتا: حاجی صاحب! آپ میرے والی ملازمت لے لیں اور المدنی ہوٹل والی ملازمت مجھے دے دیں تاکہ میں عمر بھر آقا ﷺ کی غلامی کا قلاوہ گلے میں ڈال کر حضور ﷺ کی چوکھٹ پر ناصیہ فرسائی کرتا رہوں۔

گزار دوں ترے غم میں جو عمرِ خضر ملے

ترے نثار، یہ دو دن کی زندگی کیا ہے

اس روز میں نے نماز مغرب کی ادائیگی کے بعد چھوٹے پائے کھانے کی فرمائش کی۔ حاجی صاحب میری تمنا کو بھانپ گئے، کہنے لگے: آپ نماز ادا کر کے آئیں، پائے موجود ہوں گے۔ مدینہ منورہ میں فیصل آباد کے ایک فیاض فطرت انسان (مجھے نام یاد نہیں رہا) ان کو اگر حاتم ثانی کہا جائے تو بے جا نہ ہوگا، میری مراد کسان گھی کے مالک مسلسل پندرہ سال سے صبح و دوپہر و شام الکریم بلڈنگ کے قریب وافر انداز میں پائے پکا کر تقسیم کرتے ہیں۔ رازقِ حقیقی ان کو اتنی توفیق مرحمت فرما رہا ہے۔ وہ جتنا اللہ کی راہ میں خرچ کرتے ہیں اتنا ہی دامنِ کشائش بھرتا چلا جاتا ہے۔ کسان گھی والوں کے پائے بڑے سیر

ہو کر کھائے اور عشا کی نماز کے لیے حرم شریف آگئے۔ میں اپنے قارئین کو بتاتا چلوں کہ عشا کے وقت مسجد نبوی میں اپنے قریبی رفقا سے فون پر اکثر رابطہ رہتا۔ جب میں انہیں بتاتا کہ میں اس وقت عین روضہ رسول ﷺ کے سامنے بیٹھ کر فون کر رہا ہوں تو میرے ان مہربانوں کی طبیعت باغ باغ ہو جاتی۔ اس دوران جن کرم فرماؤں سے تسلسل کے ساتھ بات ہوتی رہی ان میں پروفیسر ارشد جبار پراچہ صاحب، جناب بختیار بخاری صاحب، جناب رضوان سدیدی صاحب، جناب ملک آصف صاحب، سید سلمان گیلانی صاحب، جناب افضل راز صاحب، محمد افضل رانجھا صاحب، سید الطاف حسین گیلانی صاحب، ڈسٹرکٹ ایجوکیشن آفیسر سید جواد حیدر شیرازی صاحب، ڈائریکٹر ایڈمن گجرات یونیورسٹی حاجی مشتاق بھٹی صاحب، علامہ صاحب زادہ ازہر علی صاحب، سید افتخار حسین شاہ صاحب، ڈاکٹر محمد نواز صاحب، پروفیسر عرفان انجم صاحب، پروفیسر امیر الدین ملک صاحب، جناب محمد حبیب بسوی صاحب، چودھری خضر حیات آف ڈنگہ شامل ہیں۔ اس کے علاوہ کئی اعزہ سے بھی متواتر رابطہ رہا۔

الریاض سے برادر م مبشر صاحب برابر اپنی الفت کا اظہار ایزی لوڈ کی صورت میں کرتے رہے۔ وہ یہ شفقت اتنی لامحدود کرتے کہ چوبیس گھنٹے استعمال کے باوجود بھی وہ کم نہ ہوتا۔ گاؤں میں اپنے عزیز دوستوں محمد ریاض سندھو صاحب اور جناب لیاقت گڈگور صاحب سے بھی رابطہ رہا۔ اٹلی میں مقیم اپنے عزیز ترین دوست چودھری تنویر حسین سے بھی بات ہوتی رہی۔ میں ان احباب کے لیے دعائیں کرتا وہ یہاں میرے لیے نیک تمناؤں کا اظہار کرتے۔

حسب معمول پھر نصف شب کو مسجد نبوی میں حاضر ہوا۔ ریاض الجنہ میں نوافل ادا

کرتا رہا۔ پھر مواجہ شریف کے سامنے بصد احترام نذرانہ وجدان پیش کیا۔ قرطاس و قلم رفتی تھے۔ سوزِ دروں کو چھیڑا تو حریمِ تخیل سے نعت کے یہ اشعار خود بخود نوکِ قلم پر آ گئے۔ مطلع یہ تھا۔

سمٹ رہا ہے مدینے کا نور آنکھوں میں
بے ہوئے ہیں تقاخر! حضور آنکھوں میں
جو دیکھا گنبدِ خضریٰ تو یوں لگا مجھ کو
ٹپک رہی ہے شرابِ طہور آنکھوں میں

یہ اور دیگر خصوصی نعتیں کتاب کے دوسرے باب میں شامل ہوں گی۔ میں نے واپس قیام گاہ میں آ کر یہ نعت مترنم صورت میں اہلیہ کو سنائی تو وہ بھی فرطِ جذبات سے اشک بار ہو گئی۔ نمازِ فجر کے بعد ناشتہ کیا۔ شب بیداری کے باعث نیند آ رہی تھی۔ گھنٹہ بھر آنکھ لگی ہو گی کہ عزیزم ندیم کا فون آ گیا کہ میں اور حافظ صاحب گاڑی لے کر آ رہے ہیں۔ ساڑھے دس بجے وہ ہوٹل السفیر اسکینی پہنچ گئے۔ جب ہم گاڑی میں روانہ ہوئے تو خواہش تھی کہ حافظ صاحب گاڑی کا رخ وادی بیضا کی طرف کر لیں کیوں کہ یہ مقام آج کل محیر العقول اور عجائبات عالم میں بنا ہوا ہے۔ عمرے پر روانہ ہوتے وقت مجھے عزیز گرامی علامہ ازہر علی صاحب نے خصوصیت سے تاکید کی تھی کہ آپ وادی بیضا ضرور جائیں۔ نجانے میرے دل کی بات حافظ صاحب تک کیسے پہنچ گئی۔ انہوں نے اسی طرف ہی رخ کر لیا۔

وادی بیضا مدینہ منورہ سے خیبر جانے والی سڑک پر تقریباً تیس کلومیٹر کے فاصلے پر پہاڑی سلسلے کے قریب آتی ہے۔ اس کی خصوصیت یہ ہے کہ یہاں گاڑی نشیب سے فراز کی طرف تیس کلومیٹر کی تیزی سے گئیر اور ریس (Race) دیے بغیر دوڑتی ہے۔ میں خود اس

حیرت انگیز واقعے کا عینی شاہد ہوں۔ حافظ صاحب نے ریس سے پاؤں اٹھالیا اور گاڑی اونچائی کی طرف سرپٹ بھاگ رہی تھی۔ اب یہ کوئی تکنیکی معاملہ ہے یا حکمتِ خداوندی کہی جاسکتی ہے۔ میرا ذہن اس لاینچل معتمے کو سمجھنے سے قاصر ہے۔ کچھ لوگ اسے وادی جن بھی کہتے ہیں کہ یہاں جنوں کے ایک گروہ نے اسلام قبول کیا تھا۔ شاید مستقبل قریب میں اس راز سے پردہ اٹھنا شروع ہو جائے اور حقیقت بے نقاب ہو جائے کیوں کہ سنا ہے کہ اب سعودی حکام بھی اس کی تکنیکی مصلحتوں کا اندازہ لگانے میں مصروف ہیں۔ اس دلچسپ و عجیب واقعے کا مشاہدہ کرنے کے بعد مدینہ طیبہ واپس آئے۔ آج ہم میزبان تھے اور سیر کروانے والے مہمان تھے۔

ایک معروف پاکستانی ہوٹل سے کھانا خریدا، مشروبات لیے اور ہوٹل واپس آ کر شکم سیری کی۔ چونکہ ان دونوں کو اپنے روزگار کا مسئلہ بھی تھا اس لیے میں نے خندہ پیشانی سے انھیں جانے کی اجازت دے دی۔ اسی روز مغرب کی نماز ادا کرنے حرم شریف پہنچا تو مسجد نبوی کے صحن میں اتنی فرحت بخش ہوا چل رہی تھی یوں محسوس ہو رہا تھا جیسے یہ ہوائے خوش خرام حضور کی زلفِ عنبریں سے مس ہو کر مشامِ جاں کو معطر کر رہی ہو۔ جذبات میں ایک تلاطم سا بپا ہو گیا۔ تخلیقی سوتے یکا یک بیدار ہو گئے۔ عاشقِ سرورِ کائنات ﷺ مولانا حسرت موہانی کی ایک معروف نعت کی زمین میں وہیں کھڑے کھڑے نعتیہ اشعار ہو گئے۔ ڈائری پاس تھی، ابھی نماز میں پندرہ منٹ وقت باقی تھا۔ الحمد للہ میں نے دس اشعار پر مشتمل ایک نعت بالبداہت گہ ڈالی جسے آقا ﷺ کی چشمِ عنایت کا فیضان سمجھتا ہوں۔ دو تین اشعار ملاحظہ فرمائیں۔

اٹھتی ہیں سرِ شام جو طیبہ میں گھٹائیں
 کچھ ان کے مقابل نہیں جنت کی ہوائیں
 جس روز سے ہے سامنے سرکار کا روضہ
 بڑھتی ہی چلی جاتی ہیں اللہ کی عطائیں
 قربان ہے اس ذاتِ پیمبرؐ پہ تفاخر
 کی جس نے عطا خون کے پیاسوں کو قبائیں

میں اس شب کو نیند آنے تک یہ نعت مترنم صورت میں گنگناتا رہا۔ صبح پھر حاضری

دی اور یہ نذرانہ عقیدت پیش کیا۔

ملے ہوئے ہیں جو مجھ کو قرار کے لمحے
 گزر نہ جائیں یہ آقا! بہار کے لمحے
 چوبیس تاریخ کی صبح یہ اشعار نوکِ قلم پر آئے۔

سمٹے ہیں کیوں یہ آنکھ میں انوارِ مصطفیٰ؟
 نظروں کے سامنے ہے جو دربارِ مصطفیٰ؟
 رکھتا ہوں روزِ سر کو میں پائے رسولؐ میں
 پکتا ہے روزِ خود ہی خریدارِ مصطفیٰ؟

پچیس تاریخ کو سارا دن مدینہ طیبہ سے جدائی کی کسک نے بے چین کیے رکھا
 کیوں کہ اب عرصہ قیام میں صرف دو دن باقی رہ گئے تھے۔ آقا ﷺ کے شہر سے فراق کا
 تصور انگاروں پہ لوٹا رہا تھا۔ یہاں سے روانگی کا خیال آتے ہی سرتاپا آتشِ بے دود میں
 سلگنے لگتا۔ دل ہی دل میں یہ تمنا انگڑائیاں لینے لگتی کہ کاش مدینہ طیبہ کا گورنر انتظامیہ کو یہ حکم

صادر کر دے کہ حضور ﷺ کے غلام (تفاخر) کو آقا ﷺ کے قدموں میں قیام کے لیے لامحدود وقت کی اجازت دے دی جائے۔ اس کے لیے وقت کی کوئی قید نہیں۔ اس اسیر زلفِ سرورِ کونین ﷺ کو بتا دیا جائے کہ جاؤ جی بھر کے سبز گنبد کے مکین کے جمالِ جہاں آرا سے لطف اٹھاتے رہو۔

اب میں اسی تصور میں اندازِ از خود رنگی میں مدینہ کے بازاروں میں گھومنے لگتا کہ یہی تو وہ رشکِ فردوسِ بریں ہے جہاں سرورِ گیتی پناہ ﷺ اپنے غلاموں کے ساتھ محوِ حرام رہا کرتے تھے۔ یہی وہ رشکِ آفتاب و ماہتابِ ذرّے ہیں جنہیں محبوبِ دو جہاں اپنے قدموں میں سرفراز بخشے۔ یہیں حضرت انسؓ آپ ﷺ کی بے پایاں محبتوں کے خزانے سمیٹے رہے۔ یہی سیدنا بلالؓ اپنی مخصوص لحن میں آشفتمگانِ بادہِ نبوت کی روح کو بالیدگی بخشے رہے اور حضور ﷺ اپنے فداکار کی اذان سن کر ماحول کو تبسم کی خیرات عطا کرتے رہے۔

اسی مدینہ منورہ میں چشمِ فلک عقیدت و محبت کا یہ لامثال مظاہرہ بھی دیکھتی رہی کہ حضور ﷺ وضو فرماتے ہیں تو جاں نثارانِ نبوت پانی کا ایک قطرہ بھی زمین پر گرنے نہیں دیتے اور اسے تبرکاً چہروں پر مل لیتے ہیں۔ آپ ﷺ کا پسینا مبارک عطرِ محبت کی ان شمیم انگیزیوں کا روح پرور منظر پیش کرتا جو گلِ چنبیلی و نسترن میں بھی نہیں۔

بعض لوگ مکہ المکرمہ اور مدینہ میں فضائل کا تقابل شروع کر دیتے ہیں۔ میری نظر میں ان کا راہوارِ تفکر و تدبیر صراطِ مستقیم سے پھسلتا نظر آتا ہے۔ اگر وہاں کعبۃ اللہ ہے تو یہاں مسجدِ نبوی موجود ہے۔ اگر وہ شہرِ مؤلد النبی ﷺ ہے تو یہ آرام گاہِ نبوت ہے۔ اگر وہاں خطہٴ رحمت، حطیم ہے تو یہاں محرابِ رسول ﷺ ہے۔ اگر وہاں مقامِ ابراہیم ہے تو یہاں چبوترہٴ اصحابِ صفہ ہے۔ اگر وہاں قبولیت کی جگہ ملتزم ہے تو یہاں ریاضِ الجنہ ہے۔ اگر

وہاں جنت المعلیٰ ہے تو یہاں جنت البقیع ہے۔ اگر وہاں زم زم کا تبرک ہے تو یہاں عجوہ کھجور کا تحفہ ہے۔ اگر بیت اللہ کو حرم ہونے کا شرف حاصل ہے تو آقا ﷺ کی تمنا پر مسجد نبوی کو بھی حرم ہونے کا شرف بخشا گیا۔ اگر وہاں حضور ﷺ کے اندازِ تدبیر کا نشان کوہِ حرام موجود ہے تو یہاں حضور ﷺ کے ساتھ محبت کی نشانی جبلِ احد موجود ہے۔ اگر وہاں غلافِ کعبہ سے فیوض و برکات کی بارش ہوتی نظر آتی ہے تو یہاں سبز گنبد کی جالیاں جلوہ ہائے جمال کی فراوانیاں عطا کرتی ہیں۔ اگر وہاں بوسہ گاہِ نبوت حجرِ اسود ہے تو یہاں منظرِ عقیدت مصطفیٰ ﷺ حنا نہ موجود ہے۔ اگر وہاں مسجدِ عائشہ ہے تو یہاں مسجدِ قبا ہے۔ اگر بیت اللہ شریف بوسہ گاہِ زاہداں ہے تو روضہ رسول ﷺ مقامِ جلوہ گاہِ عاشقاں ہے۔

اگر مکہ مدینِ اُمّ فاطمہ الزہرا ہے تو مدینہ مدینِ پدِ فاطمہ الزہرا ہے۔ اگر بیت اللہ شریف کی دیواروں سے سطوت و حشمت برستی ہے تو روضہ محبوبِ خدا سے شمیمِ شفقت و محبت عطا ہوتی ہے۔ اگر حدودِ کعبہ سے نالہ و شیون اور زاری و بکا کا ظہور ہوتا ہے تو یہاں ادبِ گاہِ پست زیرِ آسمان کا اظہار ہوتا ہے۔ وہاں احرام کی صورت میں نمونہ کفن لیے اللہ کی بارگاہ میں حاضر ہونا پڑتا ہے تو یہاں نفیس تر لباس میں حاضری زندگی بخش طمانیت عطا کرتی ہے۔ وہاں آنکھوں کی نمناکی کے ساتھ چیخ پکار پر کوئی قدغن نہیں۔ یہاں چشمِ تر کے ساتھ خاموشی کی انتہا اور احترام کی بغایت ہونا ضروری ہے۔ اگر وہاں خطا کاروں پر رحمت کا ابرِ باراں برستا ہے تو یہاں فداکارانِ نبوت کو شفاعتِ کبریٰ کی نوید عطا ہوتی ہے۔ وہاں نشترِ جلالِ خداوندی سے فرازانِ جہاں کی گردنیں کٹتی ہیں تو یہاں تیغِ محبت سے ہیروں کے جگر چاک ہوتے ہیں۔ وہاں سعیِ صفا و مروہ قرینہ زہد و اتقا عطا کرتی ہے تو یہاں حاضری گنبدِ خضریٰ خزینہ مہر و وفا بخشی ہے۔ وہاں ملائکہ المقربین تو صیف و ثنائے

خداوندی کرتے حاضر ہوتے ہیں، یہاں وہی ملائکہ درود و سلام کا نذرانہ لیے پیش مصطفیٰ ﷺ ہوتے ہیں۔ وہاں ساری دنیا اللہ کی حمد و ثنا کے لیے حاضر ہوتی ہے، یہاں خود اللہ رب العزت حضور ﷺ کی مدح و توصیف میں رطب اللسان نظر آتا ہے۔ (ان اللہ و ملائکتہ یصلون علی النبی) وہاں عقل و خرد اپنے چاک گریباں کی دھجیاں لیے حاضر ہوتی ہے یہاں اقلیم عشق و نیاز و ناز کا نذرانہ لیے ناصیہ فرسائی کرتی نظر آتی ہے۔

وہاں قدم چلتے اور آنکھیں روتی نظر آتی ہیں۔ یہاں قدم رکتے اور دل دھڑکتے نظر آتے ہیں۔ وہاں انشا پردازوں کی رفعت افکار لغزیدہ خرامی کا شکار ہوتی ہے، یہاں فضلائے فن کو حریم الفاظ و معانی کا خزینہ عطا ہوتا ہے۔ وہاں خریدارانِ رحمتِ خدا کا انبوہ کثیر حاضر ہوتا ہے، یہاں خریدار خود آ کر بکتے نظر آتے ہیں۔ وہاں کثرتِ سجود سے جبینیں نکھرتی معلوم ہوتی ہیں، یہاں جمالِ مصطفیٰ ﷺ سے رخسار نیر و تاباں نظر آتے ہیں۔ وہاں آفتاب لرزتا ہوا طلوع و غرب ہوتا ہے، یہاں صبح و شام عقیدتاً جھکتا ہوا معلوم ہوتا ہے۔ وہاں حمدِ ربِّ کائنات سے کرۂ ارض آسمان کی جانب محو پرواز نظر آتا ہے، یہاں ثنائے رسول ﷺ کرنے سے سیارگانِ فلک زمین کی جانب جھکتے چلے آتے ہیں۔ وہاں غریقانِ بحر وحدت کو لولوئے لالہ عطا ہوتے ہیں، یہاں روضے کی جالیاں سوز و سازِ رومی اور بیچ و تابِ رازی عطا کرتی ہیں۔ وہاں شہرِ یارِ فقر و استغنا کو شکوہِ خسروی عطا ہوتا ہے، یہاں شکوہِ خسروی ضوابطِ عقیدت و محبت کا اسیر دکھائی دیتا ہے۔ وہاں دائرہ عبودیت کو ارتفاع ملتا ہے، یہاں خوئے دل نوازی دو بالا ہوتی نظر آتی ہے۔ وہ ارضِ نزولِ قرآن ہے تو یہ ارضِ صاحبِ قرآن ہے۔

غرض دونوں مقامات پر فیوض و برکات اور انوار و تجلیات کی بارش ہوتی ہے۔

البتہ ایک فرق واضح طور پر محسوس کیا جاسکتا ہے جس سے شاید کوئی بھی زائر اختلاف نہ کرے، وہ یہ کہ دونوں شہروں کے باشندوں کے مزاج اور ماحول میں زمین آسمان کا فرق ہے اور اس فرق کو ایک عام فہم انسان بھی محسوس کر سکتا ہے۔ جیسا کہ میں پہلے ہی ایک عنوان کے اعتبار سے عرض کر چکا ہوں کہ مکہ المکرمہ مظہر جلال کبریا ہے اور تقریباً یہی جلال وہاں کے باشندوں کے طبائع اور مزاج میں بھی پایا جاتا ہے مگر جلال اور مزاج کی تختی میں ایک طرح کا بُعد ہوتا ہے مثلاً مکہ کے باسیوں میں خشونت بھی پائی جاتی ہے، گفتگو میں لوج اور دھیمان نہیں۔ کسی بقالے میں خریداری کے لیے داخل ہو جاؤ آپ دکان دار سے تکرار کا حوصلہ نہیں رکھتے۔ اگر آپ کو بھاؤ سے اختلاف ہے اور اس کا آپ نے اظہار کیا ہے تو دکان دار آپ کو جھڑک دے گا۔ یہ لوگ مہمانانِ خالق کائنات کو اہمیت نہیں دیتے۔ آخر ان دکان داروں کا کاروبار انھی آشفقتہ سر مہمانوں کی وجہ سے ہی تو چل رہا ہے۔ دراصل اگر تاریخی حوالے سے دیکھا جائے تو انھی کے اسلاف ہی تو تھے جنہوں نے سرور کون و مکان اور ان کے رفقا کو یہاں سے نکلنے پر مجبور کر دیا اور آپ ﷺ کی زبان گوہر فشاں سے یہ ملال انگیز جملے نکلے کہ اے بیت اللہ! تو مجھے جان سے بھی عزیز تر ہے لیکن تیرے باسی مجھے رہنے نہیں دیتے۔ یہ کہتے ہوئے رحمۃ اللعالمین ﷺ اشک بار ہو گئے تھے۔ میرے خیال میں آج بھی اہل مکہ کے طبائع میں جو شقاوت کی جھلک نظر آتی ہے یہ اسی دور کی تاثیر معلوم ہوتی ہے اور پھر دونوں شہروں کی فضا میں فرق کیوں نہ ہو، ایک شہر کے باشندے محبوب خدا کو بے رحمانہ طور پر نکال رہے ہیں دوسرے شہر (مدینہ منورہ) کے باشندے حضور ﷺ کے راستے میں دیدہ و دل فرس راہ کیے ہوئے ہیں۔ آپ ﷺ کے استقبال کے لیے بے جان چیزوں کی پھینکی نمائش کے بجائے سینے کی دھڑکنوں کے نذرانے لیے حاضر ہیں۔ اسی طرح

دونوں شہروں کی آب و ہوا اور موسموں کے مزاج میں بھی فرق ہے۔ میں نے عمرے کی سعادت کے لیے دانستہ سرد موسم کا انتخاب کیا اور یہاں پاکستان سے روانگی کے وقت شدید سردی تھی لیکن مکہ مکرمہ میں موسم کافی گرم تھا۔ عمرے کی ادائیگی کے بعد بال کٹوانے کے لیے حجام کی طرف جا رہا تھا تو سورج کی حدت سے سڑک پگھل رہی تھی۔ جب تک یہاں قیام رہا ہوٹل میں اے سی چلا کر گزارا کرنا پڑا۔ مگر مدینہ طیبہ میں موسموں کی ادائیں بھی قرینہ محبت سے آشنا ہوتی ہیں۔ یہاں موسموں کا تغیر تو کیا وقت کی دھڑکنیں بھی دل تھام لیتی ہیں۔ موسم میں بڑی تسکین آمیز ٹھنڈک پائی جاتی ہے۔ یہ خنکی کسی صورت بھی تکلیف دہ نہیں ہوتی۔ اہل مدینہ مہمانانِ ملکین گنبدِ خضریٰ کا دل و جان سے احترام کرتے ہیں۔ دکان دار خریداری کے وقت بحث کو کبھی طول نہیں دیتے۔ گاہک سے تکرار بڑھنے کی صورت میں خاموشی اختیار کر لیتے ہیں مبادا دورانِ بحث مہمانانِ شہر مدینہ کے ساتھ دامنِ ضابطہٴ اخلاق نہ چھوٹ جائے اور آقا ﷺ کی استراحت میں خلل پڑ جائے۔

جب غلامانِ مصطفیٰ ﷺ حرم شریف میں نماز ادا کرنے کے بعد ہوٹلوں کو واپس لوٹتے ہوئے سڑکیں عبور کرتے ہیں تو احتراماً گورنر کی گاڑی بھی گزرتے ہوئے رک جاتی ہے اور جب تک زائرین کا جم غفیر سڑک عبور نہ کر لے گاڑیاں دونوں طرف رکی رہتی ہیں۔ مسجد نبوی میں ادائے نماز سے پہلے یا بعد میں پاس بیٹھے ہوئے نمازی کو دھکایا کہنی وغیرہ لگ جائے تو فوراً اتنی لجاجت سے معذرت کرتے ہیں کہ شرم سی محسوس ہونے لگتی ہے۔ آج سے چودہ سو سال قبل بھی یہی تو عطرِ محبت کی شمیم انگیزیاں تھیں جن سے عرب کی فضا معطر ہوئی۔ ہوٹلوں میں کھانا لیتے وقت بھیڑ ہو جانے کے باوجود بھی کامل سکوت طاری ہوتا ہے، کیا مجال کہ کسی کی زبان پھسل جائے اور وہ کسی قسم کی بازاریت پر اتر آئے۔ انھی

محامد و محاسن و اوصاف کی وجہ سے حج و عمرے کے دوران اہل دل و نظر زیادہ عرصہ اسی جاں بخش سرزمین پر قیام کو ترجیح دیتے ہیں۔ میرا مقصد کسی بھی صورت میں (العیاذ باللہ) سرزمینِ بطحا کی تنقیص و تحقیر ہرگز نہیں۔ بلاشبہ تمام تر عبادتوں، ریاضتوں، مجاہدوں اور مراقبوں کا منبع شہر مکہ ہی ہے جہاں بیت اللہ شریف ہے۔ یہیں سے توحید کے چشمے پھوٹے ہیں اور فرزانگانِ توحید کو سیراب کرتے ہیں۔ یہیں پہ یگانگت، اتحاد و اتفاق کا ایسا مظاہرہ دیکھنے کو ملتا ہے، تاریخِ اقوام و ملل جس کی مثال پیش کرنے سے قاصر ہے۔

اپنے اپنے اوطان میں تو مسلمانانِ عالم ایک دوسرے کے پیچھے نماز ادا کرنے کے روادار نہیں لیکن یہ بیت اللہ شریف کی برکت ہے جہاں تصورِ من و تو ختم ہو جاتا ہے۔ بتانِ رنگ و نسل کو توڑ کر مسلمانانِ عالم ملت میں ایسے گم ہو جاتے ہیں کہ ایرانی، تورانی اور افغانی کے تصور کا شائبہ تک ختم ہو جاتا ہے۔ یہیں پہ عنایاتِ خدائے عز و جل کا ہمہ وقت ظہور و نزول ہوتا ہے جس سے ادنیٰ اعلیٰ سبھی مستفیض ہوتے ہیں لیکن دونوں شہروں کے موسموں اور باشندوں کے مزاج میں بہر حال فرق پایا جاتا ہے اور اس تفاوت کا اظہار کرنا میرے خیال میں کسی گستاخی یا قباحت کے زمرے میں نہیں آتا۔

اس موضوع پر بات بہت دور نکل گئی۔ میں مدینہ طیبہ سے اپنی روانگی کے لمحات کا ذکر کر رہا تھا۔ اس سے قبل چھبیس فروری کو آخری رات قیام کے دوران شبِ فراق کی تلخیوں کو کوئی صاحبِ دل ہی سمجھ سکتا ہے۔ اس شب کو میں ایک پل بھی نہ سو سکا۔ میں ایک گھنٹہ پہلے ہی مسجدِ نبوی پہنچ گیا۔ جی چاہتا تھا کہ ایک ایک ستون سے لپٹ کر بلند آواز سے گریہ زاری کروں۔ ریاض الجنہ میں بچھے ہوئے قالینوں کو سجدوں کے بہانے چومتا رہا۔ روضہ انور کی جالیوں کو ٹکڑ ٹکڑ دیکھتا رہا۔ نجانے پھر آنا نصیب ہونہ ہو۔

اس شب چبوترہ اصحابِ صفہ خالی پڑا تھا۔ وہاں بڑی دیر تک لیٹا رہا۔ روضہ اطہر کے قریب چھت سے لٹکتے ہوئے بجلی کے فانوسوں کو چشمِ حیرت سے دیکھتا رہا کہ انھیں قربتِ رسول ﷺ میسر ہے۔

اے کاش مجھے مسجدِ نبوی کی کسی دیوار میں اینٹ کی جگہ چنوا دیا جاتا۔ اے کاش! مجھے جاروب کشِ روضہ رسول ﷺ ہونے کا شرف حاصل ہو جاتا اور میں گریڈ اٹھارہ کی ملازمت کو پائے استحقاق سے ٹھکرا دیتا۔ اے کاش! اس عصیاں کار کو کلیدِ بردارِ بابِ روضہ رسول ﷺ کا شرف بخشا جاتا۔

دمِ آخر نمائی جلوہ دیدار جامی را
ز لطفِ تو ہمیں امید وارم یا رسول اللہ

بہر حال میں بوجھل دل کے ساتھ ایک ستون سے ٹیک لگا کر بیٹھ گیا۔ اس بے قرار شب کو جو نعتیہ اشعار زبان پر آئے چند ان میں سے سماعت فرمائیں۔

ہوتا ہوں جدا آج نبی پاک کے در سے
اس شام چلا جاؤں گا سرکار کے گھر سے
کر دینا معاف آقا تقاخر کی خطائیں
سرزد جو ہوئیں ایک خطا کار بشر سے
لے جاؤ نہ ساتھ اپنے مجھے قافلے والو!
مر جاؤں گا اللہ کی قسم، ہجر کے ڈر سے
بن جاؤں گا جاروب کشِ گنبدِ خضریٰ
ذڑے بھی ہیں خورشید جہاں نورِ سحر سے

کر لیتا تھا ہر رات کو اشکوں سے وضو میں
 ہر بوجھ اتر جاتا تھا آقا کی نظر سے
 کیا بات ہے اے مسکنِ خورشیدِ رسالت
 آتی ہے مہک تیری ہر اک راہ گزر سے
 صد شکر کہ ہے دیکھ لیا گنبدِ خضریٰ
 مدت سے مرے قلب و نظر دید کو تر سے
 لیتے ہیں شب و روز کہاں سے یہ تجلی
 جا پوچھ لے رخشندگی شمس و قمر سے
 دیدار کی دولت تو عطا خیر ہوئی ہے
 جاتا رہا بریقان بھی زم زم کے اثر سے
 پلکوں نے ترے نقشِ قدم چوم لیے ہیں
 نکلا تھا تقاخر تو یہی سوچ کے گھر سے

اس نعت نے دل کا بوجھ کسی حد تک ہلکا کر دیا کہ اپنی زندگی کی سب سے بڑی
 آرزو پوری ہوئی۔ نمازِ فجر کے بعد ناشتا کیا۔ چودھری اللہ دتا کے توسل سے ان کے ایک
 دوست کی دکان سے عجوی کھجوریں خریدیں۔ عزیزم ندیم نے ملائشیا سے تیار کردہ کپڑے کا
 ایک پورا تھان تحفہ پیش کیا۔ اس کے لیے دل سے دعائیں نکلتی ہیں۔ میں اپنے محترم
 قارئین کو اپنا ایک خواب سنانا بھول گیا جو میں نے چوبیس فروری کی شب ایک بجے سے قبل
 دیکھا۔

کعبۃ اللہ اور مسجد نبوی میں ہر نماز کے بعد ایک دو خوش نصیبوں کی نمازِ جنازہ

ضرور ادا کی جاتی ہے، پھر ان کی خواہش پر انھیں جنت البقیع میں دفن کر دیا جاتا ہے۔ موت کے اسی تصور کو ذہن میں رکھتے ہوئے نمازِ عشا کے بعد میں سو گیا۔ میں نے خواب دیکھا کہ میں ریاض الجنہ میں نماز ادا کر رہا ہوں۔ میں جب سجدے کی حالت میں تھا تو روحِ قفسِ عنصری سے پرواز کر گئی اور میری نماز جنازہ مسجد نبوی میں ادا کی جا رہی ہے۔ لوگ ایک دوسرے سے کہہ رہے ہیں کہ اس آدمی کی نماز جنازہ میں عوام الناس کی کثیر تعداد شامل ہوئی ہے۔ اس کے بعد میری آنکھ کھل گئی۔ میں پہلے بلند آواز میں رونے لگا پھر فوراً مسرت و انبساط سے مسکرانے لگا۔ اہلیہ گہری نیند سو رہی تھی۔ میری آواز سن کر گھبرا کر اٹھ بیٹھی۔ کہنے لگی: میں تو خوف زدہ سی ہو گئی کہ کیا معاملہ ہے۔ میں نے اسے خواب سنایا تو رونے لگی۔ عجیب منظر تھا وہ رو رہی تھی، میں مسکرا رہا تھا۔ میں نے اس کے رونے کا سبب پوچھا تو کہنے لگی کہ آپ کے خواب اکثر سچے ہوتے ہیں۔ اگر حقیقتاً ایسا ہو گیا تو مجھ میں اتنی سکت کہاں کہ اکیلی واپس جاؤں۔ میں نے ہنستے ہوئے کہا اگر مجھ سر تا پا خطا کار کو ایسی جگہ موت آ جائے جہاں چرخِ نیلی فام صبح و شام عقیدت سے جھکتا ہے تو زہے قسمت۔ تمہارا احساسِ محرومی تو وقتی ہو گا مگر میں ہمیشہ کے لیے حضور ﷺ کے قدموں میں پڑا رہوں گا اور میدانِ محشر بپا ہو گا تو مدینہ طیبہ کی سر زمین سے اٹھایا جاؤں گا جس کی حسرت میں دیوانے دن رات تڑپتے ہیں۔ حضور ﷺ کی رفاقت کی سعادت نصیب ہوگی۔

بریں نازم ز ہستم امتی تو

گنہگارم و لیکن خوش نصیم

عزیزم ندیم نے سامان پہلے سے باندھ دیا تھا۔ میں نے خصوصی تاکید کی تھی کہ ہمیں الوداع کہنے کے لیے ضرور آئے سو اس کی مہربانی اپنا قیمتی وقت نکال کر آ گیا۔ اس

نے سامان بس میں رکھا۔ بس قصرِ جمعہ کے عقب میں کھڑی تھی۔ ہم نے الوداعی عمرے کے لیے احرام ہوٹل میں ہی باندھ لیے تھے۔ میں نے خوش حال خاں اور عارف خاں سے الوداعی مصافحہ کیا۔ ان کی آنکھوں کے جھروکوں سے بھی فراق کا تصور واضح ابھر رہا تھا۔ عزیزم ندیم کا شکر یہ ادا کرتے ہوئے اور اسے دعائیں دیتے ہوئے الوداعی معانقہ کیا اور بس میں سوار ہو گئے۔ ہمیں درمیان میں جگہ ملی۔

یک حرفِ بیش نیست سراسر حدیثِ شوق

اس طرفہ تر کہ ہیچ بہ پایاں نمی رسد

داستانِ محبت بہت مختصر ہے لیکن عجیب بات یہ ہے کہ کوئی بھی انسان اس مختصر

کہانی کے انجام تک پہنچنے کی صلاحیت نہیں رکھتا۔

متاعِ گراں مایہ

جاں وقف کر چکا ہوں محمدؐ کے نام پر
حاجت نہیں ہے زندگی مستعار کی
اس کے کرم نے زندہ جاوید کر دیا
مجھ پر نظر ہے رحمتِ پروردگار کی

جب تمام مسافر بس میں سوار ہو گئے اور اپنی اپنی نشستوں پر براجمان ہو گئے؛
منتظمین مطمئن ہو کر چلے گئے؛ بس کے دروازے بند ہو گئے تو ایک ایسا حیات آفریں واقعہ
رونما ہوا جسے میں اپنی زندگی کا حاصل سمجھتا ہوں۔ میں طویل عرصہ تک اس بات پر غور کرتا رہا
کہ اس واقعے کو سفر نامہ حجاز کا حصہ بنایا جائے یا نہیں کیوں کہ مجھے اس بات کا قوی خدشہ اور
دھڑکا لگا رہا کہ بعض سطح بین اسے ایک سعادت سمجھنے کے بجائے ان کا ذہن اس جانب
ملتفت ہو جائے گا کہ تقاخر اپنی ذات کی تشہیر کر کے تصنع سے کام لے رہا ہے۔ میں نے اس
ضمن میں جب اپنے قریبی رفقا سے مشورہ کیا تو انھوں نے بعد اصرار اسے سفر نامے کا
جزو لاینفک بنانے کا مشورہ دیا۔ چنانچہ انھی مخلص دوستوں کے مشورے پر اس واقعے کو
شامل کر رہا ہوں۔ خدا گواہ ہے کہ اپنی ذات کی نمود کے لیے نہیں بلکہ تحدیثِ نعمت کے طور پر
بیان کر رہا ہوں کہ ایک ننگِ خلاق پر اتنا کرم اور عطا کی فراوانی.....ع.....

بڑا کریم ہے جس کا گناہگار ہوں میں

واقعہ یوں ہے جب گاڑی روانہ ہونے کے لیے بالکل تیار تھی تو بس کا ڈرائیور اندر داخل ہوا۔ وہ شخص بہت نورانی صورت، درمیانہ قد، سفید لباس اور چہرے پر جلال ٹپکنے کے باوجود اس کے خدو خال میں زبردست جاذبیت پائی جاتی تھی۔ کوئی فرستادہ رحمتِ خداوندی معلوم ہوتا تھا۔ ڈرائیونگ سیٹ پر بیٹھنے سے پہلے بس کے مسافروں سے یوں مخاطب ہوا۔ اس کی آواز میں بڑی زبردست وجاہت، سطوت و دبدبہ پایا جاتا تھا۔ اس نے بلند آواز میں پوچھا، ”اس بس میں پروفیسر تفاخر محمود بیٹھے ہوئے ہیں۔“ اس کے اچانک استفسار نے مجھے چونکا دیا۔ میں کچھ خوف زدہ سا ہو گیا اور اہلیہ سے کہنے لگا کہ اللہ خیر کرے ہماری سفری دستاویزات میں کوئی سقم نہ ہو۔ اس وجہ سے مجھے حوالہ قانون نہ کیا جا رہا ہو اور پھر یہاں کے قوانین بھی بہت سخت ہیں، کسی تعزیر کی صورت میں معافی کا امکان ہرگز نہیں ہوتا۔ ایک لحظہ انتظار کے بعد وہ پھر یوں گویا ہوا، ”اس بس میں پروفیسر تفاخر محمود صاحب تشریف فرما ہیں؟“ (میں ہو بہو اس کے الفاظ نقل کر رہا ہوں) ”وہ مہربانی کر کے کھڑے ہو جائیں۔“ میں اپنی نشست سے بلاتا خیر کھڑا ہو گیا۔ کہنے لگا: پروفیسر صاحب! اپنا سامان اٹھا کر سب سے اگلی نشست پر آ جائیں۔ میں نے بصد اصرار کہا کہ میں درمیان میں بڑے آرام سے بیٹھ چکا ہوں، مجھے یہاں کوئی تکلیف نہیں ہے۔ کہنے لگے: پروفیسر صاحب! میری التجا مان جائیں، آپ اگلی نشست پر آ جائیں۔ میں نے یہ سیٹ کل سے محفوظ کی ہوئی ہے۔ میں جب سامان اٹھا کر اس کے قریب پہنچا تو کہنے لگا، آپ حضور سرورِ عالم ﷺ کی شناخت کرتے رہے ہیں۔ میں آپ کی بے ادبی کرنا مناسب نہیں سمجھتا۔ اس کے منہ سے نکلے ہوئے یہ الفاظ سن کر مجھ پر ایک کپکپی طاری ہو گئی۔ اُف میرے اللہ! ایک ذرہ حقیر کو اس قدر نوازا جا رہا تھا۔ میں نے اشک بار آنکھوں

اور لرزتے ہونٹوں سے پوچھا: آپ کو میرے بارے میں کس نے بتایا؟ کہنے لگا: پروفیسر صاحب! اس گہرائی و گیرائی میں جانے کی کوشش نہ کریں۔ میں کل مکہ میں تھا وہاں مجھے اوپر والے رحمن نے بتایا ہے۔ اس کا یہ جواب سن کر میں زار و قطار رونے لگا۔ آنسو تھے کہ تھمنے کا نام نہیں لیتے تھے۔ میں رحمتِ دو عالم کے شہر میں اپنی یہ پذیرائی دیکھ کر سکتے کے عالم میں چلا گیا۔ ایک بے مایہ اور معصیت آلودہ انسان کو اتنا نواز جا رہا تھا۔ کروڑوں زائرین آتے اور چلے جاتے ہیں جو سیرت و کردار اور حضور ﷺ کے ساتھ عقیدت و محبت میں ہر اعتبار سے اس ہچمدان سے ارفع و اعلیٰ ہوں گے لیکن اس بحرِ عصیاں و خطا میں ڈوبے ہوئے ارزل و اسفل پر اتنی چشمِ کرم اور عنایات کی اتنی بارش!

میں اس واقعے کو نہ صرف اس سفر نامے کا حاصل بلکہ توشہٴ آخرت بھی سمجھتا ہوں۔ جب بس مکہ مکرمہ میں آ کر رکی تو میں نے متعارف ہونے کی کوشش کی، کہنے لگا: پروفیسر صاحب! میں صرف اتنا بتا سکتا ہوں کہ میں آزاد کشمیر کا رہنے والا ہوں اور مکہ سے مدینہ اور مدینہ سے مکہ تک زائرین کو لاتا ہوں۔ وہ اس سے زیادہ کچھ کہنے سے گریزاں رہا، کہنے لگا: جو تفصیلات آپ مجھ سے پوچھنا چاہتے ہیں وہ بتانا میرے لیے ممکن نہیں۔ چنانچہ میں نے بھی مزید کریدنے کی کوشش نہیں کی۔ اس عطائے بے پایاں کے علاوہ مجھے چاہیے بھی کیا تھا!

مجھ پر کرم ہوئے ہیں خطاؤں کے باوجود

اک ذرہ حقیر کی عظمت نہ پوچھیے

خلاقِ دو جہاں کے اس بے پایاں کرم اور آقا ﷺ کی نظرِ عنایت کے پیش نظر

میں کبھی کبھی سوچتا ہوں کہ اللہ اور اس کے محبوب ﷺ کے نزدیک نجانے قبولیت کی میزان

کون سی ہے اور کیسی ہے۔ میں نے اپنی گنہگار آنکھوں سے مشاہدہ کیا ہے کہ بڑے بڑے اتقیا، نجبا، سراپا زہد و اتقا، قائم الیل اور صائم الدہر بھی ایسی نوازشات سے محروم رہتے ہیں لیکن قسامِ ازل اگر نوازنے پہ آجائے تو مجھ ایسا نابکار اور پُر تقصیر انسان جس کے جیب و داماں ہر اعتبار سے تہی ہیں اس کی لامحدود رحمت کا سزاوار ٹھہرایا جائے۔ اس کی نگاہِ کرم کا پیمانہ کتنا عجیب ہے۔ میرے خیال میں اس کی گنہ کو پہنچنا انسان کے بس کی بات نہیں۔ پیر محمد کرم شاہ صاحب نے اپنی تفسیر ”ضیاء القرآن“ میں بڑی خوب صورت بات کہی ہے وہ تحریر کرتے ہیں، ”یہ ٹھیک ہے کہ بخشش اعمالِ صالح کی بنیاد پر ہی ہوگی لیکن اس میں بنیادی چیز اللہ کا فضل و کرم ہے۔ اس کی مہربانی اور فضل و کرم شامل حال نہ ہو تو آسمان کے ستاروں کے برابر بھی نیکیاں خس و خاشاک کی طرح بہ جائیں۔“

قارئین کرام! مجھے اپنی خطا کار یوں کا اچھی طرح علم ہے۔ میرے دامنِ اعمال میں کوئی قابلِ ستائش کارنامہ موجود نہیں۔ میرا رخشِ زندگی قدم قدم پر صراطِ مستقیم سے بھٹک جاتا رہا ہے۔ میرے دل و دماغ چراغِ راہ ہدیٰ کی تابانیت سے محروم رہے ہیں۔ اخلاقِ للہی بھی میری کارگاہِ فکر سے دور رہا ہے۔ میرا عالمِ شباب کوئی ایسا قابلِ فخر کارنامہ انجام دینے کی سعادت سے بھی محروم رہا ہے جسے دیکھ کر داؤرِ محشر پر روانہ نجات عطا کر دے مگر یہ واقعہ اس ہچمدان کے لیے مسرت و انبساط اور فخر و مباہات کا ایسا سرمایہ ہے جس کی تابانیت سے میری کتابِ زیست کے اوراق جگمگا رہے ہیں۔

ممنون ہوں کیوں کہ نہ تری چشمِ کرم کا

اب ہوں میں جہاں یہ مری اوقات نہیں ہے

آقا ﷺ کی اس بغایت شانِ کرم کو اپنے دامن میں سمیٹنے کے بعد مدینہ منورہ سے

روانگی کا آغاز ہو گیا۔ مختلف سڑکیں عبور کرتے ہوئے تین مرتبہ گنبدِ خضریٰ نظر آیا۔ اس وقت پروفیسر ارشد جبار پراچہ کا فون آ گیا۔ جس وقت پراچہ صاحب سے بات ہو رہی تھی عین اس لمحے مسجدِ نبوی کے مینار آنکھوں کے سامنے تھے۔ وہ دل کا احوال پوچھ رہے تھے۔ میرے منہ سے بلند آواز میں یہ جملہ نکل گیا۔ میں اپنا دل آقائے دو جہاں کے قدموں میں رکھ کر اب مکہ شریف کی جانب رواں دواں ہوں۔ یہ جملہ ادا ہونے کی دیر تھی کہ تمام مسافرانِ راہِ بطحا کی آنکھیں اشک بار ہو گئیں۔ رات گیارہ بجے مکہ پہنچے تو ہوٹل تبدیل ہو چکا تھا۔ اگرچہ میں وہاں مطمئن نہیں تھا لیکن چوں کہ قیام صرف ایک رات کے لیے تھا اس لیے طوعاً و کرہاً گزارا کرنا پڑا کیوں کہ اس سے اگلی رات اقبال کے ہاں جدہ میں رات گزارنے کا پروگرام بن چکا تھا۔ سامان ہوٹل میں رکھا اور سیدھے الوادعی عمرے کے لیے حرم شریف پہنچ گئے۔ وہی سطوت و جلال، وہی اظہارِ عظمتِ خلاقِ دو عالم، وہی دل آویزی صہبائے توحیدِ ربانی، وہی سرور و کیفِ چشمِ رحمتِ خداوندی، وہی بارانِ رحمت کا نزول، وہی گدایانِ درمالکِ کائنات کا ہجوم، وہی بے چین روحوں کی اشک باریاں، غم و آلام کے ماروں کا وہی انبوہ کثیر، وہی اُبلتے زم زم کی فیض رسائیاں، وہی رحمتِ ربّ لایزال کی بے کرانیاں، غلافِ کعبہ کی وہی جاذبیت، مناسکِ مروہ و سعی کی ادائیگی میں وہی شانِ دلِ ربانی، وہی ذوقِ سجد کا ارتقا، وہی اس ذاتِ بے ہمتا کی سروری کا ارتقا، وہی حطیم سے ٹپکتی بارانِ رحمت کا نزول، وہی بوسہ گہِ مصطفیٰ ﷺ پر لپکتے تڑپتے فداکاروں کا جذبہٴ محبت، وہی مقامِ ابراہیم کے گرد تجلیاتِ لطیفہ کا ہجوم۔

اس مرکزِ جمال پہ بس تھی مری نظر
جلوے بھی دیکھ لیں تو طوافِ نظر کریں

ہم بھی بیت اللہ شریف کے گرد پروانہ وار طواف کرنے والوں میں شامل ہو گئے۔ اب کے طلبِ مغفرت کے ساتھ ساتھ احساسِ فراق بھی تڑپا رہا تھا اور گرامر ہاتھا۔ اس اعتبار سے اندازِ گریہ و زاری میں شدت غالب تھی۔ میں طوافِ وسیعی کے بعد بار بار کعبۃ اللہ کی طرف دیکھتا رہا۔ نجانے پھر آنا نصیب ہو یا نہ ہو۔ موت قدم قدم پر انسان کے تعاقب میں رہتی ہے۔ سانسوں کی ڈوری کسی وقت بھی ٹوٹ سکتی ہے۔ رات ایک بجے عمرہ ادا کر کے فارغ ہوئے، صبح نو بجے ریاض سے رفیقانِ بامروت چودھری مشتاق اور بھائی مبشر صاحب کا فون آ گیا کہ ہمیں ریاض سے باہر نکلنے کی اجازت مل گئی ہے لہذا آج شام حرم شریف میں آپ سے ملاقات ہوگی۔ اب مشکل یہ آن پڑی کہ اسی رات کو اقبال بھی جدہ سے آ رہا تھا، تقریباً اسی وقت وہ بندگانِ بے ریا بھی آ رہے تھے چنانچہ ایسا ہی ہوا۔ دونوں دوست ریاض سے بیش قیمت تحائف ساتھ لائے اور مبشر صاحب نے کچھ نقدی بھی پیش کی۔ میں نے لینے سے لاکھ انکار کیا مگر وہ کسی صورت مان نہیں رہے تھے۔ ان کے خلوص کے سامنے سر تسلیم خم کرنا پڑا۔ وہ کسی اچھے ہوٹل پر کھانا کھانے پر مصر تھے مگر اقبال بہت جلدی میں تھا۔ اس طرح ایک دوسرے سے گفتگو کا بے تکلفانہ ماحول نہ بن سکا۔ لیکن جو آدھ گھنٹہ ان کی مختصر رفاقت میسر رہی وہ محبت، شفقت اور خلوص کے تابندہ نقوش چھوڑ گئی۔ ان کے لیے دل سے دعا نکلتی ہے۔ اللہ رب العزت انھیں سرمدی عنایات سے بہرہ اندوز رکھے اور انھیں دیارِ غیر میں معاشی استحکام بخشے۔

عزیزم اقبال اپنی مصروفیات کے پیش نظر جلد از جلد جدہ پہنچنا چاہتا تھا۔ میں نے اپنے منظم اعلیٰ چودھری عجائب خاں صاحب سے ذاتی طور پر درخواست کی کہ میں اپنے ایک عزیز کے ہاں جدہ میں ایک رات قیام کرنا چاہتا ہوں لہذا مجھے پاسپورٹ دے دیے

جائیں۔ انھوں نے بلا تامل میری درخواست قبول کر لی اور مجھے فوراً سفری دستاویزات دے دیں۔ میں نے ان کا شکر یہ ادا کیا۔ گاڑی میں سامان رکھا اور موٹر جدہ کی طرف فرارٹے بھرنے لگی۔ اب میری کیفیت یہ تھی کہ میں جا تو جدہ کی طرف رہا تھا، میرے دل کی دھڑکنیں اور تخیلِ غلافِ کعبہ میں لپٹے ہوئے تھے۔ آنکھیں فصیلِ بیت اللہ اور ملتزم پہ جمی ہوئی تھیں۔ دماغِ مقامِ ابراہیم اور حطیم کی رفعتوں اور برکتوں کی بلائیں لے رہا تھا۔ میرا تصورِ عشقِ غارِ حرا کی رفعتوں کا ہالہ کیے ہوئے تھا۔ حریمِ سوز و سازِ جنتِ المعلىٰ میں مدفون تاریخ کی رفیع الشان ہستیوں کے مزارات کی حالتِ زار پر گریہ کناں تھا۔

اقبال دورانِ سفر مجھے حقائق کی دنیا میں لے آنا چاہتا تھا کہ سر آپ فی الواقع اب حرمین شریفین کی زیارتوں سے سبکدوش ہونے کے بعد مراجعت میں ہیں لیکن دراصل میں تادیر بحرِ روحانیت میں غوطہ زنی کیے رہنا چاہتا تھا جس کی تلاطم خیز موجیں مجھے کہاں سے کہاں لے آئی ہیں۔ میں غالباً پہلے بھی عرض کر چکا ہوں کہ جب تک اللہ اور اس کے محبوب ﷺ کے حضور حاضر ہونے کے لیے انسان کے شعور اور دل و دماغ میں زندگی کی حرارت نہ ہو مقصد پورا نہیں ہوتا۔ انسان بے نیلِ مرام واپس لوٹتا ہے۔ میں نے یہاں آ کر اپنی آنکھوں سے مشاہدہ کیا ہے کہ بہت سے لوگ کثرتِ مال و دولت کے بل بوتے پر آئے ہوئے ہیں لیکن دماغ کے سوتے بیدار نہیں ہو سکے۔ رسماً حاضری دی، ہوٹل میں واپس آ کر اے۔ سی لگایا، مزے سے سوئے اور جاتی مرتبہ سونے کے کڑے اور انگوٹھیاں خریدیں۔ سیر و تفریح کے انداز میں آئے اور چلے گئے۔ ایسے لوگوں کے ساتھ بیت اللہ شریف اور مسجدِ نبوی کا ماحول بھی ایسا ہی سلوک کرتا ہے۔ ان کوتاہ بینوں سے حاضری کے تاثرات پوچھیں تو بغلیں جھانکنے لگتے ہیں حال آں کہ یہ اتنا بڑا انقلابی سفر ہوتا ہے کہ اگر اس

کے حقیقی برکات و مضممرات کو سامنے رکھا جائے تو انسان کے دل کی دنیا زیروزبر ہو جاتی ہے۔ اس کا دماغ ایسی ایسی معرفتوں سے آشنا ہوتا ہے کہ عقل و خرد اس کی لامحدودیت کا احاطہ کرنے سے قاصر ہوتے ہیں۔ ایک صاحب ایمان کو اللہ رب العزت ملتزم سے چمٹ پر آنسوؤں کی بیش قیمت دولت صرف انھی خوش نصیبوں کو عطا کرتا ہے جو واقعی بارانِ رحمت کے طلب گار ہوتے ہیں اور جن کا مقصد صرف ایک روایت نبھانا ہوتا ہے خالقِ ارض و سما انھیں درد کی دولت سے حتماً محروم رکھتا ہے۔ حرم شریف میں جتنے بھی شعائر اللہ موجود ہیں ان سب کا ایک خاص تاریخی پس منظر ہے۔ مقامِ ابراہیم، حطیم، زم زم، ملتزم، بابِ کعبہ، غلافِ کعبہ، سعیِ صفا و مروہ: اگر ان سب کی اہمیت و فضیلت سامنے رکھ کر مناسک ادا کیے جائیں تو لطف دو بالا ہو جاتا ہے۔ قبولیت کی سند تو بہر حال وہی ذاتِ اقدس عطا فرماتی ہے جو یہاں لے آنے کے اسباب پیدا کرتی ہے۔ فصلِ خداوندی کو جانے کس صاحبِ ایمان کی کون سی ادا پسند آ جائے اور بیڑا پار ہو جاتا ہے۔ جس کا جتنا ظرف ہوتا ہے اس کے مطابق عطا کیا جاتا ہے۔ اس کے چہرے بشرے سے اس سفر کی غرض و غایت کا بھی پتا چل جاتا ہے مثلاً اس ضمن میں ایک واقعہ عرض کرتا ہوں، ہو سکتا ہے آپ بھی میرے اس موقف سے متفق ہو جائیں۔

جب ہماری بس مدینہ منورہ سے روانہ ہوئی تو بیشتر مسافروں نے الوداعی عمرے کے لیے احرام ہوٹل سے ہی باندھ رکھا تھا اور بعض مقامِ میقات پر پہنچ کر باندھنا چاہتے تھے۔ ہمارے سامنے والی نشست پر براجمان لاہور کے ایک صاحب (جو بظاہر اچھے خاصے پڑھے لکھے بھی معلوم ہوتے تھے) احرام باندھنے سے گریزاں تھے۔ کہنے لگے، میں احرام کے بغیر عمرہ کرنا چاہتا ہوں۔ وضع قطع سے وہ کوئی امیر زادے لگتے تھے۔ ہم نے انھیں سمجھایا

کہ احرام کے بغیر طواف تو ہو سکتا ہے مگر عمرہ اس کے بغیر نہیں ہو سکتا مگر وہ مسلسل انکار کرتے رہے۔ پھر بس کے ڈرائیور نے انھیں بتایا کہ یہ عمرہ واجب ہوتا ہے اس لیے اس کے مناسک میں کوئی سی تحریف عمرے کی کاملیت پر اثر انداز ہوگی۔ چنانچہ بڑی بحث و تمحیص کے بعد انھیں احرام باندھنے پر آمادہ کیا جاسکا۔ صاف پتا چل رہا تھا کہ یہ صاحب محض سیر و تفریح یا خرید و فروخت کی غرض سے تشریف لائے ہوئے ہیں۔ ویسے مزا جا وہ صرف معلوم ہوتے تھے۔ واللہ اعلم بالصواب۔ ہم لوگوں نے عبادات کو بھی دنیاوی نفع و ضرر کا ذریعہ بنا لیا ہے۔ اقبالؒ نے سچ کہا تھا۔

یہ مال و دولتِ دنیا، یہ رشتہ و پیوند

بتانِ وہم و گماں لا الہ الا اللہ

بہر حال ہم عمرے کی مختلف جہتوں پر تبادلہٴ خیال کرتے ہوئے پون گھنٹے میں روشنیوں کے شہر جدہ پہنچ گئے۔ اقبال نے گاڑی شہر کے سب سے بڑے بروسٹ پوائنٹ کے سامنے کھڑی کی۔ اب دوسری مرتبہ جدہ آ کر فضا مانوس نظر آنے لگی جیسے زندگی کا کچھ حصہ یہاں پہلے بھی گزارا ہو۔ بالکل کراچی کا ماحول لگا مگر صرف روشنیوں کے اعتبار سے ورنہ دونوں شہروں کے مزاج میں زمین آسمان کا فرق ہے۔ جدہ میں دو چار سالوں میں کوئی ایک مجرم پکڑا جاتا ہے اور اس کو ایسی عبرت ناک سزا ملتی ہے کہ باقی زندگی اس کی نسلیں بھی لرزنے اور کپکپاتے گزارتی ہیں۔ اس کے مقابل کراچی میں صرف پانچ منٹ میں روزانہ ڈھیروں قتل، لوٹ مار، عصمت دری، آتش زنی اور دھوکہ دہی کی سینکڑوں وارداتیں ہوتی ہیں لیکن مجرم سر عام دندناتے پھرتے ہیں، کوئی پوچھنے والا نہیں۔ اگر کوئی گرفتار کر بھی لیا جائے تو صاحبانِ اقتدار اسے قانون کی گرفت سے صاف بچا لیتے ہیں۔ بعض اوقات حالات اس

قدر بھیانک رخ اختیار کر لیتے ہیں کہ زندگی سڑکوں پر پناہ ڈھونڈتی نظر آتی ہے۔

جدہ دنیا کے بڑے شہروں میں ایک شہر گنا جاتا ہے۔ یہ ملکی و غیر ملکی سرمایہ کاری کی بہت بڑی منڈی ہے۔ کسی مزدور کو کفیل کے ساتھ اور کفیل کو مزدور کے ساتھ زیادتی کی جرأت نہیں الا یہ کہ ضابطہ اخلاق کی خلاف ورزی ہو۔

اقبال نے کھانے پینے کا وافر سامان خرید لیا۔ اک بار پھر بروسٹ کھانے کا لطف دو بالا ہو گیا۔ اگرچہ میں نے اقبال کو سختی سے منع کر رکھا تھا کہ جدہ میں مقیم میرے دیگر تلامذہ کو میری آمد اور قیام کا پتا نہ چلے اس کے باوجود کسی نہ کسی طرح کچھ شاگردوں کو معلوم ہو گیا۔ ان میں ہمارے ہمسائے عزیزم علی، عزیزم تنویر اور عباس شامل ہیں۔ یہ تابع فرمان اور استاد کے قدر شناس لڑکے دوسرے دن اقبال کی قیام گاہ پر آ گئے۔ وہ ہمارے لیے کچھ تحائف بھی لائے۔ میں اس لیے انھیں ملنے سے گریزاں تھا کہ اس سفر کو پُر تکلف، پُر تعیش اور کاروباری نہ بنایا جائے کیوں کہ مجھے خدشہ تھا کہ تحائف اکٹھے کر کے لے جانے کی وجہ سے یہ سعادت، لالچ اور حرص کا ملغوبہ نہ بن جائے۔ بہر حال میں نے ان نوجوانوں کی دل شکنی نہ کی اور ان کے از حد اصرار پر شکریے کے ساتھ ان کی خدمت قبول کر لی لیکن بعد میں ان کی یہ بے لوث خدمت جو تحائف کی صورت میں انھوں نے کی تھی گراں باری کا باعث بن گئی جس کی تفصیلات آگے آرہی ہیں۔ دوسری اہلیہ حافظہ آمنہ تفاخر کے چچا کے بیٹے چودھری مختار ورک اور افضال ورک کو بھی ہماری آمد کا پتا چل گیا؛ وہ بھی میرے لیے اور اہلیہ کے لیے بڑے خوب صورت کپڑے لائے اور بڑی دیر تک بیٹھے رہے۔ اللہ ان سب کو اپنی عنایات سے بہرہ اندوز کرے۔ اس سفر کے قیام کے دوران میں اقبال کی فیاضی کا

زبردست معترف ہوں۔ اس کا حق الخدمت ادا کرنا میرے بس سے باہر ہے۔ اس کے لیے ڈھیروں دعائیں کرتا ہوں۔ دوسرے دن PK742 نے صبح چار بجے جدہ سے اسلام آباد کے لیے اڑان بھرنا تھی۔ تحائف کی صورت میں سامان بہت زیادہ جمع ہو گیا۔ ہر چند میں یہ عنایت کرنے والوں کو منع کرتا رہا لیکن یہ کرم فرمائی کرنے والوں کا خیال تھا کہ سامان زیادہ نہیں ہے اور ایئر پورٹ والے رکاوٹ نہیں ڈالیں گے۔ مجھے ایئر پورٹ کے قواعد کا علم نہیں تھا لیکن تحائف دینے والوں کا خیال تھا کہ 90 کلوگرام تک وزن لے جایا جاسکتا ہے اور یہ وزن مجموعی طور پر 80 کلوگرام تک پہنچ گیا۔ رات ڈیڑھ بجے علی اور تنویر نے سامان اقبال کی گاڑی میں رکھوا دیا اور ہمیں الوداع کہا۔ میں جدہ کی سڑکوں پر روشن فانوسوں پر طائرانہ نگاہ ڈالتے ہوئے اقبال کی معیت میں روانہ ہو گیا۔ ہم دو بجے ایئر پورٹ پر پہنچے۔ اقبال ہمیں لاؤنج میں بھیج کر واپس آ گیا۔ وہاں جب مسافروں کے سامان کے وزن ہو رہے تھے تو میرا ماتھا ٹھنکا۔ میں حقیقت میں ایک بہت بڑی غلطی کا ارتکاب کر چکا تھا۔ دراصل مجھے سامان پیک کروانے سے پہلے ایئر پورٹ پر فون کر کے وزن کی تفصیلات جان لینا چاہئیں تھیں۔ میں نے آگے بڑھ کر ڈیوٹی پر مقیم ایک پاکستانی اہل کار سے پوچھا کہ ایک مسافر کتنا سامان لے جاسکتا ہے؟ اس نے کہا 30 کلو تک اجازت ہے۔ چونکہ ہماری دو ٹکٹیں تھیں اس لیے ساٹھ کلوگرام کی اجازت مل سکتی تھی جب کہ ہمارے سامان کا وزن 30 کلوگرام سے زائد بن چکا تھا۔ دیارِ غیر میں اس نازک صورتِ حال میں (جب کہ میں خود بھی بیمار اور اہلیہ بھی بیمار تھی) میرے ہاتھ پاؤں پھول گئے۔ پاکستانی ایئر پورٹ ہوتا تو کئی آپشن استعمال کیے جاسکتے تھے، دوستوں کو فون کر کے یا بطور استاد اپنا تعارف کروا کر مراعات لی جاسکتی تھیں مگر

یہاں قواعد کی سختی نے رعایت حاصل کرنے کے تمام راستے مسدود کر دیتے تھے۔ مجھے دیگر مسافروں سے معلوم ہوا کہ زائد وزن کی بھاری قیمت ادا کرنا پڑتی ہے جو بعض اوقات ایک مسافر کی بساط سے بڑھ کر ہوتا ہے۔ ادھر جہاز نے اپنے وقت پر اڑان بھرنا تھی ادھر میں بے بسی کے صحرا میں دھنسا ہوا تھا۔ نہ جائے رفتن نہ پائے ماندن والا معاملہ بن چکا تھا۔ اگر میں جدہ میں مقیم اپنے شناساؤں کو فون کر بھی لیتا تو ان کے پہنچتے پہنچتے جہاز نکل جاتا اور اگر خدا نخواستہ ایسا ہو جاتا تو دوبارہ سیٹ حاصل کرنے کے لیے اتنی خطیر رقم کا انتظام کیسے ہوتا؟ ایک عجیب اور پیچیدہ صورت حال نے گھیر لیا تھا۔ اہلیہ سرتاپا تذبذب کا شکار نظر آنے لگی۔ میں ہمت کر کے آگے بڑھا، وزن کرنے والے ڈیوٹی اہل کار (جس کا نام غالباً ذوالفقار تھا، وہ ایک شریف النفس پاکستانی معلوم ہوتا تھا) سے کہا کہ میں آپ کے کام میں ایک گزارش کرنا چاہتا ہوں۔ کہنے لگا، فرمائیے۔ میں پاکستان میں ایک گورنمنٹ کالج میں اردو کا استاد ہوں اور ادبی اعتبار سے دور و نزدیک پہچانا جاتا ہوں۔ ایئرپورٹ کے قواعد و ضوابط سے ناآشنائی کی وجہ سے سامان زیادہ جمع ہو چکا ہے۔ مجھے تسلیم ہے کہ میں ضابطے کی خلاف ورزی کا مرتکب ہوا ہوں۔ اگر آپ ایک پریشان حال استاد کی کوئی امداد کر سکتے ہیں تو یہ آپ کی مہربانی اور عنایت ہوگی۔ وہ اپنے کام میں ہمہ تن مصروف تھا۔ جب میں نے اسے بتایا کہ میں استاد ہوں تو اس نے یک لخت اپنا سرا پر اٹھایا اور میرے چہرے کی طرف دیکھنے لگا۔ قدرے توقف سے بولا، سر! آپ اصولی طور پر ایئرپورٹ ریگولیشنز کی خلاف ورزی کا ارتکاب کر چکے ہیں لیکن اتفاق سے میں بھی ایک استاد کا بیٹا ہوں۔ صرف ایک زاویے سے آپ کی مدد ہو سکتی ہے کہ میں اپنے چیف آفیسر سے التماس کرتا ہوں کہ وہ

آپ کے لیے کچھ نرمی کا برتاؤ کرے۔

پھر اس نے اپنے چیف آفیسر سے کان میں کچھ کھسر پھسر کی اور کہنے لگا، آپ کا آدھا وزن کم شمار کیا جاسکتا ہے۔ باقی جرمانہ آپ کو ادا کرنا ہوگا۔ ایک استاد کی حرمت کا خیال رکھنے پر میں اس کا شکر گزار ہوں۔ سکریننگ کے تمام مراحل پورے کرنے کے بعد ہم لاؤنج میں پہنچ گئے جہاں سے ٹھیک پون گھنٹے بعد PK742 روانہ ہونے والی تھی۔ جدہ سے پاکستان کے لیے میری روانگی حزن و ملال اور شادمانیوں کا آمیختہ تھی۔ حزن و ملال اس لیے کہ سرزمین بطحا کا دامن ہاتھ سے چھوٹ رہا تھا اور جن دنوں کے لیے دن گئے جا رہے تھے وہ دن پلک جھپکنے میں گزر گئے۔

شاداں و فرحاں اس لیے تھا کہ انیس دن ہی سہی بطور مسلمان زندگی کی سب سے ارفع آرزو پوری ہوگئی۔ ایسی آرزو کی تکمیل جس پر لاکھوں بخت سکندری قربان کیے جاسکتے ہیں۔ چند ثانیوں بعد اعلان ہوا: اسلام آباد جانے والے مسافر سامان اٹھا کر گاڑیوں میں چلے جائیں۔ ہم ساڑھے تین بجے جہاز میں اپنی اپنی نشستیں سنبھال چکے تھے۔ چار بجے جہاز جب ارضِ قرآن اور صاحبِ ارضِ قرآن کو چھوڑ رہا تھا تو میں اس سوچ میں گم تھا کہ جس قوم کے اسلاف نے ساکنانِ جہاں کو جہاں بانی کے گر سکھائے اور تمدن آفرینی کے سلیقے عطا کیے آج انھی کے سامنے در یوزہ گری پر کیوں مجبور ہے؟

دس بجے صبح ہمارا جہاز اسلام آباد ایئر پورٹ پر اتر گیا۔ ایئر پورٹ پر استقبال کے لیے ہمارے پرنسپل سید افتخار حسین شاہ، ان کی اہلیہ محترمہ، چھوٹا بیٹا سرمد، میرا چہیتا شاگرد سید امیر علی شاہ، صاحب زادہ عبدالمالک مغفور کے صاحبزادے، عم محترم چودھری

مختار احمد صاحب، عزیزم افتخار احسن، چھوٹا بھائی محمد اصغر ایڈووکیٹ اور عزیزم محمد ارشاد احمد موجود تھے۔ اللہ ان سب کو اجر جزیل عطا کرے۔ گھر پہنچے تو تمام عزیز واقارب اور اہل محلہ نے اللہ کے اس عاجز بندے اور حضور ﷺ کے غلام کا بڑے خلوص سے استقبال کیا۔ میں اہل محلہ کی محبتوں کا شکر گزار ہوں۔ گھر پہنچتے ہی دوستوں کی آمد کا سلسلہ شروع ہو گیا۔ دوسرے دن سرگودھا سے محترم پراچہ صاحب اپنے احباب کے ساتھ تشریف لائے۔ گجرات اور کنجاہ سے ادبی دوست یکے بعد دیگرے غریب خانے کو رونق بخشتے رہے۔ پانچ مارچ کو چھٹی ختم ہو رہی تھی۔ میرے کالج کے رفقا شدت سے میری آمد کے منتظر تھے۔ انھوں نے الگ میرے استقبال کا پروگرام بنا رکھا تھا۔ اس پروگرام سے انھوں نے مجھے بے خبر رکھا ہوا تھا۔ میں پہلے عزیزم محمد ارشاد احمد کے ساتھ گاڑی میں کالج گیٹ پر پہنچا تو گیٹ سے لے کر کالج بلاک تک کا راستہ بینروں اور جھنڈیوں سے سجایا گیا تھا۔ محترم پرنسپل صاحب اپنے سٹاف، فرسٹ ایئر اور سیکنڈ ایئر کے طلباء کے ساتھ دروازے پر موجود تھے۔ جب اس خاطر و عاصی انسان نے گاڑی سے باہر قدم رکھا تو فضا نعرہ تکبیر اور نعرہ رسالت سے گونج اٹھی۔ فاضل پینل پروفیسر سید ہارون بخاری خود نعرے لگوار ہے تھے۔ طلباء نے زبردست گلپاشی کی۔ ڈاکٹر نوان صاحب نے استقبال کے لیے بڑی سرگرمی دکھائی۔ وہ خصوصی شکرے کے مستحق ہیں۔ اپنی یہ شان دار پذیرائی دیکھ کر اس احقر کی آنکھوں سے آنسو نکل آئے۔ مدینہ طیبہ سے روانہ ہوتے وقت جو عزت اور توقیر عطا ہوئی یہاں پہنچ کر یہ پذیرائی اسی واقعے کا تسلسل معلوم ہوئی۔ میں تادیر اپنے ان دوستوں کی محبتوں اور عنایات کا مقروض رہوں گا۔

یہ استقبال اس مبارک سفر کا تتمہ تھا ۔

ہٹ جائے زمانے کی ردا میری نظر سے
کیوں تیرا تمنائی تری دید کو تر سے
آنکھوں کے دریچوں میں مہ و مہر سجے ہیں
آیا ہوں ابھی شہرِ محمدؐ کے سفر سے



جلوہ ہائے جمال

(دوسرا حصہ)

(نعتیہ کلام)

جی چاہتا ہے نعتِ پیمبرؐ لکھا کروں
جب تک جیوں رسولِ خداؐ کی ثنا کروں

(شورش کاشمیری)

پہلی سات نعتیں مدینہ منورہ میں لکھی گئیں

پہلی نظر

(بیت اللہ شریف پر پہلی نظر پڑتے ہی)

اس وقت نگاہوں میں ہے، اللہ کا دربار
ہر سمت نظر آتے ہیں انوار ہی انوار

لبیک کی ہر وقت صدا گونج رہی ہے
روتے ہیں تڑپتے ہیں مچلتے ہیں خطا کار

اللہ کے اس گھر پہ ہیں قربان دل و جاں
کوئی بھی یہاں آ کے نہیں رہتا ہے نادار

نیت میں ہو اخلاص تو کعبہ کی زیارت
بتلاتی ہے انساں کو ہے کیا عظمتِ کردار

جب پہلی نظر پڑتی ہے اللہ کے گھر پر
اللہ کی رحمت کے نظر آتے ہیں آثار

بس خالقِ کونین کا یہ لطف و عطا ہے
اللہ کے گھر پہنچا تفاخر سا گنہگار

جل جلالہ

صلی اللہ
علیہ وسلم

اشک پلکوں پہ عقیدت کے پرو لیتا ہوں
”تیرے دربان جھڑکتے ہیں تو رو لیتا ہوں“☆

روضہ پاک مجھے خواب میں بھی آئے نظر
پاس روضے کے یہی سوچ کے سو لیتا ہوں

ایک جانب سے جو دربان جھڑکتے ہیں مجھے
دوسری سمت سے جالی کو میں ہو لیتا ہوں

دل جو گھبرا کے دھڑکتا ہے تو پھر سانسوں میں
زلفِ والیل کی خوشبو کو سمو لیتا ہوں

☆ یہ مصرعہ اُستاد الشعرا جناب منیر صابری کنجاہی کی ایک نعت کا ہے۔ میں نے ان سے مستعار
لینے کی درخواست کی جو انہوں نے کمال شفقت سے قبول کر لی۔

جب بھی آتا ہے خیال اپنی خطا کاری کا
اشکِ محبوب سے دامن کو بھگو لیتا ہوں

پیاس بجھتی ہی نہیں بڑھتی چلی جاتی ہے
رات دن لطفِ حضوری کا میں گو لیتا ہوں

ایک گنبد کے تلے آپؐ بھی، شیخینؒ بھی ہیں
مزے قربت کے بیک وقت میں دو لیتا ہوں

نعت لکھتے ہوئے گنبد کے قرین ہاتھوں کو
آبِ زم زم میں تقاخر! میں ڈبو لیتا ہوں

صلی اللہ
علیہ وسلم

صلی اللہ
علیہ وسلم

سمٹے ہوئے ہیں آنکھ میں انوارِ مصطفیٰ
نظروں کے سامنے ہے جو دربارِ مصطفیٰ

کیا ان دنوں ستارہٴ قسمت ہے اوج پر
ہر وقت دیکھتا ہوں میں بازارِ مصطفیٰ

ہوتا ہوں روزِ شب کو ریاضِ رسولؐ میں
ملتی ہے روزِ دولتِ دیدارِ مصطفیٰ

رکھتا ہوں روزِ سر کو میں پائے رسولؐ پر
پکٹتا ہے روزِ خود ہی خریدارِ مصطفیٰ

دیکھا تھا جو بھی عالمِ رویا میں بار بار
سب کچھ وہ پا چکا ہے طلبِ گارِ مصطفیٰ

بعد از وصال بھی ہیں رفیقانِ با صفا
اک یارِ غار ، دوسرا شہکارِ مصطفیٰ

ہر لمحہ اس قدر ہیں مُعطرِ مشامِ جاں
جیسے کھلے ہوں گیسوئے خمدارِ مصطفیٰ

کرتی ہے یہ تقاضا محبت حضور کی
دل میں بسا لیں سیرت و کردارِ مصطفیٰ

پاتا ہے نصف شب کو تقاخر جو تابشیں
کرتے ہیں وہ عطا اُسے آثارِ مصطفیٰ

صلی اللہ
علیہ وسلم

صَلَّى اللّٰهُ
عَلَيْهِ وَسَلَّمَ

بہٹ رہا ہے مدینے کا نور آنکھوں میں
بسے ہوئے ہیں تفاخر حضور آنکھوں میں

بوقتِ شام ہے نظروں میں گنبدِ خضریٰ
بتاؤں کیسے ہے کتنا سرور آنکھوں میں

میں دیکھتا ہوں جو محراب و منبرِ آقا
تو آ ہی جاتے ہیں آنسو ضرور آنکھوں میں

پڑا ہوا ہوں شب و روز آپ کے در پر
بسیں گے کیسے یہ حور و قصور آنکھوں میں

مری نظر میں نہیں کچھ بھی قائم و سنجاب
سنا چکا ہے جو شہرِ حضور آنکھوں میں

یہ در ہے سرورِ کونین کا جہاں ہر وقت
تجلیوں کا ہے ہوتا ظہور آنکھوں میں

جو دیکھا گنبدِ خضریٰ تو یوں لگا مجھ کو
ٹپک رہی ہے شرابِ طہور آنکھوں میں

بجا ہے اپنی جگہ کوہِ طور کی عظمت
ہر اک قدم پہ مدینہ ہے طور آنکھوں میں

حضور سرورِ عالم کے شہر میں آ کر
نہیں ہے رہتا تفاخر! فتور آنکھوں میں

صلی اللہ
علیہ وسلم

صلی اللہ
علیہ وسلم

ملے ہوئے ہیں جو مجھ کو قرار کے لمحے
گزر نہ جائیں یہ آقا بہار کے لمحے

لگا ہوا ہے یہ دھڑکا نہ چھین لے کوئی
شرابِ عشقِ نبیؐ کے خمار کے لمحے

قسمِ خدا کی ہیں میری حیات کا حاصل
نبیؐ کے شہر کے قُرب و جوار کے لمحے

جو نو دنوں میں ملا ہے حضورؐ کے در سے
ہیں جان میری وہ اُن کے پیار کے لمحے

مجھے عزیز ہے کعبے کی عزت و حرمت
 جدا ہیں شہرِ نبیؐ کے وقار کے لمحے
 اے کاش! حشر کے دن تک کبھی ٹھہر جاتے
 نبیؐ کے فیض پہ دار و مدار کے لمحے
 دعا ہے اپنے خدا سے حیات میں میری
 کبھی نہ آئیں تقاضا! فشار کے لمحے

صلی اللہ
 علیہ وسلم

نوٹ: چھبیس فروری ی شام کو میں مغرب کی نماز ادا کرنے کے بعد مسجد نبویؐ کے صحن میں فندق دار التقویٰ کے قریب کھڑا تھا کہ اچانک بڑی فرحت آفرین ہوا چلنے لگی۔ میں سرکار رسالت مآب ﷺ کے روضہ اطہر کی بالکل سیدھ میں تھا۔ اس سرور انگیز ہوانے جو لطافت کا سماں پیدا کیا اس نے شعری ذوق دو آتشہ کر دیا اور مولانا حسرت موہانی کی ایک نعت کی زمین میں یہ اشعار بالبداہت زبان پر آ گئے۔

صلی اللہ
علیہ وسلم

کیا خوب اٹھیں مسجدِ نبویؐ میں گھٹائیں
کچھ ان کے مقابل نہیں جنت کی ہوائیں

جس روز سے ہے سامنے سرکارؐ کا روضہ
بڑھتی ہی چلی جاتی ہیں اللہ کی عطائیں

جو زخمِ زمانے کی شقاوت نے دیا ہے
آ قلبِ حزیں رحمتِ عالم کو دکھائیں

ایمان ہے ایقان ہے زم زم کے اثر سے
ہو جاتی ہیں لاریبِ علالت سے شفاکیں

پُر نور ہیں پُر کیف ہیں جاں بخش ہیں اتنی
رگ رگ میں سمائی ہیں مدینے کی فضاکیں

دربانو! پڑا رہنے دو سرکار کے در پر
برداشت نہ ہوں گی یہ جدائی کی سزائیں

ہیں لوح و قلم اس کے بقول حضرت اقبالؒ
کرتا ہے جو ہارونؑ سے وفائیں

سرکار کے قدموں میں جو پہنچا ہے یہ عاصی
دیتا ہوں شب و روز میں راشد کو دعائیں

قربان ہے اُس ذاتِ پیمبرؐ پہ تقاخر
کیں جس نے عطا خون کے پیاسوں کو قبائیں

صلی اللہ
علیہ وسلم

۱۔ فاضلِ نبیل پروفیسر سید ہارون بخاری (جو میرے کالج فیلو ہیں)

صَلَّى اللّٰهُ
عَلَيْهِ وَسَلَّمَ

(مدینہ طیبہ میں قیام کا آخری دن)

ہوتا ہوں جدا آج نبی پاکؐ کے در سے
اس شام چلا جاؤں گا سرکارؐ کے گھر سے
کر دینا معاف آقاؐ تباہی کی خطائیں
سرزد جو ہوئیں ایک خطا کار بشر سے
لے جاؤ نہ ساتھ اپنے مجھے قافلے والو!
مر جاؤں گا اللہ کی قسم، ہجر کے ڈر سے
بن جاؤں گا جاروب کش گنبدِ خضریٰ
ذرے بھی ہیں خورشید جہاں نورِ سحرؐ سے
کر لیتا تھا ہر رات کو اشکوں سے وضو میں
ہر بوجھ اتر جاتا تھا آقاؐ کی نظر سے

کیا بات ہے اے مسکنِ خورشیدِ رسالت
آتی ہے مہک تیری ہر اک راہ گزر سے

صد شکر کہ ہے دیکھ لیا گنبدِ خضریٰ
اک عمر مرے قلب و نظر دید کو تر سے

لیتے ہیں شب و روز کہاں سے یہ تجلی
جا پوچھ لے رخسندگیِ شمس و قمر سے

دیدار کی دولت تو عطا خیر ہوئی ہے
جاتا رہا برقان بھی زم زم کے اثر سے

پلکوں نے ترے نقشِ قدم چوم لیے ہیں
نکلا تھا تفاخر تو یہی سوچ کے گھر سے

صلی اللہ
علیہ وسلم

صَلَّى اللهُ
عَلَيْهِ وَسَلَّمَ

نظر جو رات کو آتا ہے کہکشاں کا نگر
مرے رسولؐ کی معراج کی ہے گردِ سفر

حضورؐ آپ کی چشمِ کرم نہ گر ہوتی
نہ لاتے پیڑ کبھی ڈالیوں پہ برگ و ثمر

نہ ملتی بھیک اگر تیری مُسکراہٹ کی
سیاہ رہتا یہ انساں کی دھڑکنوں کا نگر

جو نہی لعابِ وہن تھا حضورؐ نے ڈالا
تو پل میں ٹھیک ہوئی چشمِ فاتحِ خیبرؐ

خبر ملی جو اُسے آپؐ کی ولادت کی
لرز کے رہ گیا بوجہل کا جہانِ شرر

میں چوم لیتا ہوں اس خوش نصیب کی آنکھیں
وہ جس نے دیکھے ہوں شہرِ نبیؐ کے شام و سحر

ہیں یوں تو سارے پیبر ہی معتبر لیکن
مرے رسولِ مکرمؐ ہیں صاحبِ کوثر

ملائکہ کو بھی ہے علم کہ شبِ معراج
عمیاں ہوا تھا جہاں بھر پہ ارتقاعِ بشر

ہوں اُس گھڑی سے غریقِ محبت آقاؐ
عطا ہوا ہے مقدر میں جب سے ذوقِ نظر

رُخِ نبیؐ سے تفاخر یہ روشنی لے کر
ہیں جگمگاتے شب و روز آفتاب و قمر

صلی اللہ
علیہ وسلم

صلی اللہ
علیہ وسلم

جو شخص جب نبیؐ میں خراب ہو جائے
قسم خدا کی وہ عزت مآب ہو جائے
سجالے آنکھ میں جو خاکِ وادیِ بطحا
وہ کیوں نہ ذرے سے پھر آفتاب ہو جائے
طواف کرنے لگے حسنِ حضرتِ یوسفؑ
جو حسنِ شاہِ زمنؑ بے حجاب ہو جائے
جو چاہتا ہے میسر ہو قربتِ آقاؐ
وہ شخص خاکِ درِ بوترا بؑ ہو جائے
یہ آرزو ہے مرے دل کو، خلد میں داخل
گناہ گار بغیر حساب ہو جائے
یہاں خراب سے میری مراد فنا اور ماندہ نشتگی ہونا ہے۔

دعا ہے میری کہ حُبِ رسولؐ میں یارو
خوشا کہ جل کے مرا دل کباب ہو جائے

حضورؐ نے شبِ معراجِ آرزو کی تھی
معاف قوم کا میری، عذاب ہو جائے

کہا خدا نے کہ بخشوں گا میں تری اُمت
ہے شرطِ در سے ترے فیضِ یاب ہو جائے

کہوں میں اس کو تفاعِ سکندرِ قسمت
نثار جس کا نبیؐ پر شباب ہو جائے

صلی اللہ
علیہ وسلم

صلی اللہ
علیہ وسلم

بنا بہان میں جو آدمی گدائے رسولؐ
ضرور ہوتی ہے اس شخص پر عطاءے رسولؐ

الہی مجھ کو بھی دے دے تو رفعتِ گردوں
کہ جبرائیل سا میں بھی ہوں اک فدائے رسولؐ

ہیں کتنے لازم و ملزوم مصطفیٰ و خدا
وہی رضائے خدا ہے جو ہے رضائے رسولؐ

ہے کتنا خوب یہ ہجرت کی رات کا اعجاز
وہ دیکھتے بھی رہے پر نظر نہ آئے رسولؐ

مجھے یہ فخر ہے بچپن سے ہی مری ماں نے
سماعتوں کو کیا میری آشنائے رسولؐ

علیل میں بھی ہوں آقا کہ مثل شرف الدینؐ
مجھے بھی کاش ملے خواب میں ردائے رسولؐ

بھری پڑی ہیں تعفن سے ملک کی گلیاں
کہ ان کو چاہیے بس کوچہ ہوائے رسولؐ

عمرؐ کو ہوتی عطا کیوں نہ دولتِ ایماں
کہ اُن کے شاملِ احوال تھی دعائے رسولؐ

تمہارے اوج پہ قربان ہوں، شہِ کربلؐ!
نماز میں بھی تجھے پشت پر بٹھائے رسولؐ

بنیں خدا کی قسم خارزار بھی گلشن
کبھی جو نازِ فراواں سے مسکرائے رسولؐ

صلی اللہ
علیہ وسلم

صلی اللہ
علیہ وسلم

حاضر ہیں آج طالبِ دیدارِ مصطفیٰ
دل میں بسا کے بیٹھے ہیں انوارِ مصطفیٰ

میری نظر میں بختِ سکندر بھی کچھ نہیں
میں ہوں اسیرِ گیسوئے خمِ دارِ مصطفیٰ

اک بار جو بھی روضہِ اطہر کو دیکھ لے
ہرگز نہ بھول پائے وہ آثارِ مصطفیٰ

حسنؑ و حسینؑ، فاطمہؑ زہرا و مرتضیٰؑ
بے مثل ہے جہاں میں چمنِ زارِ مصطفیٰ

حاضر تھے جس میں حیدرؑ و فاروقؑ و ذوالنورینؑ
کتنا حسین تھا نقشہٴ دربارِ مصطفیٰ

مطلوب ہے جو دنیا میں اوج کمال پھر
دل میں بسا لیں سیرت و کردارِ مصطفیٰ

پایا لقب تھا انہوں نے مرادِ رسول کا
فاروقؓ جب بنے تھے فدا کارِ مصطفیٰ

حشہ کا اک غلام ، زمانے کا ہے امام
کیا خوب ہے مقامِ خریدارِ مصطفیٰ

سمجھوں گا مجھ کو دولتِ کونین مل گئی
جب دیکھ لوں گا کوچہ و بازارِ مصطفیٰ

ہر ہر قدم پہ جس کے ہوں قربان جن و انس
میں بھی تو ہوں تصدقِ رفتارِ مصطفیٰ

نکلی تھی جس جگہ سے تفاخر یہ روشنی
تابندہ تر ہے آج بھی وہ غارِ مصطفیٰ

صلی اللہ
علیہ وسلم

صلی اللہ
علیہ وسلم

شہرِ محبوبِ خدا یہ ہے عنایت تیری
مجھ کو ہوتی ہے تسلسل سے زیارت تیری

جب بھی آتا ہے نظرِ عالمِ رویاً میں مجھے
بھول پاتا ہی نہیں دل وہ لطافت تیری

سب زیاں مجھ کو گوارا ہے مگر شہرِ نبیؐ
ہو نہیں سکتی گوارا مجھے فرقت تیری

میں یہ سمجھوں گا مرے بخت کا تارا چمکا
حشر میں بھی جو میسر ہو رفاقت تیری

کیسے روکے گا مجھے کوئی بھلا جنت سے
جب شہ کون و مکاں ہوگی اجازت تیری

میرے سینے میں مچلتی ہے یہ خواہش ہر دم
مر کے بھی ٹوٹے نہ آقا کبھی نسبت تیری

گرمی آتشِ دوزخ کا اُسے کیا غم ہے
موجزن جس کے ہو سینے میں محبت تیری

اے تفاخر! میں اگرچہ ہوں غریقِ عصیاں
پر یقین ہے کہ مجھے ہوگی شفاعت تیری

صَلَّى اللهُ
عَلَيْهِ وَسَلَّمَ

صلی اللہ
علیہ وسلم

ہے میرے لیے اتنا شرف وجہِ مہابہات
میں نعتِ نبیؐ کہتا رہوں دوستو! دن رات
خود قادرِ مطلق ہے محمدؐ کا ثنا خواں
اس بات پہ شاہد ہیں خداوند کی آیات
کام آتا ہے وائیل کی زلفوں ہی کا سایہ
کرتا ہوں جو سورج کی تمازت کا شکایات
آنکھوں پہ برس جاتی ہیں طیبہ کی گھٹائیں
ہر سال جب آتا ہے یہاں موسمِ برسات
خود خالقِ اکبر نے سرِ عرشِ بلا کر
محبوب کی کیا جانے کیں کتنی مدارات

قرآن پڑھا صاحبِ قرآن نے جس وقت
معمور ہوئے دولتِ ایمان سے جئات

اسلام تو تھا مذہبِ تحقیق و تجسس
پر ہم نے بنا ڈالا اسے کشف و کرامات

اس اوج پہ پہنچا ہے نہ پہنچے گا کوئی بھی
اللہ نے آقاؐ کو دیے اتنے کمالات

سرکارؐ کی قربت کا شرف ہے تو مسلم
کردار پہ موقوف ہے پر بخششِ سادات

تم چاہو انھیں گنا تو گن سکتے نہیں ہو
انسان پہ اللہ کی اتنی ہیں عنایات

تُو پیش تو کر سامنے آقاؐ کے تقاخر
دامن میں تری جتنی بھی موجود ہیں حاجات

صلی اللہ
علیہ وسلم

صلی اللہ
علیہ وسلم

اس سے پہلے بھی تھا ذکرِ خواجہ کون و مکاں
جس گھڑی موجود ہی نہ تھے زمین و آسماں

شاہِ بطحا کے درِ اقدس کا میں ادنیٰ غلام
عظمتوں میں عرش سے بڑھ کر ہے جس کا آستاں

خُلق کا پیکر بنایا تو نے ایسی قوم کو
ہاتھ میں ہوتے تھے جس کے ہر گھڑی تیغ و سناں

کوئی پہنچا ہے نہ پہنچے گا کبھی کوئی بشر
ایک لختے میں مری سرکارُ جا پہنچے جہاں

تھے بہت پیوند آقا کے لباسِ پاک پر
وہ اگرچہ بن کے آئے تاجِ دارِ دو جہاں

تیرے سینے میں اگر ہے آتشِ عشقِ رسولؐ
تو بجھا دے آج ہی سے آتشِ عشقِ بتاں

دشمنانِ جان و دیں کو کر دیا اُس نے معاف
آپؐ کے اخلاق کی وسعت تھی اتنی بے کراں

آپؐ کی خدمت میں کرتا ہوں میں اتنی التماس
ساتھ رکھنا حشر میں اے تاجِ دارِ دو جہاں

ساری دنیا تھی مسلمانوں کی ٹھوکر پر کبھی
ولو لے حُبِ نبیؐ کے جب تھے سینے میں جواں

آ گیا تھا آپؐ کے قدموں میں جو حبشی غلام
بن گیا تھا ایک لختے میں وہ سلطانِ زماں

ہوں تفاعرِ جان و دل اُس ذاتِ اقدس پر نثار
جس نے وحشی اور ابوسفیان کو دے دی اماں

صلی اللہ
علیہ وسلم

ﷺ

نام لیتا ہے جو سرکار کا ہر گام کے ساتھ
زندگی اس کی گزر جاتی ہے آرام کے ساتھ

اُس کی رفعت کو ذرا غور سے پرکھو تو سہی
نام آتا ہے جو اللہ کے ہر نام کے ساتھ

کم ہوئی ہے نہ مٹے گی میرے آقا کی ثنا
مٹنے والے تو مٹے گردشِ ایام کے ساتھ

صبح اُٹھتا ہوں تو کرتا ہوں ترا ذکرِ جمیل
نعت کہتے ہوئے سو جاتا ہوں ہر شام کے ساتھ

برکتیں ہوتی ہیں اس کام میں بے حد و حساب
ذکر ہوتا رہے سرکار کا جس کام کے ساتھ

چشم گردوں بھی نہیں کرتی فراموش اُسے
ظلم اتنا ہوا شبیر کے خیام کے ساتھ

اپنے اللہ سے کرتا ہے تفاخر یہ دعا
موت دے روضہ اطہر کے در و بام کے ساتھ

صَلَّى اللّٰهُ
عَلَيْهِ وَسَلَّمَ

صلی اللہ
علیہ وسلم

جاوداں مجھ کو مدینے میں ٹھکانا چاہیے
میرے سر کو اک تمھارا آستانا چاہیے

سر جھکا کر گڑگڑا کر جالیوں کو تھام کر
پھر ادب سے حالِ دل اُن کو سنانا چاہیے

آرزو ہے جب میں پہنچوں سامنے سرکار کے
آپ فرمائیں، اسے جنت میں جانا چاہیے

جوش میں ہوتا ہے رحمت کا سمندر ہر گھڑی
عاصیوں کی اُس کو بخشش کا بہانہ چاہیے

کربلا میں حضرت شبیرؓ نے ثابت کیا
حرف آئے دین پر تو سر کٹانا چاہیے

یہ سکھایا جان دے کر غازی علم الدین نے
کشتہ شمعِ نبیؐ کو مسکرانا چاہیے

جس میں رہتے تھے نبیؐ کے ساتھ حیدرؓ اور عمرؓ
میری آنکھوں کو خدایا وہ زمانہ چاہیے

وہ شفیع المذنبین ہیں پھر ہے رونا کس لیے
آپؐ کی اس شان پر تو مسکرانا چاہیے

صلی اللہ
علیہ وسلم

صلی اللہ
علیہ وسلم

خدا بھی کرتا ہے کس درجہ احترامِ رسولؐ
جبینِ عرش پہ لکھا ہوا ہے نامِ رسولؐ

کہوں گا دیکھ کے دوزخ کو میں بانگِ دہل
مجھے غضب سے نہ دیکھو میں ہوں غلامِ رسولؐ

بلاؤ تجھ پہ تصدق ہزار جان مری
عزیز تھا تجھے جاں سے بھی احترامِ رسولؐ

یہ کائنات بہشتِ بریں نہ بن جائے
ہو کائنات میں رائج اگر نظامِ رسولؐ

تراشتا تھا جو آقا کے گیسوئے خم دار
بلند بخت تھا کتنا ہی وہ حجامِ رسولؐ

حسینؑ! دین کو تو نے وہ ارتقاع بخشا
کہ آ رہا ہے تمہیں آج بھی سلامِ رسولؐ

گزر رہی ہے اسی آس میں حیات مری
کبھی تو ہو گا تفاخر کے گھر قیامِ رسولؐ

صلی اللہ
علیہ وسلم

صلی اللہ
علیہ وسلم

وہ نہیں ملتا زر و مال کے انباروں میں
جو ملا کرتا ہے بس طیبہ کے بازاروں میں

میں نہیں دولتِ دنیا کے خریداروں میں
میں ہوں اللہ کی رحمت کے طلب گاروں میں

پا سکا جو نہ کبھی فقر کی دستاروں میں
پا لیا روضہ اطہر کے وہ میناروں میں

دولتِ حُبِ نبیؐ جس کو عطا ہوتی ہے
کس لیے گنتے ہو اس شخص کو ناداروں میں

سیرتِ آلِ نبیؐ پر جو عمل کرتے نہیں
مجھ کو شامل نہ کرو ایسے عزا داروں میں

دینِ سرکارِ مدینہؐ کا حقیقت میں عروج
تھا چھپا حیدرِ کراڑ کی تلواروں میں

یہ تو بتلاتے ہیں یورپ کے مؤرخ بھی ہمیں
عمرِ فاروقؓ ہیں آقا کے فدا کاروں میں

آپؐ نے اُن کو جہاں گیر و جہاں دار کیا
تھے جو شامل کبھی اُس دور کے ناچاروں میں

زلفِ سرکارؐ نے پائی تھی تفاخر جو مہک
مل نہیں سکتی کبھی دنیا کے گلزاروں میں

صلی اللہ
علیہ وسلم

صَلَّى اللهُ
عَلَيْهِ وَسَلَّمَ

اس جہاں میں جو غلامِ سیدِ ابرار ہے
وہ سمجھ لے اُس جہاں میں اُس کا بیڑا پار ہے

اُمّتِ مرحومِ آقا کس قدر ناچار ہے
سانس تک بھی اس کا لینا ہو گیا دشوار ہے

رحمتہ اللعالمین کی ذاتِ اقدس کے قریب
ہے وہی تو محترم جو صاحبِ کردار ہے

حاجیو! تھوڑی سی لے آنا تفاخر کے لیے
خاکِ طیبہ اس کو سُرمے کے لیے درکار ہے

زر کی خواہش اور نمائش اس قدر ہے آج کل
محفلِ مدحِ نبیؐ بھی اب تو کاروبار ہے

جس جگہ پر کانپ اٹھتے ہیں جنیدؒ و بایزیدؒ
وہ فقط اللہ کے محبوب کا دربار ہے

سب صحابہ محترم ہیں یوں تو آقاؐ کے مگر
کیا بتاؤں شان اُس کی، وہ جو یارِ غار ہے

عالمِ رویا میں مجھ کو بھی عطا کر دیں ردا
ایک مدت سے تفاخرِ آپؐ کا بیمار ہے

صلی اللہ
علیہ وسلم

صَلَّى اللّٰهُ
عَلَيْهِ وَسَلَّمَ

اپنی اُمت پر خدا کا ایک احساں آپؐ ہیں
ہے جہاں جس سے معطر وہ گلستاں آپؐ ہیں

دوستو جس پہ ہے سورج بھی تصدق لاکھ بار
ظلمتِ دنیا میں وہ شمعِ فروزاں آپؐ ہیں

جن کو خود بلوا لیا اللہ نے معراج پر
تھا خدا خود میزباں جس کا وہ مہماں، آپؐ ہیں

ایک قرآن تو مُجلدِ شکل میں ہے دوستو
جو خراماں تھا مدینے میں وہ قرآن آپؐ ہیں

مرتبے یوں تو ملے ہیں سب رسولوں کو مگر
دو جہاں کے اوج کا، رفعت کا عنوان آپؐ ہیں

ہے مُسَلَّم مرتبہ اپنی جگہ توحید کا
پر جہانِ عشق کا ایمان و ایقان آپؐ ہیں

جس نے توڑی آ کے دنیا میں شبِ تاریک
ہے مرا ایماں کہ وہ صبحِ درخشاں آپؐ ہیں

فاقہ مستی سے تفاخر جن کے گھر ہیں بے چراغ
بے سرو سامانیوں میں اُن کا ساماں آپؐ ہیں

صَلَّى اللّٰهُ
عَلَيْهِ وَسَلَّمَ

صَلَّى اللّٰهُ
عَلَيْهِ وَسَلَّمَ

مری سرکار نے جس وقت اپنی زلف بکھرائی
خزاں دیدہ چمن میں ایک لختے میں بہار آئی

دعا دی رحمتہ اللعالمین نے گالیاں سن کر
انوکھا تھا جہاں سے ان کا اندازِ شکیبائی

ہوئیں خیرہ نجوم و آفتاب و چاند کی آنکھیں
کہ ذراتِ زمیں نے آپ سے وہ روشنی پائی

جو نہی تشریف لے آئے جہاں میں والی بطحا
تو مکہ اک طرف دنیا میں رحمت کی گھٹا چھائی

ادب سے ایستادہ تھے ستارے اور سیارے
ہوئی معراج کی شب جب فلک پر جلوہ فرمائی

عطا اِذِنِ حَضُورِی ہو اے میرے ملجا و ماویٰ!
ہے بڑھتا جا رہا ہر دم مرا ذوقِ جبیں سائی

قسم سے ہو گیا تھا ماند حسنِ حضرتِ یوسفؑ
جو نہی آقاؐ نے چہرے سے ردائے زلف سرکائی

درود اُس ذاتِ اقدس پر تفاخر اپنی اُمت کو
ضیائے چشم سے اپنی عطا کی جس نے بینائی

صَلَّى اللّٰهُ
عَلَيْهِ وَسَلَّمَ

صلی اللہ
علیہ وسلم

جس وقت کہوں دوستو میں ہائے مدینہ
اُس وقت مرا قلب ہی بن جائے مدینہ
دیکھے جو عقیدت سے کبھی جانبِ طیبہ
اُس آنکھ میں واللہ سمٹ آئے مدینہ
آئی تھی نداء اور قریب اور قریب آ
جب پہنچے فلک پر شہِ والائے مدینہ
چھ سال سے یرقان کا ہے عارضہ مجھ کو
ہے ایک ہی حل اس کا کہ مل جائے مدینہ

پہنچوں گا لحد میں تو یہ اللہ کہے گا
چھیڑو نہ نکیرو! یہ ہے شیدائے مدینہ

لے جائے ہوا مجھ کو مدینے میں اڑا کر
ہے دل میں بسی کب سے تمنائے مدینہ

گر ذوق دیا ہے تو عطا کر یہ شرف بھی
جب آنکھ لگے میری نظر آئے مدینہ

مل جائے اگر ذرہ صحرائے عرب بھی
اس میں بھی تفاخر کو نظر آئے مدینہ

صلی اللہ
علیہ وسلم

صَلَّى اللهُ
عَلَيْهِ وَسَلَّمَ

اس قدر ہے دوستو! شہرِ نبوت و نشیمن
جا کے دل کہتا ہے، واپس اب نہ جائیں ہم کہیں

کاش مل جائے مجھے اُس کی زیارت کا شرف
مرتبے میں عرش سے بھی بڑھ کے ہے جو سرزمین

جب ہوئے سرکارُ پیدا تو کہا جبریلؑ نے
آمنہ کا لالہ ہے سارے رسولوں سے حسین

کر دیا وحشی کو بھی سرکارُ نے یکسر معاف
خونِ حمزہ سے ہوئی تھی سرخ جس کی آستین

جگمگا اٹھی حلیمہ سعدیہ کی جھونپڑی
گود میں اُس کی جو آئے رحمتہ للعالمین

ساری دنیا کے گلستانوں میں آ جاتی بہار
جب بکھرتی تھی مرے آقا کی زلفِ عنبریں

ہو گئیں کافور ساری ظلمتیں، تاریکیاں
آ گیا دنیا میں جب وہ نازشِ عرشِ بریں

صدقہٴ حسنؑ و حسینؑ و مرتضیٰؑ و فاطمہؑ
اب بلا لیں مجھ کو طیبہ، سرورِ دنیا و دیں

اُس درِ اقدس سے تو بھی اے تفاعر مانگ لے
اک 'نہیں' کا لفظ جس کے لب پہ آتا ہی نہیں

صلی اللہ
علیہ وسلم

ﷺ

بڑھ کے ہو اس سے اور کیا عظمت رسولؐ کی
جاری ہے شش جہت پہ حکومت رسولؐ کی

جب تک کہ حرزِ جاں نہ ہو سیرت رسولؐ کی
بے فائدہ رہے گی محبت رسولؐ کی

آدم سے لے کے حضرت عیسیٰؑ تھے مقتدی
زیبائشِ اُمم تھی امامت رسولؐ کی

اتنی مصیبتوں میں بھی جنبش نہیں ہوئی
بے مثل ہے جہاں میں عزیمت رسولؐ کی

دشمن بھی جس کے پاس تھے رکھتے امانتیں
اللہ! کیا حسین تھی دیانت رسولؐ کی

قربان جاؤں تجھ پہ حیاتِ رسولؐ میں
صدیق تو نے کی تھی نیابت رسولؐ کی

دوزخ میں جائے گا نہ کوئی اُن کا اُمتی
تھی اس غرض سے ساری ریاضت رسولؐ کی

درہم تھے چار اور فقط ٹوٹا بوریہ
وقتِ وصال نکلی یہ ثروت رسولؐ کی

اُس دل کی عظمتوں کو تباہ مرا سلام
جس دل میں جاگزیں ہے محبت رسولؐ کی

صلی اللہ
علیہ وسلم

ﷺ

سرکارؐ کو اللہ نے دیے جتنے کمالات
ان سب کو بیاں کرتی ہیں قرآن کی آیات

اُس شہر میں لے جائے مجھے کاش مقدر
ہوتی ہے شب و روز جہاں نور کی برسات

اولاد بھی، عزت بھی ہے، شہرت بھی، حیا بھی
یہ ساری خداوند کی ہیں مجھ پہ عنایات

کرتا ہے جو ہر روز ثنا خوانی خواجہؐ
نزدیک نہ آئیں گی کبھی اس کے بلیات

اے کاش سرِ حشرِ نبیٰ پاک یہ کہہ دیں
آ مجھ کو سنا تو نے جو لکھی ہے مری نعت

ہوتی ہی چلی جاتی ہے اُمت کی تباہی
دیں اب تو حضورؐ اس کو بھی تسکین کی خیرات

ہر سانس ہے مصروفِ ثنا خوانی آقاؐ
ہر ذرہ ہے مصروفِ ثنا آپؐ کی دن رات

اس رات کو قسمت کی حسیں رات کہوں گا
تشریف مرے گھر میں نبیٰ لائیں گے جس رات

مل جائے تفاخر کو اگر خاکِ مدینہ
کیا لے کے کروں ساری زمیں اور سماوات

صلی اللہ
علیہ وسلم

صَلَّى اللهُ
عَلَيْهِ وَسَلَّمَ

صاحبِ خَلْقِ عَظِيمِ و صاحبِ شَمْسِ اَضْحَى
بَاعَثَ تَسْكِينِ قَلْبِ و جَاں ہِے ذَكَرِ مُصْطَفَى

اُس نَبِیْ كَا اُمْتِ ہونے پہ مجھ كو ناز ہِے
عَظَمَتوں كِ جِس كِ شَاهِدِ اب ہِے غَارِ حِرَا

كِیوں نہ اُن كِ خَاكِ پَا میں اپنی آنكھوں سے مَلوں
جِن كِ نَعْلِینِ مَبَارَكِ چومتے اَرْضِ و سَمَا

طُورِ پَر مُوسَى گئے تھے جَلْوَةَ دِیدَارِ كو
مُصْطَفَى كو خُودِ خُدا نے عَرشِ پَر بُلُوا لیا

لے لیا سِرْكَارُ نے آغوشِ رَحْمَتِ میں اُنھیں
صَا حِبَانِ نَخُوتِ و زَرِ نے جِنھیں ٹھكرا دیا

میں ہوں تشنہ لب، عطا کر قطرہ آبِ حیات
اے مرے ساتی کوثر، اے شہِ فقر و غنا

میرے جسم و جاں تصدق تجھ پہ اے رنگِ بلائ
تیرے نورِ عشق نے تو چاند کو شرما دیا

حُبِّ جَلْبِ زَر سے چھٹکارا دلا دیتا ہے یہ
جذبہٴ حُبِ نَبِیٰ ہے وہ متاعِ بے بہا

نظہٴ کربل پہ یہ کتنا بڑا احسان ہے
جذب اس میں ہو گیا ہے خونِ آلِ مصطفیٰ

شک سے بالاتر وفا ہے حضرتِ بوبکرؓ کی
دوستو آتی ہے غارِ ثور سے اب بھی ندا

اے تفاخر! بھیج اُن پر ہر گھڑی تُو بھی درود
جس رفیع الشان ہستی کا ثنا خواں ہے خدا

ﷺ

صلی اللہ
علیہ وسلم

ہے حبیبِ کبریٰ سے میری اتنی التماس
اب خدا کے واسطے مجھ کو بلا لیں اپنے پاس

اب تو آقا میرے سوزِ قلب کی تالیف ہو
رنج و غم کے ہیں بگولے رقص کرتے آس پاس

اب نہیں مجھ کو گوارا ایک لختے کا فراق
شہرِ محبوبِ خدا سے اس قدر ہوں میں اُداس

ہم رہیں گے خارزاروں میں سدا اُلجھے ہوئے
پہنتے جب تک نہیں ہم حسنِ تقویٰ کا لباس

یہ حقیقت مان جائیں عاشقانِ مصطفیٰ
ہیں فقط اعمال ہی حُبِ محمدؐ کی اساس

روضہ اطہر کے اندر حاضری دیتے ہوئے
ہیبتِ نبوی سے کھو جاتے ہیں شاہوں کے حواس

اس روئی سے میں بُنوں گا دوستو احرامِ حج
بو رہا ہوں کشتِ الفت میں محبت کی کپاس

غوطہ زن ہوتے ہیں لبِ بحرِ لطافت میں مرے
ہے تفاخر اس قدر اسمِ محمدؐ میں مٹھاس

صلی اللہ
علیہ وسلم

صلی اللہ
علیہ وسلم

نقشِ غیر اللہ کے دل سے مٹائے آپؐ نے
رب کے در پہ بدوؤں کے سر جھکائے آپؐ نے

جن کو اُٹھنے بیٹھنے کی بھی نہیں تھی کچھ خبر
گر جہاں بانی کے اُن کو بھی سکھائے آپؐ نے

چھا رہے تھے جو اندھیرے اُس جبینِ دہر پر
نورِ حق سے وہ اندھیرے جگمگائے آپؐ نے

وادیِ بطحا کے اُن ذروں پہ قرباں لاکھ بار
رشکِ انجم جو نگاہوں سے بنائے آپؐ نے

زینبؓ و حمزہؓ کے خوں سے جن کا دامن سرخ تھا
ایسے مجرم اپنی کملی میں چھپائے آپؐ نے

کانپ اٹھے دیکھ کر جن کو زمین و آسماں
اتنے صدمے دین کی خاطر اٹھائے آپؐ نے

جن کو پا کر سارے بے کس ہو گئے تھے سیر چشم
رحمتوں کے وہ خزانے ہیں لٹائے آپؐ نے

اے تفاخر! رونقیں جن سے رہیں گی حشر تک
محفلِ دنیا میں رنگ ایسے جمائے آپؐ نے

صلی اللہ
علیہ وسلم

صلی اللہ
علیہ وسلم

شاہِ بطحا جب ہوئے معراج کی جانب رواں
آ گئی تھی وجد میں اُس رات بزمِ کہکشاں

آ گیا جب دہر میں وہ نازشِ فصلِ بہار
اُس گھڑی سے رو رہی ہے آج تک فصلِ خزاں

آپ کے رُخ سے ہیں پاتے چاند تارے روشنی
مسکراہٹ سے تری روشن جبینِ آسماں

جو ترے قدموں میں پہنچا ہو گیا وہ سرخرو
جو ہے منکر ہو نہیں سکتا کبھی وہ کامراں

عورتوں کا مرتبہ اُن کو بتایا آپ نے
گاڑ دیتے بیٹیوں کے دل میں جو نوکِ سناں

اس حقیقت میں نہیں ہے جھوٹ کا کچھ شائبہ
عظمتِ سرکار ہے سارے صحائف سے عیاں

بیٹھتے صدیق و حیدرؐ جب نبیؐ کے سامنے
کیسا لگتا ہو گا دربارِ نبوت کا سماں

جس گھڑی پڑھتا نہیں ہوں اپنے آقا پر درود
زندگی کی وہ گھڑی جاتی ہے یکسر رائگاں

ہوش کا دامن نہ چھوڑیں زاہدانِ شہر بھی
منزلِ عشقِ نبیؐ ہے یہ، نہیں عشقِ بتاں

جب مدینے پاک میں کہتے ازاں حضرت بلالؓ
جھوم اٹھتے سوز سے اُن کے زمین و آسماں

ارزل و اسفلِ تافخر، اکل و اجمل ہے تو
کس طرح مدحت کروں، ہے تابِ گویائی کہاں

صلی اللہ
علیہ وسلم

صلی اللہ
علیہ وسلم

ایک چٹکی کاش مل جائے مجھے خاکِ حجاز
عمر ہو جائے یقیناً میری آنکھوں کی دراز

آرزوئے شوق میں، میں ہو چکا ہوں نیم جاں
سرورِ کونین! اب تو دید سے مجھ کو نواز

جذبہٴ محمود غزنی اب ہے اُمت میں کہاں
رہ گیا ہے پاس اس کے اک خمِ زلفِ ایاز

بھر چکے تھے جن کے سینوں میں شررِ دل کی جگہ
بھر دیا ان کے دلوں میں آپ نے سوز و گداز

دیکھتے ہی رہ گئے معراج کی شب جبرائیلؑ
جب خدا کے ہاں سچی تھی محفلِ راز و نیاز

دعویٰ عشقِ محمدؐ، کام سب اس کے خلاف
اس طرح سے لوگ کرتے ہیں ریا سے ساز باز

میں نہ ڈوبوں گا کبھی بحرِ غم و آلام میں
دنیا و عقبیٰ میں جب ہیں آپؐ میرے چارہ ساز

روز پڑھتا ہے تفاعر شاہِ طیبہ پر درود
یہ عمل دیتا ہے اس کو دوستوں! لطفِ نماز

صَلَّى اللهُ
عَلَيْهِ وَسَلَّمَ

صَلَّى اللّٰهُ
عَلَيْهِ

جن کی آنکھوں اور دل میں ہیں بسے رہتے حضورؐ
دُور رہ کے بھی اُنھیں تو لطف آتا ہے ضرور

اُن سروں کو در پہ اللہ کے جھکایا آپؐ نے
بھر چکی تھی جن سروں میں نخوت و کبر و غرور

حشر میں بھی اُن کو قربت مل نہیں سکتی کبھی
جو رہے تھے میرے آقا سے جہاں میں دُور دُور

مجھ کو کافی ہے مدینے کا نظارا واعظوا!
پاس رکھو تم جہاں کا سب زر و حور و قصور

عالمِ رویاً میں دیکھا تھا مدینہ ایک بار
مل رہا ہے آج تک میری نگاہوں کو سرور

مجھ سا عاصی کر رہا ہے مدحِ آقائے جہاں
اس کو کہتا ہوں سراسر رحمتِ ربِّ غفور

میری نظروں میں ہے بطحا چشمہ فیضِ ادب
نعت پاتی ہے وہیں سے میری اوزان و بحور

اُس نبیٰ اُمّی کی خدمت میں تفاخر کا سلام
ہے بنایا جس کو اللہ نے شہنشاہِ شعور

صلی اللہ
علیہ وسلم

صلی اللہ
علیہ وسلم

منبجُ جود و سخا اے صاحبِ لطفِ عمیم
آپ کے قدموں میں پہنچوں گا یہ ہے عزمِ صمیم

جو عطا کرتے ہیں ہم کو، لازم و ملزوم ہیں
اُن کو کہتی ہے حدیثِ پاک قاسم اور قسیم

سارے افلاطونِ دنیا کی فراست اک طرف
بڑھ کے آقا ہیں کروڑوں مرتبہ اُن سے فہیم

طعنہٗ افلاس مجھ کو دشمنو! دیتے ہو کیوں
میں گدا ہوں اُس کے در کا جس کو کہتے ہیں کریم

ساتھ تھا جو جاں ہتھیلی پر لیے ہجرت کی رات
کیا ملا سرکار کو صدیق اکبر سا ندیم

جس کی شفقت نے ابوسفیان کو دے دی اماں
ہے کوئی تاریخ عالم میں محمد سا حلیم

ساقی کوثر نہیں ہے مانتا جو آپ کو
اس کو عقبی میں پلایا جائے گا آبِ حمیم

اے تفاخر! وہ سمجھتا ہے عبادت نعت کو
ہے عطا جس کو کیا اللہ نے ذوقِ سلیم

صلی اللہ
علیہ وسلم

صلی اللہ
علیہ وسلم

ہے دیا اللہ نے محبوب کو اتنا کمال
پورا کرتے ہیں وہ فوراً ہر سوالی کا سوال

جب محمدؐ عاصیوں کو بخشوانے آئیں گے
ہنس پڑے گا آپ کے آنے سے قدرت کا جلال

رَبِّ كَعْبَةِ كِي قَسْمِ وَه بُول اِٹھتے مرحبا
دیکھ لیتے حضرت یوسفؑ اگر اُن کا جمال

آپ کے نقشِ قدم کو چوم لیتی تھی صبا
اس قدر مرغوب تھی اس کو ترے قدموں کی چال

ہے گزرتا وقت میرا سوچتے اس بات کو
یا محمدؐ! دُور ہو گا کب جدائی کا ملال

جس شہنشاہ تک بھی پہنچے میرے آقاؐ کا پیام
سامنے رکھے نگاہوں کے وہ خسرو کا مال

جو بھی اپنائے گا دونوں، سیرت و حُبِ رسولؐ
ایسے خوش قسمت پہ دنیا میں نہیں آتا زوال

آؤ حرزِ جاں بنائیں مل کے یہ قولِ رسولؐ
سب سے افضل ہے عبادت دوستو! رزقِ حلال

آپؐ کی چشمِ عنایت کی ہے وسعت اس قدر
دُور رہ کر بھی وہ رکھتے ہیں تفاخر کا خیال

صلی اللہ
علیہ وسلم

صلی اللہ
علیہ وسلم

جس وقت کبھی کھلتے تھے گیسوئے محمدؐ
ہر سمت بکھر جاتی تھی خوشبوئے محمدؐ

ہو جاتی تھی خیرہ بھی، پریشاں بھی اسی وقت
جب دیکھتی تھی چشمِ قمرِ روئے محمدؐ

بن جاتے تھے تصویرِ ادبِ روحِ امیں بھی
پیغامِ خدا لاتے وہ جب سوئے محمدؐ

کیوں فاتحِ عالم تھے بنے حضرتِ خالدؓ
دستار میں تھا ان کی چھپا موئے محمدؐ

دیکھے ہیں مری آنکھ نے شاہوں کے محل بھی
تسکین کا ساماں ہے بس کوئے محمدؐ

کیا خوب نظر آنے لگا رنگِ مساوات
جب آ گیا دنیا میں ترازوئے محمدؐ

کہتا ہوں تفاخر میں اسے حسنِ عقیدت
اللہ کو مرغوب تھی ہر خوئے محمدؐ

صلی اللہ
علیہ وسلم

صَلَّى اللّٰهُ
عَلَيْهِ وَسَلَّمَ

دُور رہ کر آپ سے ہے درد سینے میں شدید
اب تو مل جائے وصالِ خاکِ طیبہ کی نوید

جاؤں گا جب وادیِ طیبہ کو عمرے کے لیے
زندگی میں آئے گا اک روز وہ یومِ سعید

دیکھتا ہی میں چلا جاؤں گا روضے کی طرف
دیکھنا چاہیں گی آنکھیں پھر بھی یہ منظر مزید

مرتبے میں بڑھ کے تاروں سے ہے جیسے ماہتاب
انبیا میں میرے آقا اس طرح سے ہیں وحید

مجھ سے خاطر اور عاصی کا وہاں کیا پوچھنا
ہیں گدا بن کر کھڑے جس در پہ عطار و فریدؒ

جو عمل کرتا نہیں ہے سیرتِ شبیرؐ پر
میری نظروں میں وہی ہے عصرِ حاضر کا یزید

جب سے دیکھا چاند اور سورج نے ہے حسنِ نبیؐ
ہو گئے اُس روز سے وہ آپؐ کے رُخ کے مرید

لکھ کے میں نے خاکِ طیبہ کو جو بھیجا تھا پیام
میرے آقا، اب بھی ہے محفوظ اس خط کی رسید

رات کو سوتا ہے بستر پر تفاخر جس گھڑی
دل سے کرتا ہے زیارت کے لیے گفت و شنید

صلی اللہ
علیہ وسلم

صلی اللہ
علیہ وسلم

کیا خوب لگی آج سے برسات کی بوچھاڑ
اس موسمِ جاں بخش میں بلوایئے سرکار

آئے گا بڑا لطف مدینے کے سفر کا
تا حدِ نظر دیکھتا ہوں ابرِ گہر بار

اے کاش! پہنچ جاؤں کبھی دوشِ ہوا پر
لے جائے اڑا کر وہ مجھے جانبِ سرکار

مایوس نہیں لوٹتا کوئی بھی یہاں سے
اس در پہ نہیں رہتا کوئی شخص بھی نادار

امشب بھی مجھے ہوگی مدینے کی زیارت
میں دیکھتا ہوں رحمتِ سرکار کے آثار

صد شکر کہ آئی ہیں مدینے سے گھٹائیں
کل صبح طبیعت تھی مری کتنی گراں بار

معلوم یہ ہوتا ہے کہ پھر حسنِ نبی کی
زیبائی چُرا لایا ہے برسات کا رُخسار

ساون میں تفاعر جو کھلے زلفِ محمدؐ
تسکین بہت دے گی جہاں بھر کو یہ مہکار

صلی اللہ
علیہ وسلم

صَلَّى اللهُ
عَلَيْهِ وَسَلَّمَ

ہر گھڑی کرتا ہے جو سرکارؐ کا ذکرِ جمیل
زندگی میں ہو نہیں سکتا کبھی ہرگز علیل

ابتدا سے قبل بھی اور انتہا کے بعد بھی
تاج دارِ انبیا ہیں بے مثال و بے عدیل

اس سے بڑھ کر اور کیا ہیں رفعتیں سرکارؐ کی
حمد سے والناس تک سب اُن کی رفعت کی دلیل

حق ادا ہو کس طرح سے آپؐ کی توصیف کا
جن کی تعریف و ثنا کرتا ہے خود ربِّ جلیل

سن کے اسمِ پاک اُن کا جو نہیں پڑھتا درود
خود رسولِ پاک اس انسان کو کہتے ہیں بخیل

آپ کی ذاتِ گرامی جامعِ بحرِ کمال
حسنِ یوسفؑ، دستِ موسیٰؑ، مظہرِ صدقِ خلیلؑ

یا رسول اللہ! تفاخر پر کریں نظرِ کرم
رنج و غم کی چار جانب ہے کھڑی اس کے فصیل

صلی اللہ
علیہ وسلم

صَلَّى اللّٰهُ
عَلَيْهِ وَسَلَّمَ

کرتا ہوں دعا خالقِ کونین سے دن رات
دکھلا دے مدینہ مجھے اے قبلہ حاجات

ایماں کی طراوت کے لیے میں تو شب و روز
پڑھتا ہوں فدایانِ محمدؐ کی حکایات

جب دیکھوں گا آنکھوں سے میں حرمین شریفین
پھر دل میں نہیں ہو گا غمِ روزِ مکافات

سرکارؐ کے عشاق رکھیں پیشِ نظر، یہ
تقدیسِ ضروری ہے بہت وقتِ مناجات

ہے شہرِ نبیؐ پاک کی تو بات ہی کچھ اور
محبوب ہیں مجھ کو تو مدینے کے مضافات

اس شخص کو عشاق میں گنتا ہوں میں جس کو
معلوم ہوں آدابِ محبت کی روایات

اُمید ہے ایمان ہے، ایقان ہے میرا
سنتے ہیں وہ روضے میں تفاعر کے خیالات

صلی اللہ
علیہ وسلم

صَلَّى اللّٰهُ
عَلَيْهِ وَسَلَّمَ

میرے حق میں اس طرح ہو گردشِ لیل و نہار
مجھ کو لے جائے مدینہ انقلابِ روزگار

آپ کی ذاتِ گرامی باعثِ تسکینِ جاں
اس نظامِ دہر کو ہے آپ کے دم سے قرار

میں یہ سمجھوں گا فلاحِ دین و دنیا مل گئی
آپ کی حرمت پہ ہو جائے جو میری جاں نثار

اس کی آنکھوں میں نہیں چٹا چمن زارِ بہشت
جس نے دیکھی ہے گلستانِ نبوت کی بہار

میں تو سمجھوں گا اسے بھی دوستو! لالے کا پھول
ہر قدم پر راہِ طیبہ میں ملے جو نوکِ خار

کہ رہی ہیں آج بھی ہم سے یہ ارواحِ رُسل
سب صحائف سے مقامِ مصطفیٰ ہے آشکار

آرزو ہے اک یہی جب وقتِ محشر ہو حساب
ہو غلامانِ محمدؐ میں تقاخر کا شمار

صَلَّى اللهُ
عَلَيْهِ وَسَلَّمَ

صلی اللہ
علیہ وسلم

مجھ کو آتا ہے نظر اپنی دعاؤں کا اثر
ہے مقدر میں یقیناً میرے، طیبہ کا سفر

جس گھڑی اٹھتی تھی دل میں خواہشِ وصلِ حبیب
دیکھ لیتا کوچہ شہرِ نبیٰ وقتِ سحر

جی رہا ہوں آج کل میں دل میں یہ حسرت لیے
کب ملے گا میرے آقا آرزوؤں کا ثمر

پتھروں میں بھی جو سن لیتا ہے کیڑے کی صدا
وہ خدا میری تمنا سے نہیں ہے بے خبر

شہرِ سرکارِ دو عالم دیکھنے کے باوجود
پھر بھی حسرتِ دل میں رہتی ہے کہ یک بارِ دیگر

میں تسلسل سے رہوں گا جانبِ طیبہ رواں
اس سفر میں کیا بگاڑیں گے مرا برق و شرر

میں تو کہتا ہوں مقدر کے سکندر ہیں وہ لوگ
زندگی ساری جو کرتے ہیں مدینے میں بسر

عالمِ رویاً میں دیکھا ہے مدینہ بارہا
چوم لیتا تھا تفاخر اس گھڑی اپنی نظر

صلی اللہ
علیہ وسلم

صلی اللہ
علیہ وسلم

درپیش آدمی کو تھا ذلت کا راستا
سرکارِ گر دکھاتے نہ عزت کا راستا

اس پر کرم ضرور ہے میرے حضورؐ کا
دیکھا ہے جس نے خلق کی خدمت کا راستا

فاقد کشتی ہی رہتی تھی گھر میں حضورؐ کے
اے کاش! ہم بھی چن لیں قناعت کا راستا

مجروح ہو کے رحمتِ عالم نے اُحد میں
دکھلایا ہم کو صبر و عزیمت کا راستا

اس کو دعائیں دیتا ہے میدانِ کربلا
جس نے بھی چُن لیا ہے شہادت کا راستا

تسلیم کر رہے ہیں تفاخر یہ غیر بھی
طیبہ سے ہو کے جاتا ہے جنت کا راستا

صلی اللہ
علیہ وسلم

صَلَّى اللهُ
عَلَيْهِ وَسَلَّمَ

ہر گھڑی اس بات کا اظہار ہونا چاہیے
اب تو اس اُمت کا بیڑا پار ہونا چاہیے

کہلوانے کے لیے خود کو غلامِ مصطفیٰ
آدمی کو صاحبِ کردار ہونا چاہیے

رات دن پڑھتا ہے جو بھی اپنے آقا پر درود
روز اس کو آپ کا دیدار ہونا چاہیے

جس کے دل میں ہو تمنا آپ کے دیدار کی
اس کے دل میں عشقِ یارِ غار ہونا چاہیے

جو کرے اس ملک میں نافذ نظامِ مصطفیٰ
بس وہی اس ملک کا سالار ہونا چاہیے

ہو ملی جس کو تفاخرِ دولتِ عشقِ رسول
کون کہتا ہے اسے زردار ہونا چاہیے

صَلَّى اللهُ
عَلَيْهِ وَسَلَّمَ

صَلَّى اللّٰهُ
عَلَيْهِ وَسَلَّمَ

سکوں جو ملتا ہے سرکار کی گدائی میں
کہاں وہ لطف جہاں بھر کی ہے خدائی میں

وہ کوئے دار کو جاتے ہیں مُسکراتے ہوئے
جنوں ہے ایسا محمدؐ کے ہر فدائی میں

نہ چھو سکے گی کبھی اس کو آتشِ دوزخ
حیات جس کی کٹی ان کی رہنمائی میں

فدا یہ کہہ کے ہوا حسنِ حضرتِ یوسف
ہے لطف سارا محمدؐ کی درباری میں

اسے سراغِ خدا بھی ہے دیر سے ملتا
جو دیر کر دے نبوت کی آشنائی میں

فرازِ عرش پہ پہنچے جو ایک لمحے میں
سوائے کون ہے آقا کے اس خدائی میں


وہی ہے صاحبِ عزت جو بن کے ان کا رہا
ملی کسی کو نہ توقیر خودنمائی میں

ملا نہ اور کسی بھی رسول کو ایسا
دیا خدا نے جو سرکار کی رسائی میں

عطا یہاں پہ ہی کر دی وصال کی لذت
اثر تھا ایسا تفاخر کی بے نوائی میں

صلی اللہ
علیہ وسلم

جلوہ ہائے جمال



تفاخر محمود گوندل